

ကပ်ငြိတွယ်တာမရှိ
လာကြကုန်လော့ (ရတနာခုနစ်ပါးဖြင့်)
ဆန်းကြယ်သော မင်းစီးရထားလျှင် ဥပမာ
ရှိသော (အဝတ်တန်ဆာတို့ဖြင့်)ဆန်းကြယ်
သောဤခန္ဓာငါးပါး တည်းဟူသော လောကကို
ရှုကြကုန်လော့။ ယင်းလောက၌ မိုက်သူတို့
သည် ခန္ဓာငါးပါး၌ နစ်မြုပ်ကုန်၏။ ပညာရှိတို့
အား ခန္ဓာငါးပါး ကပ်ငြိတွယ်တာမရှိ။
လောကဝဂ်(ဓမ္မပဒ-၁၇၁)

နိုင်ငံတော်၏အတိုင်ပင်ခံပုဂ္ဂိုလ် ဒေါ်အောင်ဆန်းစုကြည်

အာဆီယံ-ကိုရီးယား ဆွေးနွေးဖက်ဆက်ဆံရေး နှစ်(၃၀)ပြည့် အထိမ်းအမှတ် ထိပ်သီးအစည်းအဝေး၊
မြန်မာ-ကိုရီးယား နှစ်နိုင်ငံတွေ့ဆုံပွဲနှင့် နှစ်နိုင်ငံနားလည်မှုစာချုပ်လွှာလက်မှတ်ရေးထိုးပွဲ အခမ်းအနားသို့ တက်ရောက်



နိုင်ငံတော်၏အတိုင်ပင်ခံပုဂ္ဂိုလ် ဒေါ်အောင်ဆန်းစုကြည် ကိုရီးယားသမ္မတနိုင်ငံ သမ္မတ မစ္စတာ မွန်ဂျေအင်း၊ အာဆီယံနိုင်ငံများမှ နိုင်ငံအကြီးအကဲများ၊ အစိုးရအဖွဲ့အကြီးအကဲများနှင့်အတူ မှတ်တမ်းတင်ဓာတ်ပုံရိုက်စဉ်။

ဘူဆန် နိုဝင်ဘာ ၂၆
ကိုရီးယားသမ္မတနိုင်ငံ ဘူဆန်မြို့၌ ရောက်ရှိနေသည့် နိုင်ငံတော်၏အတိုင်ပင်ခံ
ပုဂ္ဂိုလ် ဒေါ်အောင်ဆန်းစုကြည်သည် ယနေ့တွင် အာဆီယံ-ကိုရီးယား
ဆွေးနွေးဖက်ဆက်ဆံရေး နှစ်(၃၀)ပြည့်အထိမ်းအမှတ် ထိပ်သီးအစည်းအဝေး၊
ASEAN-ROK Startup Summit and Innovation Showcase 2019 ဖွင့်ပွဲအခမ်းအနား၊ မြန်မာ-ကိုရီးယား နှစ်နိုင်ငံတွေ့ဆုံပွဲနှင့် နှစ်နိုင်ငံနားလည်မှု
စာချုပ်လွှာလက်မှတ်ရေးထိုးပွဲ အခမ်းအနားတို့သို့ တက်ရောက်သည်။
မှတ်တမ်းတင်ဓာတ်ပုံရိုက်
နိုင်ငံတော်၏အတိုင်ပင်ခံပုဂ္ဂိုလ်သည် ဒေသစံတော်ချိန် နံနက် ၉ နာရီ
၁၅ မိနစ်တွင် အာဆီယံ-ကိုရီးယား ဆွေးနွေးဖက်ဆက်ဆံရေး နှစ်(၃၀)ပြည့်
အထိမ်းအမှတ် ထိပ်သီးအစည်းအဝေးသို့ တက်ရောက်ရန် ဘူဆန်မြို့ရှိ
BEXCO Convention Hall သို့ ရောက်ရှိရာ ကိုရီးယားသမ္မတနိုင်ငံသမ္မတ
မစ္စတာ မွန်ဂျေအင်းက ခင်မင်ရင်းနှီးစွာ ကြိုဆိုနှုတ်ဆက်ပြီး မှတ်တမ်းတင်
ဓာတ်ပုံရိုက်သည်။
စာမျက်နှာ ၃ ကော်လံ ၁ ၀

မြောက်
ယနေ့ ဖတ်စရာ
စက်မှုဝန်ကြီးဌာနနှင့် စီမံကိန်းနှင့် ဘဏ္ဍာရေးဝန်ကြီးဌာနတို့ကို ပူးပေါင်း၍
စီမံကိန်း၊ ဘဏ္ဍာရေးနှင့် စက်မှုဝန်ကြီးဌာနအဖြစ် ပြင်ဆင်သတ်မှတ်ဖွဲ့စည်းရေး သဘောတူအတည်ပြု
စာမျက်နှာ » ၇
ပြည်ထောင်စုရွေးကောက်ပွဲကော်မရှင်၏ ၂၀၂၀ ပြည့်နှစ် အထွေထွေ
ရွေးကောက်ပွဲအတွက် ရွေးကောက်ပွဲဆိုင်ရာ စွမ်းရည်မြှင့်တင်ရေးဖွင့်ပွဲ ကျင်းပ
စာမျက်နှာ » ၈

KBZ BANK
(6) CONSECUTIVE YEARS
'BANK OF THE YEAR IN MYANMAR 2018'
Awarded by Financial Times (The Banker)

မြောက်

မတူကွဲပြားမှု ယဉ်ကျေးမှုလှယ်

၂၀ ရာစုတွင် ရင်ဆိုင်ဖြေရှင်းနေရသော အရေးကိစ္စများမှာ မတူကွဲပြားမှုများမှ ပေါ်ပေါက်လာသော ဝိရောဓိများ၊ စိန်ခေါ်မှုများ၊ အမုန်းတရားများပင်ဖြစ်သည်။ ထိုအရေးကို ထိတွေ့ဆက်ဆံဖြေရှင်းရာ၌ အရေးပါထိရောက်သောလုပ်ငန်း တစ်ခုမှာ အနုပညာယဉ်ကျေးမှုလုပ်ငန်းဖြစ်သည်ကို ပြည်သူများအနေဖြင့် သိရှိနားလည်လက်ခံထားကြသည်။

ကိုရီးယားသမ္မတနိုင်ငံ ဘူဆန်မြို့သို့ ရောက်ရှိနေသော နိုင်ငံတော်၏ အတိုင်ပင်ခံပုဂ္ဂိုလ်က အာဆီယံ - ကိုရီးယားယဉ်ကျေးမှုဆိုင်ရာ တီထွင် ဆန်းသစ်မှုထိပ်သီးအစည်းအဝေးတွင် "Growing with Art" ခေါင်းစဉ်ဖြင့် မိန့်ခွန်းပြောကြားရာ၌ "မတူကွဲပြားတဲ့ လူ့အဖွဲ့အစည်းအသီးသီးအပေါ်မှာ လွှမ်းမိုးနိုင်စွမ်းရှိတဲ့ ယဉ်ကျေးမှုလုပ်ငန်းများဟာ ကမ္ဘာတစ်ဝန်းမှာ ယဉ်ကျေးမှုလှယ်ခြင်းတွေကို ကျယ်ကျယ်ပြန့်ပြန့်နဲ့ မျှမျှတတဆောင်ရွက် နိုင်ဖို့အတွက် အရေးပါတဲ့အနေအထားမှာရှိပြီး မတူကွဲပြားတဲ့ယဉ်ကျေးမှုများ အကြား အပြန်အလှန်လေးစားမှုကို ဖြစ်ထွန်းစေကာ ငြိမ်းချမ်းစွာနေထိုင်တဲ့ အလေ့အကျင့်ကောင်းများကို ထွန်းကားစေပါတယ်" ဟု ပြောကြားခဲ့သည်။

ယနေ့ကမ္ဘာပေါ်တွင် ရင်ဆိုင်ဖြေရှင်းနေရသော ပြဿနာများတွင် အသွင်မတူသည့် လူ့အဖွဲ့အစည်း တစ်ခုနှင့်တစ်ခု၊ မတူကွဲပြားသည့် နယ်ပယ်တစ်ခုနှင့်တစ်ခုတို့အကြား ပေါ်ပေါက်လာသော အမုန်းတရားများ၊ အာဇာတများ၊ ပဋိပက္ခများ၊ ယုံကြည်ချက်ကွဲလွဲမှုများ၊ စိန်ခေါ်မှုမျိုးမျိုး တို့ကြောင့် ကြုံတွေ့နေရသော ပြဿနာများဖြစ်သည်။ ထိုပြဿနာများ ပြေလည်ရေး အဖြေရှာရာ၌ လွယ်မယောင်နှင့်ခက်၊ တိမ်မယောင်နှင့် နက်သည့် ဖြေရှင်းချိမ်းဆုံးသော ပြဿနာများဖြစ်နေသည်။

လူအများ၏စိတ်နှလုံးသားအတွင်း ဖြစ်ပေါ်နေသောခံစားချက်များကို ပြောပျောက်နိုင်ရန်အတွက် ညှိနှိုင်းဖြေရှင်းယူရသည့်အလုပ်မှာ အပြောလွယ် သလောက် အလုပ်ခက်ပေသည်။ အပြောကောင်းသလောက် အလုပ်ကောင်း ဖြစ်ဖို့မလွယ်ကူလှပေ။ လူအများ၏စိတ်နှလုံးသားကို ပျော့ပျောင်းတိမ်းညွတ် စေသည့် အလုပ်တစ်ခုမှာ ပြောင်မြောက်သော ယဉ်ကျေးမှုအနုပညာနယ်ပယ် မှ ဆွဲဆောင်စည်းရုံးနိုင်ခြင်း၏ အကျိုးသက်ရောက်မှုပင်ဖြစ်သည်။

သာဓကအားဖြင့် မကြာသေးမီက ကျင်းပပြုလုပ်ခဲ့သော တစ်နိုင်ငံလုံး ပစ်ခတ်တိုက်ခိုက်မှုရပ်စဲရေး သဘောတူစာချုပ်(NCA) လေးနှစ်မြောက် နှစ်ပတ်လည်နေ့အခမ်းအနားတွင် ကယားပြည်နယ်မှ တိုင်းရင်းသား လူငယ်လေးများတင်ဆက်သော "မငြိမ်းချမ်းလို့မဖြစ်ဘူး" တေးဂီတသံစဉ် တေးသွားဖျော်ဖြေတင်ဆက်မှုသည် နားဆင်သူတိုင်းရင်းသားပြည်သူပရိသတ် အားလုံး၏စိတ်နှလုံးဘဝကို ရိုက်ခတ်တုန်လှုပ်စေပြီး ငြိမ်းချမ်းရေးကိုရယူ လိုသည့် ငြင်းပြဆန္ဒများ ထိုသံစဉ်နားဆင်ရင်းမှ ကိုယ်စိတ်ကိုင်ဖြစ်ပေါ်ခဲ့သည့် ဆိုလျှင် လက်ခံကြမည်ဖြစ်သည်။ ကယားတိုင်းရင်းသားလူငယ်များ၏ ဂီတ အနုပညာတီထွင်ဆန်းသစ်ဖန်တီးမှုသည် ငြိမ်းချမ်းရေးအတွက် အထောက် အပံ့ကောင်းများဖြစ်စေသည်။

မကြာသေးမီကာလက ဂျာမနီနိုင်ငံတွင်ကျင်းပခဲ့သည့် ဂန္ထဝင်သံစုံ တီးဝိုင်းတစ်ခုတွင် ဖျော်ဖြေတင်ဆက်ခဲ့သော ရာသီဥတုပြောင်းလဲမှုဆိုင်ရာ ဖော်ကျူးသီဆိုမှုများ၌ ရာသီလေးလီ တယောဖျော်ဖြေတင်ဆက်မှုသည် အလွန်ဆန်းသစ်ပြီး ရာသီဥတုပြောင်းလဲမှုဆိုင်ရာ အသိအမြင်တိုးပွားရေးနှင့် ပြုပြင်ပြောင်းလဲလုပ်ကိုင်ရေးအတွက် များစွာအကျိုးသက်ရောက်မှုဖြစ်စေ သည်။ ဂီတအနုပညာသည် နားဆင်ကြသူများအပေါ်တွင် များစွာလွှမ်းမိုးမှု ရှိသည်။ စိတ်နှလုံးဘဝင် ဆွဲငင်လှုပ်ကိုင်နိုင်မှုရှိသည်။ ကွဲပြားခြားနားသည့် ယဉ်ကျေးမှုလူ့အသိုက်အမြုံကြားမှ အတားအဆီးများကို ကျော်လွှားပြီး ပေါင်းစည်းမှုကိုဖြစ်စေသည်။

သို့ဖြစ်ပေရာ မတူကွဲပြားသည့် လူ့အဖွဲ့အစည်းအသီးသီးအပေါ်တွင် လွှမ်းမိုးနိုင်စွမ်းရှိသည့် ယဉ်ကျေးမှုအနုပညာလုပ်ငန်းများသည် ကမ္ဘာ တစ်ဝန်းမှ လူ့အဖွဲ့အစည်းအသိုက်အဝန်းများအကြား ယဉ်ကျေးမှုအနုပညာဖြင့် ဆွဲဆောင်စည်းရုံးကာ မငြိမ်းချမ်းမှုများ၊ စိန်ခေါ်မှုများပြေလျော့စေခြင်းမှ ငြိမ်းချမ်းသာယာသော လူ့ဘောင်လောကသစ်ကို တည်ဆောက်နိုင်မည် ဖြစ်သည်။ ။



၂၀၁၉ခုနှစ်၊ နိုဝင်ဘာလ (၁၄၊ ၁၅၊ ၁၆)ရက်၊ (စနေ၊ တနင်္ဂနွေ၊ တနင်္လာ) နံနက်(၉)နာရီမှ ည(၅)နာရီအထိ မကွေးတက္ကသိုလ်ဝင်းအတွင်းကျင်းပမည်ဖြစ်၍ မည်သူမဆို ဝါဝင်ခံယူနိုင်ပါသည်။

ဖွဲ့စည်းပုံအခြေခံဥပဒေ(၂၀၀၈ ခုနှစ်) ပြင်ဆင်ရေး ပူးပေါင်းကော်မတီအစည်းအဝေး(၆၁/၂၀၁၉) ကျင်းပ



နေပြည်တော် နိုဝင်ဘာ ၂၆
ပြည်ထောင်စုသမ္မတ မြန်မာနိုင်ငံတော် ဖွဲ့စည်းပုံအခြေခံဥပဒေ (၂၀၀၈ ခုနှစ်) ပြင်ဆင်ရေး ပူးပေါင်းကော်မတီအစည်းအဝေး (၆၁/၂၀၁၉)ကို ယနေ့ မွန်းလွဲ ၁ နာရီတွင် ပြည်ထောင်စု လွှတ်တော် D ဆောင် ဒုတိယထပ် အစည်းအဝေးခန်းမ၌ ကျင်းပသည်။
အစည်းအဝေးသို့ ဖွဲ့စည်းပုံအခြေခံဥပဒေ (၂၀၀၈ ခုနှစ်) ပြင်ဆင်ရေး ပူးပေါင်းကော်မတီ ဥက္ကဋ္ဌ ပြည်ထောင်စုလွှတ်တော်ဒုတိယနာယက၊ ပြည်သူ့ လွှတ်တော် ဒုတိယဥက္ကဋ္ဌ ဦးထွန်းအောင် (ခ)ဦးထွန်းထွန်းဟိန်၊ ပူးပေါင်းကော် မတီအတွင်းရေးမှူး ဒေါက်တာမြတ်ဉာဏစိုး၊ တွဲဖက်အတွင်းရေးမှူး ဦးဌေးဝင်း အောင်(ခ)ဦးပြုံးချို၊ အဖွဲ့ဝင်များဖြစ်ကြသည့် နိုင်ငံရေးပါတီများမှ လွှတ်တော် ကိုယ်စားလှယ်များ၊ တပ်မတော်သား လွှတ်တော်ကိုယ်စားလှယ်များနှင့် ပြည်ထောင်စု လွှတ်တော်ရုံးမှ တာဝန်ရှိသူများတက်ရောက်ကြသည်။ သတင်းစဉ်

ရန်ကုန်စတော့အိတ်ချိန်းဈေးကွက် (၂၆-၁၁-၂၀၁၉)

ကုမ္ပဏီအမည်	အဖွင့်ဈေး (ကျပ်)	အပိတ်ဈေး (ကျပ်)	ရှယ်ယာ စောင်ရေ	ရှယ်ယာတန်ဖိုး (ကျပ်)
MCB	၈,၃၀၀	၈,၃၀၀	၁၃၂	၁, ၀၉၅,၂၀၀
FPB	၂၂,၅၀၀	၂၃,၀၀၀	၁၄၂	၃, ၂၂၇, ၅၀၀
FMI	၁၂,၀၀၀	၁၂,၀၀၀	၅၂၃	၆,၂၇၆,၀၀၀
MTSH	၃,၉၀၀	၃,၉၀၀	၁,၃၃၅	၅,၂၀၁,၄၅၀

ရန်ကုန်စတော့အိတ်ချိန်းမှ ရယူသည်။

ရွှေဈေး၊ စက်သုံးဆီဈေးနှင့် နိုင်ငံခြားငွေ လဲလှယ်နှုန်း		နိုင်ငံခြားငွေလဲလှယ်နှုန်း	
နေပြည်တော် နိုဝင်ဘာ ၂၆	မန္တလေး(ရွှေဈေး) ၁၁၇၆၅၀၀	(က) အမေရိကန်	တစ်ဒေါ်လာ = ၁၅၁၃.၈
ရန်ကုန်(ရွှေဈေး) ၁၁၇၆၅၀၀	မန္တလေး(ရွှေဈေး) ၁၁၇၆၅၀၀	(ခ) ဥရောပ	တစ်ယူရို = ၁၆၆၇.၆
စက်သုံးဆီဈေးနှုန်း	ရန်ကုန်	(ဂ) တရုတ်	တစ်ယွမ် = ၂၁၄.၉၉
(က) ဒီဇယ်	တစ်လီတာ ၈၉၀/၉၇၀ ကျပ်	(ဃ) ထိုင်း	တစ်ဘတ် = ၅၀.၁၁၈
(ခ) အောက်တိုန်း ၉၅	တစ်လီတာ ၉၄၀/၉၉၅ ကျပ်	(င) မလေးရှား	တစ်ရင်ဂစ် = ၃၆၁.၆၈
(ဂ) အောက်တိုန်း ၉၂	တစ်လီတာ ၈၄၀/၈၉၀ ကျပ်	(စ) အိန္ဒိယ	တစ်ရူပီ = ၂၁.၁၄၉
(ဃ) အဆင့်မြင့်ဒီဇယ်	တစ်လီတာ ၉၀၀/၉၈၅ ကျပ်	(ဆ) ဂျပန်	တစ်ရာယန်း = ၁၃၉၀.၀
ရန်ကုန် လက်ကားဈေး		(ဇ) တောင်ကိုရီးယား	တစ်ရာဝမ် = ၁၂၈.၅၇
ဒီဇယ် တစ်လီတာ ၈၅၂/၈၅၅ ကျပ်၊	အဆင့်မြင့်ဒီဇယ် တစ်လီတာ ၈၆၅/၈၇၀ ကျပ်၊	(ဈ) ဩစတြေးလျ	တစ်ဒေါ်လာ = ၁၀၅၅.၇
အောက်တိုန်း ၉၂ တစ်လီတာ ၈၂၀/၈၂၅ ကျပ်		(ည) စင်ကာပူ	တစ်ဒေါ်လာ = ၁၁၀၇.၉

(မြန်မာနိုင်ငံစက်သုံးဆီအသင်း)

ပြည်ထောင်စုသမ္မတမြန်မာနိုင်ငံတော် ဗဟိုဘဏ်ဝက်ဘ်ဆိုက်မှ ရယူသည်။

MYANMAR Digital News
Presented by NPT
www.mdn.gov.mm

မြောက်	စာတည်းမှူးချုပ် - ဦးဝင်းရွှေ	သတင်းထောက်များ - ဦးမြင့်စိုး	အငယ်တန်းသတင်းထောက်များ - ဦးအောင်ကျော်ဦး၊ ဒေါ်စန်းယဉ်ဥ၊ ဒေါ်ခင်စုစုလှိုင်၊ ဒေါ်နေဇာဇာထွန်း၊
	စာတည်းမှူး - ဦးဝင်းနိုင်	ဘာသာပြန်စာတည်းများ - ဦးစေတီဝင်း၊ ဦးအောင်ကျော်ကျော်	ဦးအေးမင်းသူ၊ ဒေါ်မာမာစိုး
	စာတည်းများ - ဦးစန်းအောင်၊ ဦးအေဝမ်းစိုး၊ ဒေါ်ခင်ခင်သက်၊ ဒေါ်ယုဝါဝါ၊ ဒေါ်သီသီမင်း	အကြီးတန်းသတင်းထောက်များ - ဦးဟိန်းထက်လင်း၊ ဦးနိုင်လင်းကြည်၊ ဦးသက်ထွေး၊ ဦးကိုမင်း	ဓာတ်ပုံသတင်းထောက် - ဦးခင်မောင်ဝင်း

ပုံနှိပ်ခြင်းလုပ်ငန်းအမှတ် (၀၀၆၄၀)၊ ပုံနှိပ်ထုတ်ဝေခွင့်အမှတ်(၀၀၇၇၁)ဖြင့် ကြေးမုံသတင်းစာတိုက်က ထုတ်ဝေသည်။ ၁၉၅၇ ဇူလိုင် ၁၆ တွင် စတင်တည်ထောင်သည်။

Gmail: themirror.npt@gmail.com
www.facebook.com/themirrordaily

နေပြည်တော် - စာတည်းမှူး ၀၆၇-၃၆၁၂၆၊ စာတည်းအဖွဲ့ ၀၆၇-၃၆၁၂၈၊ ၀၆၇-၃၆၁၃၀၊ ဖက်စ် ၀၆၇-၃၆၁၃၁
ရန်ကုန်ရုံးခွဲ - အမှတ် ၇၇၊ ၅၂ လမ်းနှင့် မဟာဗန္ဓုလလမ်းထောင့်၊ ပုဇွန်တောင်မြို့နယ်၊ ရန်ကုန်မြို့၊ စာတည်းဌာန ၀၁-၂၉၂၈၃၂
မန်နေဂျာ - ၀၁-၈၆၁၀၆၈၇၊ စီမံ/ငွေစာရင်း ၀၁-၂၉၁၄၅၄၊ ဖြန့်ချိရေး ၀၁-၂၉၂၈၃၁၊ ကြော်ငြာ ၀၁-၃၉၇၃၃၀၊ ဖက်စ် ၀၁-၂၀၃၃၇၁



အာဆီယံ-ကိုရီးယားဆွေးနွေးဖက်ဆက်ဆံရေးနှစ်(၃၀)ပြည့်အထိမ်းအမှတ် ထိပ်သီးအစည်းအဝေး ကျင်းပစဉ်။

○ ရှေ့ဖွဲ့မှ

ထို့နောက် နိုင်ငံတော်၏အတိုင်ပင်ခံပုဂ္ဂိုလ်သည် ကိုရီးယားသမ္မတ၊ အာဆီယံနိုင်ငံများမှ နိုင်ငံအကြီးအကဲများ၊ အစိုးရအဖွဲ့အကြီးအကဲများနှင့်အတူ မှတ်တမ်းဓာတ်ပုံ ရိုက်သည်။

ဆွေးနွေး

ယင်းနောက် နိုင်ငံတော်၏အတိုင်ပင်ခံပုဂ္ဂိုလ်သည် အာဆီယံ-ကိုရီးယားဆွေးနွေးဖက်ဆက်ဆံရေး နှစ်(၃၀) ပြည့်အထိမ်းအမှတ် ထိပ်သီးအစည်းအဝေးသို့ တက်ရောက်ပြီး ပြီးခဲ့သည့် နှစ် (၃၀) ကာလအတွင်း အာဆီယံ-ကိုရီးယား ပူးပေါင်းဆောင်ရွက်မှုအား ပြန်လည်သုံးသပ်ပြီး အနာဂတ်ကာလတွင် မိတ်ဖက်သစ်ဆက်ဆံရေး တိုးမြှင့်နိုင်မည့် အလားအလာများနှင့်စပ်လျဉ်း၍ ဆွေးနွေးသည်။

ဆက်လက်၍ နိုင်ငံတော်၏အတိုင်ပင်ခံပုဂ္ဂိုလ်သည် ASEAN-ROK Startup Summit and Innovation Showcase 2019 ဖွင့်ပွဲအခမ်းအနားသို့တက်ရောက်သည်။

ဖွင့်လှစ်ပေး

အခမ်းအနားတွင် နိုင်ငံတော်၏အတိုင်ပင်ခံပုဂ္ဂိုလ်သည် ကိုရီးယားသမ္မတ၊ အာဆီယံနိုင်ငံများမှ နိုင်ငံအကြီးအကဲများ၊ အစိုးရအဖွဲ့အကြီးအကဲများနှင့်အတူ ASEAN-ROK Startup Summit and Innovation Showcase 2019 ဖွင့်လှစ်ပေးပြီး မှတ်တမ်းတင်ဓာတ်ပုံရိုက်သည်။

စာမျက်နှာ ၄ သို့ ❖



နိုင်ငံတော်၏အတိုင်ပင်ခံပုဂ္ဂိုလ် ဒေါ်အောင်ဆန်းစုကြည် ASEAN-ROK Startup Summit and Innovation Showcase 2019 ဖွင့်ပွဲအခမ်းအနားသို့ ကိုရီးယားသမ္မတ၊ အာဆီယံနိုင်ငံများမှ နိုင်ငံအကြီးအကဲများ၊ အစိုးရအဖွဲ့အကြီးအကဲများနှင့်အတူ တက်ရောက်စဉ်။



နိုင်ငံတော်၏အတိုင်ပင်ခံပုဂ္ဂိုလ် ဒေါ်အောင်ဆန်းစုကြည် ကိုရီးယားသမ္မတ၊ အာဆီယံနိုင်ငံများမှ နိုင်ငံအကြီးအကဲများ၊ အစိုးရအဖွဲ့အကြီးအကဲများနှင့်အတူ ASEAN-ROK Startup Summit and Innovation Showcase 2019 ကို ဖွင့်လှစ်ပေးစဉ်။

ပြည်တွင်းရေးရာ

❖ စာမျက်နှာ ၃ မှ

ထို့နောက် နိုင်ငံတော်၏အတိုင်ပင်ခံပုဂ္ဂိုလ်သည် ကိုရီးယားသမ္မတ၊ အာဆီယံနိုင်ငံများမှ နိုင်ငံအကြီးအကဲများ၊ အစိုးရအဖွဲ့အကြီးအကဲများနှင့်အတူ Innovation Showcase 2019 ပြခန်း၌ ပြသထားသည့် တီထွင်ဖန်တီးမှု အသစ်များအား လိုက်လံကြည့်ရှုသည်။

ယင်းနောက် နိုင်ငံတော်၏အတိုင်ပင်ခံပုဂ္ဂိုလ်သည် ဘူဆန်မြို့ Nurimaru APEC House ၌ ကိုရီးယားကျွန်းဆွယ် တည်ငြိမ်အေးချမ်းရေးနှင့် ဖွံ့ဖြိုးတိုးတက်ရေးကိစ္စရပ်များ နှင့်စပ်လျဉ်း၍ ဆွေးနွေးရန် ကျင်းပသည့် အာဆီယံ-ကိုရီးယားခေါင်းဆောင်များ သီးသန့်နေ့လယ်စာစားပွဲသို့ တက်ရောက်သည်။

ထို့နောက် နိုင်ငံတော်၏အတိုင်ပင်ခံပုဂ္ဂိုလ်သည် ဘူဆန်မြို့ Westin Chosun ဟိုတယ်၌ ကျင်းပသည့် မြန်မာ-ကိုရီးယား နှစ်နိုင်ငံတွေ့ဆုံပွဲသို့ တက်ရောက်သည်။

အမြင်ချင်းဖလှယ်ဆွေးနွေး

တွေ့ဆုံပွဲတွင် နှစ်နိုင်ငံရှိရင်းနှီး ချစ်ကြည်ရင်းနှီးမှု ဆက်လက်တိုးတက်ခိုင်မာရေး၊ မကြာသေးမီက မြန်မာနိုင်ငံ သို့ လာရောက်ခဲ့သည့် ကိုရီးယားသမ္မတ၏ ခရီးစဉ်အတွင်း နှစ်နိုင်ငံအကြား သဘောတူခဲ့သည့် ကိစ္စရပ်များ အကောင်အထည်ဖော်ရာ၌ တိုးတက်မှုအခြေအနေများ၊ ယဉ်ကျေးမှု၊ ပညာရေး၊ စိုက်ပျိုးရေး၊ ရေလုပ်ငန်း၊ သဘာဝပတ်ဝန်းကျင် ထိန်းသိမ်းရေး၊ အခြေခံအဆောက်အအုံများနှင့် ကျေးလက် ဒေသဖွံ့ဖြိုးရေးကဏ္ဍများ အကျိုးတူပူးပေါင်းဆောင်ရွက်မှုများ တိုးမြှင့်သွားရေး၊ ပြည်သူ့အချင်းချင်း ထိတွေ့ဆက်ဆံမှု ပိုမိုတိုးတက်ရေးဆိုင်ရာကိစ္စရပ်များနှင့်စပ်လျဉ်း၍ ရင်းနှီးပွင့်လင်းစွာ အမြင်ချင်းဖလှယ် ဆွေးနွေးကြသည်။

တွေ့ဆုံပွဲအပြီးတွင် နှစ်နိုင်ငံနားလည်မှုစာချုပ်လွှာ လက်မှတ်ရေးထိုးပွဲကို ဆက်လက်ကျင်းပရာ နိုင်ငံတော်၏ အတိုင်ပင်ခံပုဂ္ဂိုလ် ဒေါ်အောင်ဆန်းစုကြည်နှင့် ကိုရီးယား သမ္မတနိုင်ငံ သမ္မတ မစ္စတာမွန်ဂျေအင်းတို့ ရှေ့မှောက်၌

စိုက်ပျိုးရေး၊ မွေးမြူရေးနှင့် ဆည်မြောင်းဝန်ကြီးဌာန ပြည်ထောင်စုဝန်ကြီး ဒေါက်တာအောင်သူနှင့် ကိုရီးယား သမ္မတနိုင်ငံ ပင်လယ်သမုဒ္ဒရာနှင့် ငါးလုပ်ငန်းဝန်ကြီးဌာန ဝန်ကြီး Mr. Moon Seong-Hyeok တို့က “ငါးလုပ်ငန်းဆိုင်ရာ ပူးပေါင်းဆောင်ရွက်မှုနားလည်မှုစာချုပ်လွှာ” ကို လည်းကောင်း၊ ကိုရီးယားသမ္မတနိုင်ငံဆိုင်ရာ မြန်မာသံအမတ်ကြီး ဦးသန့်စင်နှင့် ကိုရီးယားသမ္မတနိုင်ငံ ဒုတိယဝန်ကြီးချုပ်နှင့် ပညာရေးဝန်ကြီးဌာနဝန်ကြီး Mrs. Yoo Eun Hea တို့က “အသက်မွေးဝမ်းကျောင်းဆိုင်ရာသင်တန်းများ ပူးပေါင်းဆောင်ရွက်ရေးနားလည်မှုစာချုပ်လွှာ” ကို လည်းကောင်း၊ ကိုရီးယားသမ္မတနိုင်ငံဆိုင်ရာ မြန်မာသံအမတ်ကြီး ဦးသန့်စင်နှင့် ကိုရီးယားသမ္မတနိုင်ငံ သဘာဝပတ်ဝန်းကျင်ဝန်ကြီး Mr. Cho Myung-Rae တို့က “သဘာဝပတ်ဝန်းကျင်ထိန်းသိမ်းရေးကဏ္ဍ ပူးပေါင်းဆောင်ရွက်ရေးဆိုင်ရာနားလည်မှု စာချုပ်လွှာ” ကို လည်းကောင်း လက်မှတ်ရေးထိုးကြပြီး အပြန်အလှန် လဲလှယ်ကြသည်။

ယင်းနောက် နိုင်ငံတော်၏အတိုင်ပင်ခံပုဂ္ဂိုလ်သည် ဘူဆန်မြို့ရှိ ASEAN Culture House သို့ ရောက်ရှိပြီး ကိုရီးယားသမ္မတ မစ္စတာမွန်ဂျေအင်းနှင့် ဇနီး ကင်မိဂျောင်းဆု၊ အာဆီယံနိုင်ငံများမှ နိုင်ငံအကြီးအကဲများ၊ အစိုးရအဖွဲ့အကြီးအကဲများနှင့်အတူ ကမ္ဘာ့ဒီမိုကရေစီယာ၊ လာအို၊ ဗီယက်နမ်၊ ထိုင်းနှင့်မြန်မာနိုင်ငံတို့မှ ပြသထားသည့် ယဉ်ကျေးမှုပြခန်းများအား လိုက်လံကြည့်ရှုသည်။

ထို့နောက် နိုင်ငံတော်၏အတိုင်ပင်ခံပုဂ္ဂိုလ်သည် ကိုရီးယားသမ္မတနှင့် ဇနီးတို့က မဲခေါင်ဒေသနိုင်ငံများမှ ခေါင်းဆောင်များအား တည်ခင်းစဉ်သည့် ကြိုဆိုနှုတ်ဆက်ဂုဏ်ပြုညစာစားပွဲသို့ တက်ရောက်သည်။

ညစာမသုံးဆောင်မီ နိုင်ငံတော်၏အတိုင်ပင်ခံပုဂ္ဂိုလ်သည် ကိုရီးယားသမ္မတနှင့် ဇနီး၊ မဲခေါင်ဒေသနိုင်ငံများမှ အစိုးရအဖွဲ့အကြီးအကဲများနှင့် ဇနီးများနှင့်အတူ မှတ်တမ်းတင်ဓာတ်ပုံရိုက်သည်။ သတင်းစဉ်



နိုင်ငံတော်၏အတိုင်ပင်ခံပုဂ္ဂိုလ် ဒေါ်အောင်ဆန်းစုကြည်အား ကိုရီးယားသမ္မတနိုင်ငံ သမ္မတ မစ္စတာ မွန်ဂျေအင်းက ရင်းရင်းနှီးနှီး နှုတ်ဆက်စဉ်။



နိုင်ငံတော်၏အတိုင်ပင်ခံပုဂ္ဂိုလ် ဒေါ်အောင်ဆန်းစုကြည် ဦးဆောင်သောအဖွဲ့နှင့် ကိုရီးယားသမ္မတနိုင်ငံ သမ္မတ မစ္စတာ မွန်ဂျေအင်း ဦးဆောင်သောအဖွဲ့တို့ မြန်မာ-ကိုရီးယား နှစ်နိုင်ငံ တွေ့ဆုံဆွေးနွေးစဉ်။



နိုင်ငံတော်၏ အတိုင်ပင်ခံပုဂ္ဂိုလ် ဒေါ်အောင်ဆန်းစုကြည်နှင့် ကိုရီးယား သမ္မတနိုင်ငံ သမ္မတ မစ္စတာမွန်ဂျေအင်းတို့ ရှေ့မှောက်၌ ပြည်ထောင်စုဝန်ကြီး ဒေါက်တာအောင်သူနှင့် ကိုရီးယားသမ္မတနိုင်ငံ ပင်လယ်သမုဒ္ဒရာနှင့် ငါးလုပ်ငန်းဝန်ကြီးဌာန ဝန်ကြီး Mr. Moon Seong-Hyeok တို့ ငါးလုပ်ငန်းဆိုင်ရာ ပူးပေါင်းဆောင်ရွက်မှုနားလည်မှုစာချုပ်လွှာ လက်မှတ်ရေးထိုးစဉ်။



နိုင်ငံတော်၏အတိုင်ပင်ခံပုဂ္ဂိုလ် ဒေါ်အောင်ဆန်းစုကြည် ကိုရီးယားသမ္မတနိုင်ငံသမ္မတနှင့် အာဆီယံနိုင်ငံများမှ နိုင်ငံအကြီးအကဲများ၊ အစိုးရအဖွဲ့အကြီးအကဲများနှင့်အတူ ဘူဆန်မြို့ရှိ ASEAN Culture House ၌ ယဉ်ကျေးမှုပြခန်းများကို လိုက်လံကြည့်ရှုစဉ်။

The 1st Mekong-Republic of KOREA Summit

Nov. 27, 2019 Busan, Korea



နိုင်ငံတော်၏အတိုင်ပင်ခံပုဂ္ဂိုလ် ဒေါ်အောင်ဆန်းစုကြည်၊ ကိုရီးယားသမ္မတနှင့်ဇနီး၊ မဲခေါင်ဒေသနိုင်ငံများမှ အစိုးရအဖွဲ့အကြီးအကဲများနှင့်ဇနီးများ စုပေါင်းမှတ်တမ်းတင်ဓာတ်ပုံရိုက်ကြစဉ်။ သတင်း-ရှေ့ဖုံး

ဝ ဒုတိယသမ္မတမှ

အစည်းအဝေးတွင် ဒုတိယသမ္မတက အမျိုးသားအဆင့် ရေအရင်းအမြစ်ကော်မတီ ဖွဲ့စည်းပြီးနောက် ရေနှင့် ဆက်သွယ်သည့်ကဏ္ဍများ ဖွံ့ဖြိုးတိုးတက်ရေး၊ ရေအရင်းအမြစ်များ ထိရောက်စွာ စီမံခန့်ခွဲရေးနှင့် အကျိုးရှိစွာ အသုံးပြုနိုင်ရေး၊ နိုင်ငံတကာအဖွဲ့အစည်းများနှင့် ထိရောက်အကျိုးရှိစွာ ပူးပေါင်းဆောင်ရွက်ရေးတို့တွင် အထောက်အကူပြုနိုင်ရန်၊ ရေအရင်းအမြစ်ကဏ္ဍဆိုင်ရာလုပ်ငန်းများ အကောင်အထည်ဖော်ဆောင်ရွက်မှုများနှင့် ပတ်သက်၍ ပေါင်းစပ်ညှိနှိုင်းဆောင်ရွက်ရန်နှင့် ရှေ့လုပ်ငန်းစဉ်များနှင့် ပတ်သက်၍ ဝိုင်းဝန်းညှိနှိုင်းဆွေးနွေးရန် ကော်မတီ၏ ရှေ့လုပ်ငန်းစဉ်ညှိနှိုင်းအစည်းအဝေးများကို ကျင်းပလျက် ရှိရာ ယခုအကြိမ်သည် (၁၁)ကြိမ်မြောက် ရှိပြီဖြစ်ပါကြောင်း။

ထိရောက်စွာညှိနှိုင်းဆောင်ရွက်
ညှိနှိုင်းအစည်းအဝေးများမှတစ်ဆင့် ရေနှင့်ဆက်သွယ်သည့် ဝန်ကြီးဌာနအဖွဲ့အစည်းများအကြား ညှိနှိုင်းဆောင်ရွက်ရမည့်လုပ်ငန်းများ၊ ကော်မတီ၏လုပ်ငန်းစဉ်များ အကောင်အထည်ဖော်ဆောင်ရွက်မှုနှင့် ရေဆိုင်ရာပြဿနာများ ဖြေရှင်းမှုတို့တွင် ထိရောက်စွာညှိနှိုင်းဆောင်ရွက်နိုင်ခဲ့ကြပါကြောင်း။

၂၀၁၈ ခုနှစ်အတွင်း ရေကြီးရေလျှံမှုဖြစ်ပွားခဲ့သည့် ပြည်နယ်များနှင့်တိုင်းဒေသကြီးများတွင် ကရင်ပြည်နယ်၊ မွန်ပြည်နယ်နှင့် တနင်္သာရီတိုင်းဒေသကြီးတို့ ပါဝင်ခဲ့ကြပြီး ရေကြီးရေလျှံမှုလျော့ပါးရေးအတွက် ကော်မတီများဖွဲ့စည်းမှု၊ ရေတို၊ ရေလတ်နှင့် ရေရှည်အစီအမံများ ရေးဆွဲဆောင်ရွက်မှုတို့အတွက် ကြိုးပမ်းဆောင်ရွက်ခဲ့ကြသည်များကို တွေ့ရှိရပါကြောင်း၊ ယခုနှစ်မိုးရာသီကာလ၌ ကရင်ပြည်နယ်၊ မွန်ပြည်နယ်နှင့် တနင်္သာရီတိုင်းဒေသကြီးတို့တွင် ရေကြီးရေလျှံမှုနှင့် မွန်ပြည်နယ် ပေါင်မြို့နယ်တွင် မြေပြိုမှုများဖြစ်ပွားခဲ့သည်ကို တွေ့ရှိခဲ့ရပါကြောင်း၊ ရေကြီးရေလျှံမှုနှင့်ပတ်သက်၍ နယ်သာလန်နိုင်ငံသို့ နှစ်နိုင်ငံပူးတွဲညှိနှိုင်းကော်မတီမှတစ်ဆင့် ဆက်သွယ်အကူအညီတောင်းခံချက် အရစက်တင်ဘာလလယ်ခန့်တွင် နယ်သာလန်ပညာရှင်များ ပါဝင်သည့် Disaster Risk Reduction Team လာရောက်ခဲ့ပြီး ကရင်ပြည်နယ်နှင့်မွန်ပြည်နယ်အတွင်းရှိ ဘေးအန္တရာယ် ကြိုတင်ခွဲခြားသော ဒေသများသို့ လေ့လာခဲ့ပါကြောင်း၊ လေ့လာမှုအစီရင်ခံစာကို အဆိုပါအဖွဲ့မှ ပေးပို့တင်ပြမည်ဖြစ်ပြီး ပေးပို့လာပါက သက်ဆိုင်ရာတိုင်းဒေသကြီးနှင့် ပြည်နယ်အစိုးရအဖွဲ့အစည်းများနှင့် ဝန်ကြီးဌာနအဖွဲ့အစည်းများသို့ ဆက်လက်ဖြန့်ဝေပေးသွားမည်ဖြစ်ပါကြောင်း။

ယခုအခါ မိုးတွင်းကာလကုန်ဆုံးပြီဖြစ်သဖြင့် သောက်သုံးရေနှင့် စိုက်ပျိုးရေးရေပေးမှု ပြဿနာများ ပေါ်ပေါက်လာနိုင်သည့်အလားအလာများရှိရာ သက်ဆိုင်ရာ ဝန်ကြီးဌာန အဖွဲ့အစည်းများအနေဖြင့် တိုင်းဒေသကြီးနှင့် ပြည်နယ်အစိုးရအဖွဲ့အစည်းများနှင့်ပူးပေါင်း၍ ကြိုတင်ပြင်ဆင်ဆောင်ရွက်ထားကြရမည်ဖြစ်ပါကြောင်း၊ ရေရှားပါးမှု ပြဿနာ ရေရှည်လျော့ပါးစေရေးအတွက် လတ်တလော

ရေတိုဖြေရှင်းမှုများအတွက်သာမက ရေရှည်အစီအမံများကိုလည်း လျာထားတင်ပြဆောင်ရွက်ကြစေလိုပါကြောင်း၊ ရေလျှောင့်တမ်းကြီးများမှတစ်ဆင့် သောက်သုံးရေနှင့်စိုက်ပျိုးရေးပေးဝေရေး၊ ရေအားလျှပ်စစ်ထုတ်လုပ်ရေး၊ ရေကြီးမှုနှင့်ရေရှားပါးမှု လျော့နည်းသက်သာစေရေးနှင့် သဘာဝပတ်ဝန်းကျင်ထိန်းသိမ်းရေးတို့ကို ထည့်သွင်းစဉ်းစားပေါင်းစပ်ညှိနှိုင်းဆောင်ရွက်သွားကြရမည် ဖြစ်ပါကြောင်း။

ရေအရင်းအမြစ်များ ညစ်ညမ်းမှု
သဘာဝသယံဇာတများ တူးဖော်ထုတ်လုပ်မှုကြောင့် ဖြစ်ပေါ်လာနိုင်သည့် ရေအရင်းအမြစ်များ ညစ်ညမ်းမှု လျော့ချရေးအတွက် ထုတ်ပြန်ထားသည့် ဥပဒေ၊ နည်းဥပဒေ၊ အမိန့်ကြော်ငြာစာများအား မြေပြင်တွင် လိုက်နာမှု ရှိ မရှိကို သက်ဆိုင်ရာဝန်ကြီးဌာန အဖွဲ့အစည်းများအနေဖြင့် အရေးတကြီးဆောင်ရွက်ရမည့် လုပ်ငန်းတစ်ရပ်အဖြစ် အလေးထားစစ်ဆေးကြပ်မတ်ပေးကြရမည် ဖြစ်ပါကြောင်း၊ ရတနာနယ်မြေများအတွင်း စိမ်းလန်းစိုပြည်ရေးနှင့် သဘာဝပတ်ဝန်းကျင်ထိန်းသိမ်းရေးတို့အတွက် မိုးရာသီကာလ သစ်ပင်စိုက်ပျိုးခြင်းလုပ်ငန်းများကို နှစ်စဉ်

ဖွံ့ဖြိုးတိုးတက်စေရန် နှစ်စဉ်ဘဏ္ဍာငွေများစွာကို ကျခံဆောင်ရွက်လျက်ရှိရာ နိုင်ငံတော်၏ ဘဏ္ဍာငွေများသုံးစွဲကြရာတွင် ဥပဒေများ၊ ဘဏ္ဍာရေးစည်းမျဉ်းများ၊ ညွှန်ကြားချက်များနှင့်အညီ စနစ်တကျကြီးကြပ်ဆောင်ရွက်သွားကြရမည်ဖြစ်ပါကြောင်း။

အရေးတကြီးလိုအပ်နေ
နိုင်ငံအတွက် အရေးတကြီးလိုအပ်နေသည့် အမျိုးသားရေဥပဒေပြုစုရေးနှင့်ပတ်သက်၍ အချိန်မီပြီးစီးအောင် ဆက်လက်ဆောင်ရွက်သွားကြရမည်ဖြစ်ပြီး တည်ဆဲဥပဒေများ၊ နည်းဥပဒေများနှင့် အဆိုပါ ရေဥပဒေတွင် ချိတ်ဆက်ဆောင်ရွက်နိုင်ရန် အလေးထားဆောင်ရွက်ကြရမည်ဖြစ်ပါကြောင်း၊ ဝန်ကြီးဌာနအဖွဲ့အစည်းများအကြား ပေါင်းစပ်ညှိနှိုင်းဆောင်ရွက်ကြရမည့်ကိစ္စရပ်များနှင့် လိုအပ်ချက်များကို ပွင့်လင်းမြင်သာစွာ ဆွေးနွေးတင်ပြကြစေလိုပါကြောင်း။

ကော်မတီနှင့် ဆက်သွယ်သည့် ဝန်ကြီးဌာနအဖွဲ့အစည်းများရှိ ကော်မတီဝင်များနှင့်ကိုယ်စားလှယ်များအနေဖြင့် ရေနှင့်ဆက်သွယ်သည့်လုပ်ငန်းဆောင်ရွက်မှုများ၊ နိုင်ငံတကာ အဖွဲ့အစည်းများနှင့် ပူးပေါင်းဆောင်ရွက်

နေမှုများ၊ ရေရာသီရေရှားပါးမှုအတွက် ကြိုတင်ပြင်ဆင်ဆောင်ရွက်လျက်ရှိသည့် အခြေအနေများနှင့် မြစ်ချောင်းထိန်းသိမ်းမှုအခြေအနေများကို ရှင်းလင်းတင်ပြသည်။

ရှင်းလင်းတင်ပြ
ယင်းနောက် ကော်မတီတွဲဖက်အတွင်းရေးမှူးရေအရင်းအမြစ်နှင့်မြစ်ချောင်းများ ဖွံ့ဖြိုးတိုးတက်ရေး ဦးစီးဌာန ခေတ္တညွှန်ကြားရေးမှူးချုပ် ဦးဝင်းလှိုင်က အမျိုးသားအဆင့် ရေအရင်းအမြစ်ကော်မတီ (၂/၂၀၁၉) အစည်းအဝေးဆုံးဖြတ်ချက်များအပေါ် အကောင်အထည်ဖော်ဆောင်ရွက်ပြီးစီးမှုများနှင့် အမျိုးသားအဆင့် ရေအရင်းအမြစ်ကော်မတီ၏ လုပ်ငန်းဆောင်ရွက်မှုအခြေအနေများကို ရှင်းလင်းတင်ပြသည်။

ထို့နောက် အကြံပေးအဖွဲ့ဥက္ကဋ္ဌ ဦးချိုချိုက ရာသီဥတုပြောင်းလဲမှုနှင့်ပတ်သက်၍ ရေကဏ္ဍအပေါ် သက်ရောက်မှုများကို ဆွေးနွေးတင်ပြသည်။

ယင်းနောက် အကြံပေးအဖွဲ့အတွင်းရေးမှူး ဒေါက်တာခင်နီသိန်းက ရေကဏ္ဍတွင် ပါဝင်ကူညီဆောင်ရွက်နေကြသည့် ပြည်တွင်းကုမ္ပဏီများအား အမျိုးသားအဆင့် ရေအရင်းအမြစ်ကော်မတီအနေဖြင့် လိုအပ်သလို စိစစ်ပံ့ပိုးပေးနိုင်ရန် အကြံပြုဆွေးနွေးတင်ပြသည်။

ထို့နောက် ရေနှင့်ဆက်သွယ်သည့် လုပ်ငန်းဆောင်ရွက်မှုများ၊ ယခင်အစည်းအဝေးဆုံးဖြတ်ချက်များနှင့်ပတ်သက်၍ လျှပ်စစ်နှင့်စွမ်းအင်ဝန်ကြီးဌာန ပြည်ထောင်စုဝန်ကြီး ဦးဝင်းခိုင်၊ သယံဇာတနှင့်သဘာဝပတ်ဝန်းကျင် ထိန်းသိမ်းရေးဝန်ကြီးဌာန ပြည်ထောင်စုဝန်ကြီး ဦးအုန်းဝင်း၊ ပြည်ထောင်စုအစိုးရအဖွဲ့ရုံးဝန်ကြီးဌာန ဒုတိယဝန်ကြီး ဦးတင်မြင့်၊ လူမှုဝန်ထမ်း၊ ကယ်ဆယ်ရေးနှင့်ပြန်လည်နေရာချထားရေးဝန်ကြီးဌာန ဒုတိယဝန်ကြီး ဦးစိုးအောင်၊ ဆည်မြောင်းနှင့် ရေအသုံးချမှုစီမံခန့်ခွဲရေးဦးစီးဌာန ညွှန်ကြားရေးမှူးချုပ် ဦးစိုလှိုင်ကျော်၊ ပတ်ဝန်းကျင် ထိန်းသိမ်းရေးဦးစီးဌာန ညွှန်ကြားရေးမှူးချုပ် ဦးလှမောင်သိန်း၊ အဆင့်မြင့်ပညာဦးစီးဌာန ညွှန်ကြားရေးမှူးချုပ် ဒေါက်တာသိန်းဝင်း၊ စက်မှုပူးပေါင်းဆောင်ရွက်ရေးဦးစီးဌာန ညွှန်ကြားရေးမှူးချုပ် ဒေါက်တာစိုးနိုင်၊ ကျန်းမာရေးနှင့် အားကစားဝန်ကြီးဌာနဝန်ကြီးရုံး ညွှန်ကြားရေးမှူးချုပ် ဒေါက်တာသာထွန်းကျော်၊ စီမံကိန်းနှင့်ဘဏ္ဍာရေးဝန်ကြီးဌာန ညွှန်ကြားရေးမှူးချုပ် ဒေါ်သွေးသွေးချစ်နှင့် တာဝန်ရှိသူများက သက်ဆိုင်ရာကဏ္ဍများအလိုက်ရှင်းလင်းဆွေးနွေးတင်ပြကြပြီး ကော်မတီဒုတိယဥက္ကဋ္ဌ ပြည်ထောင်စုဝန်ကြီး ဦးသန့်စင်မောင်က ဖြည့်စွက်ရှင်းလင်းဆွေးနွေးသည်။

ယင်းနောက် အမျိုးသားအဆင့် ရေအရင်းအမြစ် ကော်မတီဥက္ကဋ္ဌ ဒုတိယသမ္မတ ဦးဟင်နရီဗိုလ်ယုက ရှင်းလင်းဆွေးနွေးအကြံပြုတင်ပြချက်များနှင့်စပ်လျဉ်း၍ ပေါင်းစပ်ညှိနှိုင်းပေးပြီး အခမ်းအနားကို ရုပ်သိမ်းလိုက်သည်။

သတင်းစဉ်

နိုင်ငံနှင့် ပြည်သူများအတွက် အကျိုးရှိစေသည့် ရေအရင်းအမြစ် ဘက်စုံစီမံခန့်ခွဲမှုစနစ် အောင်မြင်စွာ အကောင်အထည်ဖော်ဆောင်ရွက်ရေးနှင့် ရေကဏ္ဍ ဖွံ့ဖြိုးတိုးတက်ရေးအတွက် သက်ဆိုင်ရာဝန်ကြီးဌာန အဖွဲ့အစည်းများအနေဖြင့်လည်း ဆက်လက်ဝိုင်းဝန်းကြိုးပမ်းဆောင်ရွက်သွားကြမည် ဖြစ်

အရှိန်အဟုန်မပြတ် ဆောင်ရွက်သွားကြရမည်ဖြစ်ပါကြောင်း။ အမျိုးသားအဆင့် ရေအရင်းအမြစ်ကော်မတီနှင့် ရေဆိုင်ရာဝန်ကြီးဌာနအဖွဲ့အစည်းများအနေဖြင့် ရေကဏ္ဍ ဖွံ့ဖြိုးတိုးတက်ရေးအတွက် အပြည်ပြည်ဆိုင်ရာနှင့်ဒေသတွင်းနိုင်ငံများ၊ အဖွဲ့အစည်းများနှင့် ပူးပေါင်းဆောင်ရွက်လျက်ရှိရာ အဆိုပါပူးပေါင်းဆောင်ရွက်မှုများ၊ စီမံကိန်းများ၊ လေ့လာမှုများသည် နိုင်ငံနှင့် နိုင်ငံသားအများစုအတွက် အမှန်တကယ် ထိရောက်အကျိုးရှိရန် လိုအပ်ပါကြောင်း၊ ပူးပေါင်းဆောင်ရွက်မှုများနှင့်ပတ်သက်၍ သက်ဆိုင်ရာ ဝန်ကြီးဌာနအဖွဲ့အစည်းများအကြား လိုအပ်သလို ပူးပေါင်းညှိနှိုင်းပံ့ပိုးပါဝင် ဆောင်ရွက်သွားကြရမည်ဖြစ်ပါကြောင်း။ နိုင်ငံတော်အနေဖြင့် ရေကဏ္ဍအပါအဝင် ကဏ္ဍစုံ

မှုများ၊ ဝန်ကြီးဌာနအဖွဲ့အစည်းများအကြား ညှိနှိုင်းဆောင်ရွက်ရန်ကိစ္စရပ်များ၊ အကြံပြုချက်များနှင့်စပ်လျဉ်း၍ ဝိုင်းဝန်းဆွေးနွေးအကြံပြုပေးကြစေလိုပါကြောင်း၊ နိုင်ငံနှင့် ပြည်သူများအတွက် အကျိုးရှိစေသည့် ရေအရင်းအမြစ် ဘက်စုံစီမံခန့်ခွဲမှုစနစ် အောင်မြင်စွာ အကောင်အထည်ဖော်ဆောင်ရွက်ရေးနှင့် ရေကဏ္ဍ ဖွံ့ဖြိုးတိုးတက်ရေးအတွက် သက်ဆိုင်ရာဝန်ကြီးဌာန အဖွဲ့အစည်းများအနေဖြင့်လည်း ဆက်လက်ဝိုင်းဝန်းကြိုးပမ်းဆောင်ရွက်သွားကြမည် ဖြစ်ပါကြောင်း ပြောကြားသည်။ ထို့နောက် ကော်မတီဒုတိယဥက္ကဋ္ဌ ပြည်ထောင်စုဝန်ကြီး ဦးသန့်စင်မောင်က အမျိုးသားရေဥပဒေထွက်ပေါ်လာရေးနှင့်စပ်လျဉ်းသည့်အကောင်အထည်ဖော်ဆောင်ရွက်

အနောဖလီခြင်မနှင့် ငှက်ဖျားရောဂါ

ယုဝတီခင်ဦး

နောက်ဆုံးနှစ် ဆေးတက္ကသိုလ်ကျောင်းသူဖြစ်သည့် တူမလေး နွယ်နီသည် စာအုပ်ချိုင်းကြားညှပ်၍ သူ့ကြီးဒေါ်ထံ သင်ပေးခန်းခိုင်း တဖြည်းဖြည်း ရောက်လာသည်။

"ကြီးမေ... နွယ်နီလေ ငှက်ဖျားရောဂါအကြောင်းကို လေ့လာနေတယ်။ ငှက်ဖျားရောဂါဟာ ကလေးတွေ၊ မိခင်တွေကို အရမ်းဒုက္ခပေးတာပဲနော်။ ငှက်ဖျားဖြစ်စေတဲ့ အနောဖလီခြင်မကလည်း ညဘက် ၇ နာရီက ၁၀ နာရီ လောက်မှာမှ လူတွေဆီက သွေးစုပ်ဖို့ အစာရှာထွက်လာတဲ့ အချိန်နဲ့ ကလေးတွေ TV ကြည့်ချိန်၊ အိပ်ချိန်၊ လူကြီးတွေ ဘုရားရှိခိုး၊ တရားထိုင်ချိန်နဲ့ ကိုက်နေတာပဲ ကြီးမေရယ်"

"က... ဆက်ပြောစမ်းပါဦး သမီး"

ကြီးဒေါ်နှင့် တူမသည် သစ်ခွပန်းရနံ့၊ စံပယ်ပန်းရနံ့၊ သင်းနေသော မာလာမြိုင်ခြံထဲရှိ ခုံတန်းရည်ဖြူဖြူလေး ပေါ်တွင် ထိုင်မိကြသည်။

"ငှက်ဖျားရောဂါကြောင့် နို့စို့အရွယ်ကလေးတွေနဲ့ တစ်နှစ်အောက်ကလေးတွေမှာ ခုခံအားမရှိသေးတော့ သေဆုံးမှုပိုများရတာပေါ့နော် ကြီးမေ။ အာဟာရချို့တဲ့တဲ့ ကိုယ်ဝန်ဆောင်မိခင်တွေမှာလည်း ငှက်ဖျားရောဂါ ပိုပြီးကူးစက်နိုင်တာပဲနော်"

"ဟုတ်တယ် သမီး၊ ကြီးမေ ကလေးဆရာဝန်ကြီး အနေနဲ့ ကလေးအထူးကုဆေးရုံကြီးတွေမှာ တာဝန် ထမ်းဆောင်တုန်းကဆိုရင် အပြင်းပျင်းပြီး တက်တဲ့ ကလေးတွေ၊ သွေးအားနည်းပြီးပိန်နေတဲ့ ကလေးတွေ၊ ဦးနှောက်ထဲ ငှက်ဖျားပိုးဝင်သွားလို့ အသက်ဆုံးရှုံးရတဲ့ ကလေးတွေ၊ ငှက်ဖျားပိုးကြောင့်ပျားပြီး ဝမ်းလျှော့၊ ဝမ်းပျက် ဖြစ်နေတဲ့ ကလေးတွေ၊ ပြီးတော့ ပျားပြီး သီးမည်းမည်းတွေ သွားနေတဲ့ ကလေးတွေကို တွေ့ခဲ့ရတာပါပဲ"

"ကိုယ်ဝန်ဆောင်မိခင်တွေရော ဘယ်လိုငှက်ဖျား ရောဂါခံစားပြီး ရောက်လာသလဲ ကြီးမေ"

"ချမ်းစိမ့်မိမ့်ဖြစ်ပြီး ကိုယ်ပူလာတာတို့၊ ချမ်းတုန်ပြီး ရက်ခြားဖျားတာ၊ သွေးအားနည်းပြီး အင်အားချို့တဲ့လာ တာ၊ ဖျားပြီး မျက်စိဝါ၊ ကယောင်ကတမ်းပြော၊ သတိလစ်၊ ပေါင်မပြည့်တဲ့ကလေးတွေမွေး၊ ကလေးပျက်ကျတာတို့ တွေ့ တွေ့ခဲ့ရတာပေါ့"

"တောင်ပေါ်ဒေသတို့၊ တောထူထပ်တဲ့နေရာတို့မှာပဲ ငှက်ဖျားဖြစ်သလား။ တခြားနေရာ မြေပြန့်တွေမှာရော"

"သမီးရယ် ငှက်ဖျားက ကူးစက်တာတို့ရောဂါပဲ။ တောတောင်ရေမြေသဘာဝကြောင့် ငှက်ဖျားရောဂါ အဖြစ်များတဲ့ဒေသတွေမှာတော့ ငှက်ဖျား ပိုပြီးအဖြစ်များ တာပေါ့။ ဒါပေမယ့် ခေတ်မီတိုးတက်လာတာနဲ့အမျှ တစ်ရွာနဲ့ တစ်ရွာ၊ တစ်မြို့နဲ့တစ်မြို့ ကူးသန်းရောင်းဝယ်သွားလာတဲ့ အခါ တာဝန်ဝတ္တရားတွေကြောင့် ငှက်ဖျားပေါများတဲ့နေရာကို ရောက်သွားရတဲ့အခါ အနောဖလီခြင်မရနံ့ကို မခုခံ မကာကွယ်နိုင်ရင် တစ်ယောက်နဲ့တစ်ယောက် ရောဂါ ကူးစက်တော့တာပဲပေါ့"

"ဟုတ်တယ်နော် ကြီးမေ၊ ဒီအနောဖလီခြင်မရနံ့ကို ကာကွယ်နိုင်ဖို့က ပိုအရေးကြီးတယ်နော်"

"ဟုတ်တယ် သမီး။ ငှက်ဖျားရောဂါဟာ 'ခြင်မ'ကိုက် လို့ ဖြစ်တဲ့ရောဂါ။ စမ်းချေးလို့၊ စမ်းချေးသောက်မိလို့၊ ငှက်ပျောသီးစားလို့ ငှက်ဖျားဖြစ်တာ မဟုတ်တဲ့အကြောင်း မိခင်တွေနဲ့ ကိုယ်ဝန်ဆောင်တွေကို ကျန်းမာရေးပညာ များများပေးရမယ်"

တူမလေး နွယ်နီသည် ခုံတန်းလေးပေါ်တွင် တင်ထား သော နို့စို့ခွက်ထဲမှ ပဲများ၊ ဆန်စေ့များကို လက်ဖြင့်ဆုပ်ယူ ပက်ပြီး မြက်ခင်းစိမ်းစိမ်းပေါ်မှ ခိုနှင့် ချိုးငှက်ငယ်များကို



အစာကျွေးနေပြန်သည်။ နံနက်ခင်း ဆောင်းတွင်း၏ ချိုသင်းသော ပန်းရနံ့များကြောင့် တူမရဲ့နှစ်ယောက် လန်းဆန်းလျက် ရှိပေသည်။

"ငှက်ဖျားရောဂါမဖြစ်ရအောင် ကာကွယ်ရေး၊ နှိမ်နင်းရေးက အရေးအကြီးဆုံးပဲ နွယ်နီ။ ခြင်မပေါက်ပွားရ အောင် ပိုးလောက်လမ်းဘဝကို နှိမ်နင်းရမယ်။ မြက်တွေ၊ ချိုတွေ ခုတ်ထွင်ရှင်းလင်းပြီး ရေဝပ်တဲ့နေရာတွေ မြေဖို့ ရမယ်၊ ရေစီးဖို့ မြောင်းဖောက်ပေးရမယ်၊ ရေလှောင်တဲ့ စည်ပိုင်းတို့၊ စဉ့်အိုးတို့ကိုလည်း ဆေးကြောရမယ်။ အဲဒီလို ပတ်ဝန်းကျင်သန့်ရှင်းဖို့ ဆောင်ရွက်ပေးမှ ခြင်မပေါက်ပွား နိုင်တော့မယ်ပေါ့။ ပြီးတော့လည်း ခြင်ထောင်နဲ့အိပ်ဖို့ရယ်၊ ခြင်ဆေးထွန်းညှိဖို့၊ ညနေဘက် မီးခိုးငွေ့ပေးဖို့တွေလည်း လုပ်ရမယ်။ ငှက်ဖျားရောဂါပေါများတဲ့ဒေသကို သွားမယ် ဆိုရင်လည်း မသွားခင် တစ်ပတ်အလို ကာကွယ်ဆေး "ကလို ရိုကွင်း" သောက်သွားရမယ်။ ငှက်ဖျားရောဂါရှိတဲ့ ဒေသမှာနေစဉ်အတွင်း အပတ်စဉ်ကာကွယ်ဆေးသောက်ရ မယ်။ ငှက်ဖျားဒေသကပြန်လာရင်လည်း ရက်သတ္တ လေးပတ်ကြာအောင် ကာကွယ်ဆေးကို ဆက်သောက် ရမယ်လေ။ ကိုယ်ဝန်ဆောင်စဉ်မှာ ငှက်ဖျားရောဂါ ကာကွယ်ကုသနိုင်တဲ့ ဆေးကလည်း "ကလိုရိုကွင်း" ပဲ နွယ်နီ။ အဲဒီငှက်ဖျားရောဂါကာကွယ်တဲ့ ဆေးပြားတွေကို ကျန်းမာရေးဝန်ထမ်းတွေဆီက ရရှိနိုင်တယ်လေ တူမလေးရဲ့"

"ဟုတ်တယ် ကြီးမေ။ ကိုယ်ကိုယ်တိုင် ငှက်ဖျားရောဂါမကူးစက်အောင် နေထိုင်တတ်ရမယ်။ သူတစ်ဖက်သားကိုလည်း ငှက်ဖျားရောဂါမကူးစက်အောင် အားလုံးနားလည်ပြီး ဆောင်ရွက်မှ ငှက်ဖျားရောဂါကို ကာကွယ်နိုင်မှာနော်။ ငှက်ဖျားရောဂါဖြစ်နေတဲ့သွေးကို သွေးစုပ်ကောင် အနောဖလီခြင်မက စုပ်ယူလိုက်ပြီး အဲဒီခြင်မကိုယ်ထဲက ငှက်ဖျားရောဂါပိုးက ခြင်ကိုက်ခံရတဲ့

သူကို ဆေးထိုးအပ်နဲ့ ထိုးသွင်းလိုက်သလိုဝင်သွားပြီး ငှက်ဖျားဖြစ်စေတာပဲ။ ဒါကြောင့် သွေးသွင်းတဲ့အခါလည်း အိတ်ချီအိုင်ဗိုပိုး ပါမသွားဖို့လည်း အရေးကြီးသလို ငှက်ဖျားရောဂါပိုးပါတဲ့သွေး မသွင်းမိဖို့လည်း အရေးကြီး တာပဲနော်"

"ဟုတ်တယ် နွယ်နီ။ အထူးသဖြင့် သွေးစုပ်ကောင် ဖြစ်တဲ့ အနောဖလီခြင်မ အစာရှာထွက်တဲ့ နေဝင်ရီတရော အချိန်၊ နံနက်ခင်းအရုဏ်တက်ချိန်တို့မှာ အိမ်ပြင်ထွက် ရင်လည်း လုံလုံခြုံခြုံဝတ်စားဖို့၊ ခြင်ကိုက်မခံရအောင် သတိထားဖို့အရေးကြီးတယ်။ ဒီလိုကျန်းမာရေးပညာတွေကို အမျိုးသမီးတွေနဲ့ ကိုယ်ဝန်ဆောင်မိခင်တွေ သိနားလည် အောင်လည်း ပညာပေးဖြန့်ဖြူးရမယ် သမီးလေး။ ဒါမှ အားလုံး ဒီငှက်ဖျားရောဂါအန္တရာယ်ကို နားလည်ပြီး စုပေါင်းညီညွတ်ကာကွယ်နိုင်မှာ။ အဲဒီလို ကျန်းမာရေးပညာ တွေ နားလည်ထားရင် ငှက်ဖျားဒဏ်ကာကွယ်နိုင်ပြီး မိခင်၊ ကလေးသေဆုံးမှုနှုန်းတွေ ကျဆင်းသွားမယ်။ ကျန်းမာတဲ့မိခင်ကမှ ကျန်းမာတဲ့ရင်သွေးကိုမွေးမယ်။ အဲဒီတော့မှ ကာယ၊ ဉာဏ၊ စိတ္တစွမ်းအား၊ ဗလအင်အားနဲ့ ပြည့်စုံတဲ့ မျိုးဆက်သစ်တွေ မွေးထုတ်ရင်သန်ထက်မြက်ပြီး နိုင်ငံတော်ကြီးလည်း အစဉ်ထာဝရဖွံ့ဖြိုးတိုးတက်နေမှာ"

"ဟုတ်တယ် ကြီးမေ။ ကြီးမေပြောတာ သိပ်မှန်တာပဲ။ သမီးတော့ ဖြစ်လေရာဘဝမှာ သူများကိုဒုက္ခပေးတဲ့ အနောဖလီခြင်မ မဖြစ်ပါရစေနဲ့လို့ ဆုတောင်းတယ်။ ကြည့်စမ်းပါဦး ကြီးမေရော။ ချိုးကလေးတွေ အာဟာရပြည့်လို့ ပျော်မြူးနေလိုက်ကြတာ ချစ်စရာနော်။ သမီးလည်း ဆာပြီ၊ အိမ်ထဲမှာ လိမ္မော်သီး သွားယူစားလိုက်ဦးမယ်နော်"

ပေါ့ပါးရွှင်လန်းစွာ အိမ်ထဲဝင်ပြေးသွားသော တူမလေးအား ချစ်ခင်စွာငေးကြည့်မိပြီး နွယ်နီ တစ်ယောက်တိုင်းပြည့်ကိုချစ်မြတ်နိုးတဲ့ ဆရာဝန်မလေး တစ်ယောက်အမြန်ဖြစ်ပါစေဟု ဆုတောင်းမိပါသည်။ ။

ငှက်ဖျားရောဂါပေါများတဲ့ဒေသကို သွားမယ်ဆိုရင်လည်း မသွားခင် တစ်ပတ်အလို ကာကွယ်ဆေး "ကလိုရိုကွင်း" သောက်သွားရမယ်။ ငှက်ဖျားရောဂါရှိတဲ့ ဒေသမှာ နေစဉ်အတွင်း အပတ်စဉ် ကာကွယ်ဆေးသောက်ရမယ်။ ငှက်ဖျားဒေသကပြန်လာရင်လည်း ရက်သတ္တ လေးပတ် ကြာအောင် ကာကွယ်ဆေးကို ဆက်သောက်ရမယ်

ဝေဒနာပေါင်းစုံသက်သာစေရန် ဘက်စုံထောက်ကူပြုစုကုသမှု လုပ်ငန်းဆိုင်ရာ ညှိနှိုင်းအစည်းအဝေး ကျင်းပ

နေပြည်တော် နိုဝင်ဘာ ၂၆

ဝေဒနာပေါင်းစုံသက်သာစေရန် ဘက်စုံထောက်ကူပြုစု ကုသမှုလုပ်ငန်းဆိုင်ရာ ပထမအကြိမ် ညှိနှိုင်းအစည်းအဝေး ကို ယနေ့နံနက်ပိုင်းတွင် နေပြည်တော်ရှိ မင်္ဂလာသီရိပုဂံတယ် ဌာန ကျင်းပသည်။

အခမ်းအနားတွင် ကျန်းမာရေးနှင့် အားကစားဝန်ကြီး ဌာန ညွှန်ကြားရေးမှူးချုပ် ဒေါက်တာသာထွန်းကျော်က ကင်ဆာရောဂါဖြစ်ပွားမှုအပါအဝင် နာတာရှည်မကူးစက်နိုင် သော ရောဂါများဖြစ်ပွားမှုသည် များပြားလာလျက်ရှိပါ ကြောင်း၊ ထိုကဲ့သို့မျိုးပြားလာခြင်းနှင့်အတူ ကမ္ဘာ့သက်ကြီး ရွယ်အို လူဦးရေများပြားလာခြင်းကြောင့် ဝေဒနာပေါင်းစုံ ထောက်ကူပြုစုကုသခြင်း Palliative Care ကို လိုအပ်မှု များပြားလာလျက်ရှိပါကြောင်း။

နှစ်စဉ်နှစ်တိုင်း သန်း ၄၀ သော လူဦးရေသည် Palliative Care လိုအပ်မှုရှိနေပြီး လူဦးရေသန်း ၂၀ သည် ကင်ဆာရောဂါဝေဒနာသည်များ၏ ဘဝနိဂုံးကို ဂုဏ်သိက္ခာ ရှိစွာ သက်သေသင့်သက်သာဖြင့် ဖြတ်သန်းနိုင်ရန် ထောက်ကူ

ပြုစုကုသပေးခြင်း (End of Life Care) လိုအပ်လျက် ရှိနေ ပါကြောင်း။

Palliative Care ကို အဓိပ္ပာယ်ဖွင့်ဆိုလျှင် လူနာ၏ ဘဝအရည်အသွေး (Quality of Life) ကောင်းမွန်စေရန်နှင့် လူနာဝေဒနာခံစားနေရစဉ် သူတို့၏မိသားစုများရင်ဆိုင် ကြုံတွေ့ရသည့် အခက်အခဲပြဿနာများကို သိရှိနိုင်စေရန် အတွက် စောစီးစွာရှာဖွေဖော်ထုတ်ပေးခြင်းအပြင် နာကျင်မှု အပါအဝင် ရုပ်ပိုင်းဆိုင်ရာ၊ စိတ်ပိုင်းဆိုင်ရာ ပြဿနာများ အတွက်လည်း စမ်းသပ်ကုသမှုပေးခြင်းအားဖြင့် လူနာ၏ ဘဝအရည်အသွေး (Quality of Life) ကောင်းမွန်လာစေခြင်း အားဖြင့် လူနာနှင့်လူနာရင်မိသားစုဝင်တို့ ရင်ဆိုင်ကြုံတွေ့ နေရသော အခက်အခဲပြဿနာများကို ပြေလည်သွားစေရန် အတွက် ဆောင်ရွက်ပေးခြင်း ဖြစ်ပါကြောင်း။

ယနေ့ကျင်းပသည့် ဆွေးနွေးပွဲတွင် Palliative Care လုပ်ငန်းများကို အရည်အသွေးပြည့်မီစေရန်အတွက် သက်ဆိုင်ရာပညာရှင်များက မိမိတို့၏လုပ်ငန်းဆောင်ရွက် ချက်များကို ထည့်သွင်းဆွေးနွေးကြမည်ဖြစ်သည့်အတွက်



မြန်မာနိုင်ငံ၏ Palliative Care လိုအပ်သည့် လူနာများ အားလုံးကို Palliative Care လွှမ်းမိုးမြှောက်ဖော်ရန် ဆက်လက် ဆောင်ရွက်ရမည့် နည်းဗျူဟာများကို ယနေ့ဆွေးနွေးပွဲမှာ ရေးဆွဲနိုင်ရန် တိုက်တွန်းပါကြောင်း ပြောကြားသည်။

ယင်းနောက် ဆွေးနွေးပွဲကို ဆက်လက်ကျင်းပရာ ရန်ကုန်ပြည်သူ့ဆေးရုံကြီး၊ ပါမောက္ခချုပ် ပါမောက္ခ ဒေါက်တာ ရီရီမြင့်၊ ကင်ဆာရောဂါကာကွယ်ထိန်းချုပ်ရေး ဆိုင်ရာ လူ့စွမ်းအားအရင်းအမြစ်၊ ကုသစောင့်ရှောက်မှုပေး ခြင်းနှင့် ဝေဒနာသက်သာစေသော ကျန်းမာရေးစောင့်ရှောက်

မှုပေးခြင်းဆိုင်ရာ လုပ်ငန်းအဖွဲ့မှ ဒုက္ခကူများ၊ အတွင်းရေး မှူးများ၊ အဖွဲ့ဝင်များ ဖြစ်ကြသည့် ဂုဏ်ထူးဆောင်ပါမောက္ခ များ၊ ပါမောက္ခ/ဌာနမှူးများ၊ ပါမောက္ခများ၊ ပြည်သူ့ ကျန်းမာရေးဦးစီးဌာနမှ ညွှန်ကြားရေးမှူး (မကူးစက်)၊ အထူးကုဆရာဝန်ကြီးများ၊ ဒုတိယညွှန်ကြားရေးမှူးများ တက်ရောက်ဆွေးနွေးကြပြီးနောက်၊ ဆေးတက္ကသိုလ်(၁) ရန်ကုန်ပါမောက္ခချုပ်၊ ပါမောက္ခ ဒေါက်တာဇော်ဝေစိုးက Palliative Care နှင့် ပတ်သက်၍ အွန်လိုင်းမှတစ်ဆင့် အကြံပြု ဆွေးနွေးခဲ့ကြောင်း သိရသည်။ သတင်းစဉ်

ပြည်တွင်းရေးရာ



»» စာမျက်နှာ ၇ မှ
ယင်းကိစ္စနှင့်စပ်လျဉ်း၍ ကောလင်းမဲဆန္ဒနယ်မှ ဦးမျိုးဇော်အောင်နှင့် ချောက်မဲဆန္ဒနယ်မှ ဦးဘိုကြီးတို့က ဆက်လက်ဆွေးနွေးကြသည်။
ဆက်လက်၍ စီမံကိန်းနှင့် ဘဏ္ဍာရေးဝန်ကြီးဌာန ဒုတိယဝန်ကြီး ဦးမောင်မောင်ဝင်းက အဆိုပါကိစ္စနှင့် စပ်လျဉ်း၍ ပြန်လည်ရှင်းလင်းဆွေးနွေးရာတွင် အဆိုပါ ပြန်လည်သုံးသပ်ထားသော အပြည်ပြည်ဆိုင်ရာ ကျိုတို သဘောတူစာချုပ်တွင် ပါဝင်ဆောင်ရွက်ခြင်းအားဖြင့် နိုင်ငံတကာ အလေ့အကျင့်ကောင်းများဖြစ်သည့် အပြည် ပြည်ဆိုင်ရာ အကောက်ခွန်စံနှုန်းများနှင့်အညီ အကောင်

အထည်ဖော်ဆောင်ရွက်နိုင်ခြင်းအတွက် အသိအမှတ်ပြု ခံရမည်ဖြစ်ပါကြောင်း၊ ကမ္ဘာ့အကောက်ခွန်အဖွဲ့က ထပ်မံ ချမှတ်မည့်စံနှုန်းများကို ဆုံးဖြတ်ရာတွင်လည်း ပါဝင်ဆောင် ရွက်နိုင်မည်ဖြစ်ပါကြောင်း၊ ကုန်သွယ်မှုလွယ်ကူချောမွေ့ စေရေးအတွက် များစွာအထောက်အကူဖြစ်စေမည် ဖြစ်သကဲ့သို့ တရားမဝင်ကုန်သွယ်မှုများ လျော့နည်းကျဆင်း အောင် ဆောင်ရွက်ရာတွင်လည်း အထောက်အကူပြုနိုင် မည်ဖြစ်ပါကြောင်း၊ ကုန်သွယ်မှုညှိနှိုင်းဆောင်ရွက်ရာတွင် အကျိုးအမြတ်များ ရရှိနိုင်စေမည်လည်းဖြစ်ပါကြောင်း။
ယင်းအကျိုးကျေးဇူးများ ရရှိနိုင်စေမည့်အပြင် ၎င်းတို့ နှင့်ဆက်စပ်၍ လူ့စွမ်းအားအရင်းအမြစ်များ ဖွံ့ဖြိုးတိုးတက်

အောင် ဆောင်ရွက်နိုင်ခြင်း၊ ကုန်ပစ္စည်းစစ်ဆေးမှု၊ ကုန်ပစ္စည်းထုတ်ယူမှုများတွင်လည်း ပိုမို၍မြန်ဆန်ချောမွေ့ လာနိုင်ခြင်း၊ ကုန်သွယ်မှုအတားအဆီးများကို ဖယ်ရှားရာ တွင် အထောက်အကူပြုနိုင်ခြင်း၊ နိုင်ငံတော်အတွက် အခွန် ငွေ ပိုမိုရရှိနိုင်ခြင်း၊ နိုင်ငံခြားရင်းနှီးမြှုပ်နှံမှုများ တိုးတက် လာစေခြင်း စသည့် ဆက်စပ်အကျိုးကျေးဇူးများကိုလည်း ခံစားရမည်ဖြစ်ပါကြောင်း၊ သို့ဖြစ်ပါ၍ ကမ္ဘာ့အကောက်ခွန် အဖွဲ့က ပြန်လည်သုံးသပ်ထားသည့် အပြည်ပြည်ဆိုင်ရာ ကျိုတိုသဘောတူစာချုပ်သို့ မြန်မာနိုင်ငံမှ အဖွဲ့ဝင်နိုင်ငံ အဖြစ် ဝင်ရောက်နိုင်ရေးကိစ္စကို ပြည်ထောင်စုလွှတ်တော် က အတည်ပြုပေးပါရန် ပြည်ထောင်စုလွှတ်တော်ဆိုင်ရာ

နည်းဥပဒေ ၉၁ နည်းဥပဒေခွဲ (က) နှင့်အညီ တင်သွင်း အပ်ပါကြောင်း ပြောကြားသည်။
ထို့နောက် ပြည်ထောင်စုလွှတ်တော်နာယကက ယင်းကိစ္စနှင့်စပ်လျဉ်း၍ အတည်ပြုရန် လွှတ်တော်၏ အဆုံးအဖြတ်ရယူ၍ လွှတ်တော်က သဘောတူအတည်ပြု ကြောင်း ကြေညာသည်။
ဒုတိယအကြိမ် ပြည်ထောင်စုလွှတ်တော် (၁၄)ကြိမ် မြောက် ပုံမှန်အစည်းအဝေး နဝမနေ့ကို နိုဝင်ဘာ ၂၈ ရက် တွင် ဆက်လက်ကျင်းပသွားမည်ဖြစ်ကြောင်း သိရသည်။
အောင်ရဲသွင်
အေးအေးသန့် (သတင်းစဉ်)



ပြည်ထောင်စုရွေးကောက်ပွဲကော်မရှင်၏ ၂၀၂၀ ပြည့်နှစ် အထွေထွေရွေးကောက်ပွဲအတွက် ရွေးကောက်ပွဲဆိုင်ရာ စွမ်းရည်မြှင့်သင်တန်းဖွင့်ပွဲ ကျင်းပ

နေပြည်တော် နိုဝင်ဘာ ၂၆
၂၀၂၀ ပြည့်နှစ် အထွေထွေရွေးကောက်ပွဲ အောင်မြင် စွာ ကျင်းပနိုင်ရန်အတွက် ရွေးကောက်ပွဲကော်မရှင် အဖွဲ့ခွဲအဆင့်ဆင့်ရှိ တာဝန်ရှိပုဂ္ဂိုလ်များနှင့် ဝန်ထမ်း များအတွက် ရွေးကောက်ပွဲဆိုင်ရာ စွမ်းရည်မြှင့် သင်တန်းဖွင့်ပွဲအခမ်းအနားကို ယနေ့ နံနက် ၈ နာရီခွဲတွင် နေပြည်တော်ရှိ Grand Amara Hotel ၌ ကျင်းပသည်။
တက်ရောက်
အခမ်းအနားသို့ ကော်မရှင်အဖွဲ့ဝင်များနှင့် ကော်မရှင်ရုံးမှ တာဝန်ရှိသူများ၊ တိုင်းဒေသကြီး၊ ပြည်နယ်၊ ခရိုင်နှင့် မြို့နယ်ရွေးကောက်ပွဲကော်မရှင် အဖွဲ့ခွဲအဆင့်ဆင့်မှ သင်တန်းသား သင်တန်းသူ များ၊ International Institute for Democracy and Electoral Assistance (International IDEA) အဖွဲ့မှ တာဝန်ရှိသူများ တက်ရောက်ကြသည်။
အခမ်းအနားတွင် ပြည်ထောင်စုရွေးကောက် ပွဲကော်မရှင်ဥက္ကဋ္ဌ ဦးလှသိန်းက ယနေ့ဖွင့်လှစ်သည့် စွမ်းရည်မြှင့်သင်တန်းသည် တတိယအကြိမ် ဖွင့်လှစ် သည့် သင်တန်းဖြစ်ပါကြောင်း၊ ပထမအကြိမ် သင်တန်းကို သင်တန်းသား ၁၀၄ ဦး၊ ဒုတိယအကြိမ် သင်တန်းကို သင်တန်းသား ၉၃ ဦးဖြင့် အောင်မြင်စွာ ကျင်းပပေးခဲ့ပြီးဖြစ်ပါကြောင်း၊ ပြည်ထောင်စု ရွေးကောက်ပွဲကော်မရှင်အနေဖြင့် ၂၀၂၀ ပြည့်နှစ် အထွေထွေရွေးကောက်ပွဲကို ချမှတ်ထားသည့် စံ(၅) ချက်နှင့်အညီ ကျင်းပနိုင်ရေး မဟာဗျူဟာစီမံကိန်း

(၂၀၁၉ - ၂၀၂၂) ကို ရေးဆွဲ၍ လုပ်ငန်းစဉ်များအလိုက် အကောင်အထည်ဖော် ဆောင်ရွက်လျက်ရှိပါ ကြောင်း၊ ကော်မရှင်အဖွဲ့ခွဲအဆင့်ဆင့်တွင် တာဝန်ယူဆောင်ရွက်နေရသည့် ဥက္ကဋ္ဌများနှင့် အဖွဲ့ဝင်များ၊ ဝန်ထမ်းများအနေဖြင့် လုပ်ငန်းများ ဆောင်ရွက်ရာတွင် ဥပဒေ၊ နည်းဥပဒေများ၊ လုပ်ငန်း လမ်းညွှန်များနှင့်အညီ ကျွမ်းကျင်ပိုင်နိုင်စွာ ဆောင်ရွက်နိုင်ရန်အတွက် အရည်အသွေးနှင့် စွမ်းဆောင်ရည်များ မြှင့်မားနေရန် လိုအပ်ပါ ကြောင်း။
ပို့ချပေးသွားမည့်
သင်တန်းတွင် ရွေးကောက်ပွဲလုပ်ငန်းစဉ်များ အတွက် အဓိကကျသော သင်ခန်းစာများကို ခေါင်းစဉ် (၁၀) ချဖြင့် ပို့ချပေးသွားမည်ဖြစ်ပါကြောင်း၊ လက်ရှိအချိန်တွင် တစ်နိုင်လုံးအတိုင်းအတာအနေ ဖြင့် အခြေခံမဲဆန္ဒရှင်စာရင်းများ ပြုစုပြီးဖြစ်ပါ ကြောင်း၊ ရရှိထားပြီးဖြစ်သည့် မဲစာရင်းများကို လုပ်ငန်းစီမံချက်အတိုင်း Up to Date ဖြစ်စေရန် စိစစ်ပြင်ဆင်ဆောင်ရွက်သွားမည့် ပြည့်စုံမှန်ကန် သည့် မဲဆန္ဒရှင်စာရင်း ရရှိမည်ဖြစ်ပါကြောင်း၊ ၂၀၂၀ ပြည့်နှစ် အထွေထွေရွေးကောက်ပွဲ ကျင်းပရန် (၁) နှစ်ခန့်သာ လိုတော့သည့်အတွက် လုပ်ငန်းများ စဉ်ဆက်မပြတ်ရှိနေမည်ဖြစ်ပြီး ရွေးကောက်ပွဲ လုပ်ငန်းစဉ်အလိုက် လုပ်ဆောင်ရမည့်ကိစ္စရပ်များကို အချိန်နှင့်တစ်ပြေးညီ လုပ်ဆောင်နေမှသာ လုပ်ငန်း များ အဆင်ပြေချောမွေ့မှုရှိ၍ ရွေးကောက်ပွဲကိုလည်း

အောင်မြင်စွာ ကျင်းပနိုင်မည်ဖြစ်ပါကြောင်း၊ ယခု သင်တန်းသည် ဆရာဖြစ်သင်တန်းဖြစ်သည့်အတွက် သင်တန်းသားများအနေဖြင့် သင်တန်းက ပို့ချသည့် များကို စနစ်တကျလေ့လာသင်ယူကြရန်နှင့် မိမိတို့ ကိုယ်တိုင် လက်တွေ့ဆောင်ရွက်ရသည့် အတွေ့ အကြုံများဖလှယ်ခြင်း၊ ဗဟုသုတများမျှဝေခြင်းများ ပြုလုပ်ရန် လိုအပ်ပါကြောင်း၊ သို့မှသာ မိမိတို့ဒေသ များရှိ ရွေးကောက်ပွဲကော်မရှင်အဖွဲ့ခွဲများနှင့် မဲရုံ အဖွဲ့ဝင်များကို ဆင့်ပွားသင်တန်းများ ပြန်လည်ပို့ချ ရာတွင် အခက်အခဲမရှိ ပို့ချနိုင်မည်ဖြစ်ပါကြောင်း ပြောကြားသည်။
ယင်းနောက် International IDEA အဖွဲ့မှ Programme Manager Mr. Manfred Bernhard က အမှာစကားပြောကြားသည်။
မှတ်တမ်းတင်ဓာတ်ပုံရိုက်
ထို့နောက် အခမ်းအနား တက်ရောက်လာသူ များနှင့်အတူ စုပေါင်းမှတ်တမ်းတင်ဓာတ်ပုံရိုက်ပြီး သင်တန်းပထမနေ့အစီအစဉ်များကို ဆက်လက် ကျင်းပခဲ့သည်။ အဆိုပါ သင်တန်းများကို ပြည်ထောင်စုရွေးကောက်ပွဲကော်မရှင်နှင့် International IDEA အဖွဲ့ တို့ ပူးပေါင်းကျင်းပခြင်းဖြစ်ပြီး ယနေ့သင်တန်းသို့ တိုင်းဒေသကြီး၊ ပြည်နယ်၊ ခရိုင် နှင့် မြို့နယ်ရွေးကောက်ပွဲကော်မရှင်အဖွဲ့ခွဲအဆင့် ဆင့်မှ သင်တန်းသား သင်တန်းသူ ၉၈ ဦး တက်ရောက်ခဲ့ကြောင်း သိရသည်။
သတင်းစဉ်

သံအမတ်ကြီး ဦးမျိုးသန့်ဇေ
တရုတ်ပြည်သူ့သမ္မတနိုင်ငံ သမ္မတထံ ခန့်အပ်လွှာပေးအပ်
နေပြည်တော် နိုဝင်ဘာ ၂၇
တရုတ်ပြည်သူ့သမ္မတနိုင်ငံဆိုင်ရာ အထူးအာဏာကုန်လွှဲအပ်ခြင်းခံရသော ပြည်ထောင်စုသမ္မတမြန်မာနိုင်ငံတော် သံအမတ်ကြီး ဦးမျိုးသန့်ဇေသည် ၎င်း၏ သံအမတ်ခန့်အပ်လွှာကို ၂၀၁၉ ခုနှစ် နိုဝင်ဘာလ ၂၂ ရက်နေ့တွင် ပေကျင်းမြို့၌ တရုတ်ပြည်သူ့သမ္မတနိုင်ငံ သမ္မတ မစ္စတာ ရှီကျင့်ဖျင်ထံ ပေးအပ်ခဲ့ပြီးဖြစ်သည်။

ဦးအောင်ကျော်မိုးအား ဘင်္ဂလားဒေ့ရှ်ပြည်သူ့သမ္မတ နိုင်ငံဆိုင်ရာ မြန်မာသံအမတ်ကြီးအဖြစ် ခန့်အပ်
နေပြည်တော် နိုဝင်ဘာ ၂၇
ပြည်ထောင်စုသမ္မတမြန်မာနိုင်ငံတော်၊ နိုင်ငံတော်သမ္မတသည် ဘင်္ဂလားဒေ့ရှ် ပြည်သူ့သမ္မတနိုင်ငံဆိုင်ရာ ပြည်ထောင်စုသမ္မတမြန်မာနိုင်ငံသံရုံး၊ ဒါကာ မြို့မှ သံအမတ် ဦးအောင်ကျော်မိုးအား ဘင်္ဂလားဒေ့ရှ်ပြည်သူ့သမ္မတနိုင်ငံ ဆိုင်ရာ အထူးအာဏာကုန်လွှဲအပ်ခြင်းခံရသော ပြည်ထောင်စုသမ္မတ မြန်မာနိုင်ငံတော် သံအမတ်ကြီးအဖြစ် ခန့်အပ်လိုက်ပြီးဖြစ်သည်။

မစ္စတာလီကွတ်ဝံသွမ်အား မြန်မာနိုင်ငံဆိုင်ရာ ဗီယက်နမ်သံအမတ်ကြီးအဖြစ် ခန့်အပ်ရန် သဘောတူ
နေပြည်တော် နိုဝင်ဘာ ၂၇
ပြည်ထောင်စုသမ္မတမြန်မာနိုင်ငံတော်ဆိုင်ရာ အထူးအာဏာကုန်လွှဲအပ် ခြင်းခံရသော ဗီယက်နမ်နိုင်ငံ သံအမတ်ကြီး မစ္စတာလီကွတ်ဝံသွမ်အား မစ္စတာလီကွတ်ဝံသွမ်အား ခန့်အပ်ရန် ပြည်ထောင်စုသမ္မတမြန်မာနိုင်ငံ တော်အစိုးရက သဘောတူညီပြီးဖြစ်သည်။
မစ္စတာ လီကွတ်ဝံသွမ်ကို ၁၉၆၂ ခုနှစ်၊ မတ်လ ၁၂ ရက်နေ့တွင် ဗီယက်နမ်နိုင်ငံ၌ မွေးဖွားခဲ့သည်။
မစ္စတာ လီကွတ်ဝံသွမ်သည် နိုင်ငံတကာဆက်ဆံရေး မဟာဘွဲ့ကို ရရှိခဲ့ပြီး ၁၉၈၅ ခုနှစ်တွင် ဗီယက်နမ်နိုင်ငံ၊ နိုင်ငံခြားရေးဝန်ကြီးဌာန၌ စတင်တာဝန်ထမ်းဆောင်ခဲ့သည်။ ၎င်းသည် ဗီယက်နမ်နိုင်ငံခြားရေး ဝန်ကြီးဌာန၊ ဝါရှင်တန်ဒီပိုမိုမြို့နှင့် ပရက်မြို့ရှိ ဗီယက်နမ်သံရုံးတို့၌ ရာထူး အဆင့်ဆင့်ဖြင့် တာဝန်ထမ်းဆောင်ခဲ့သည်။ လက်ရှိတွင် မစ္စတာ လီကွတ်ဝံသွမ်သည် ဖိလစ်ပိုင်နိုင်ငံဆိုင်ရာ ဗီယက်နမ် သံအမတ်ကြီးအဖြစ် တာဝန်ထမ်းဆောင်လျက်ရှိသည်။
မစ္စတာ လီကွတ်ဝံသွမ်သည် အိမ်ထောင်ရှင်တစ်ဦးဖြစ်ပြီး ကလေး နှစ်ဦးရှိသည်။

ငွေကျပ် ၁၀၀၀ တန် ထိဖွင့်ပွဲအတွက် ထိစာအုပ်စုစုပေါင်း ၂၉၄၅၄၄၈ အုပ်ကို ကုန်စင်အောင်ရောင်းချရ

နေပြည်တော် နိုဝင်ဘာ ၂၆
(၁၀) ကြိမ်မြောက် ငွေကျပ် ၁၀၀၀ တန် အောင်ဘာလေသိန်းဆုဖွင့်ပွဲကို ဒီဇင်ဘာ ၁ ရက်တွင် ရန်ကုန်မြို့၊ ကျောက်တံတားမြို့နယ် မဟာဗန္ဓုလလမ်းနှင့် (၃၇) လမ်းထောင့် အမှတ်(၃၈၄) အောင်ဘာလေသိန်းဆုဌာနခွဲတည်ရှိရာ ထိဖွင့်ပွဲ ခန်းမဆောင်၌ နံနက် ၈ နာရီမှစတင်၍ တစ်ရက်တည်း အပြီးဖွင့်လှစ်ပေးသွား မည်ဖြစ်ကြောင်း သိရသည်။
အဆိုပါ ထိဖွင့်ပွဲအတွက် "က" အက္ခရာ မှ "အ" အက္ခရာအထိ၊ "ကက" အက္ခရာမှ "ကက" အက္ခရာအထိ အက္ခရာလုံးရေ စုစုပေါင်း ၃၆ လုံး၊ ထိစာအုပ် စုစုပေါင်း ၂၉၄၅၄၄၈ အုပ်ကို ထိချစ်သူများကစမ်းနိုင်ရန်အတွက် ထုတ်ဝေ ရောင်းချခဲ့ရာ ကုန်စင်အောင်ရောင်းချနိုင်ခဲ့ပြီး ထိလက်မှတ်စာအုပ်ရောင်းရငွေမှာ ငွေကျပ်သန်း ၂၉၄၅၄ ၃၀၀ ဖြစ်ကာ ရောင်းရငွေ၏ ၆၀ ရာခိုင်နှုန်းဖြစ်သည့်

ငွေကျပ် ၁၇၆၇၂ ၃၀၀ သန်းကို ထိဆုငွေအဖြစ် ခွဲဝေချီးမြှင့်ပေးမည်ဖြစ် ကြောင်း သိရသည်။
ထိဆုငွေများကို အထူးဆုကြီးစနစ်မှ ငွေကျပ် သိန်းတစ်သောင်းငါးထောင် ၁ ဆု၊ ငွေကျပ် သိန်းတစ်သောင်း ၁ ဆု၊ ငွေကျပ် သိန်းငါးထောင် ၂ ဆု၊ ငွေကျပ် သိန်းနှစ်ထောင် ၃ ဆု၊ ငွေကျပ်သိန်းတစ်ထောင် ၆ ဆု တို့ဖြစ်ပြီး ဆုတစ်ခုချင်း စနစ်မှ ငွေကျပ်သိန်းငါးရာ၊ ငွေကျပ်သိန်းနှစ်ရာ၊ ငွေကျပ်သိန်းတစ်ရာ၊ ငွေကျပ် သိန်းငါးဆယ်၊ ငွေကျပ်သိန်းနှစ်ဆယ်၊ ငွေကျပ်ဆယ်သိန်းနှင့် ဝေဝေဆာဆာ ပဒေသာဆုများဖြစ်သည့် ငွေကျပ်သုံးသိန်း၊ ငွေကျပ်နှစ်သိန်း၊ ငွေကျပ် တစ်သိန်းနှင့် ငွေကျပ်ငါးသောင်းဆုများကိုလည်း ဖွင့်လှစ်ပေးသွားမည် ဖြစ်ကြောင်း သိရသည်။
ထို့ပြင် (၁၀) ကြိမ်မြောက် ငွေကျပ် ၁၀၀၀ တန် ထိဖွင့်ပွဲတွင် သတ်မှတ်

ကာလအတွင်း လာရောက်ထုတ်ယူခြင်းမရှိသော ဘဏ္ဍာသိမ်းဆုငွေ ငွေကျပ်သန်း ၂၅၀ မှ ဆုပေးများကို ဆုတစ်ခုချင်းဆုပေးများအနေဖြင့် ငွေကျပ် ၁၀ သိန်း ၄ ဆု၊ ဝေဝေဆာဆာဆုပေးများအနေဖြင့် ငွေကျပ်သုံးသိန်း ၂ ယူနစ် ဆု ၂၀၊ ငွေကျပ် နှစ်သိန်း ၂ ယူနစ် ဆု ၂၀၀၊ ငွေကျပ်တစ်သိန်း ၂ ယူနစ် ဆု ၂၀၀၀ တို့ကို ဖွင့်လှစ်ပေးသွားမည်ဖြစ်ကြောင်း သိရသည်။
အဆိုပါ ထိဖွင့်ပွဲမှ ထိပေါက်သည့် ကံထူးရှင်များအနက် ငွေကျပ် ၁၀ သိန်း နှင့်အထက် ကံထူးရှင်များအား ဆုငွေထုတ်ပေးခြင်းကို ဒီဇင်ဘာ ၂ ရက်မှစတင်၍ နေ့ချင်းပြီး ဆောင်ရွက်ပေးမည်ဖြစ်ပြီး ကျန်ကံထူးရှင်များအား ဆုငွေထုတ် ပေးခြင်းကို ဒီဇင်ဘာ ၁၁ ရက်မှစတင်၍ လက်ခံဆောင်ရွက်ပေးမည်ဖြစ်ကြောင်း အောင်ဘာလေသိန်းဆုဌာနခွဲမှ သိရသည်။
မောင်လူမော်

ပြည်ထောင်စုရွေးကောက်ပွဲကော်မရှင်ဥက္ကဋ္ဌ ဦးလှသိန်း “မြန်မာနိုင်ငံရှိနိုင်ငံရေးပါတီများအတွက် ကျား/မရေးရာတန်းတူညီမျှမှု လမ်းညွှန်၊ ကြီးပွားတိုးတက်ရေးအတွက် အမြန်ဆုံးနည်းလမ်း” စာအုပ်အထူးမိတ်ဆက်ပွဲ အခမ်းအနားသို့ တက်ရောက်

နေပြည်တော် နိုဝင်ဘာ ၂၆
မြန်မာနိုင်ငံရေးသင်တန်းကျောင်း Myanmar School of Politics (MySoP)က ကျင်းပသည့် “မြန်မာနိုင်ငံရှိ နိုင်ငံရေးပါတီများအတွက် ကျား/မရေးရာ တန်းတူညီမျှမှုလမ်းညွှန်၊ ကြီးပွားတိုးတက်ရေးအတွက် အမြန်ဆုံးနည်းလမ်း” စာအုပ်အထူးမိတ်ဆက်ပွဲ အခမ်းအနားကို ယနေ့နံနက် ၉ နာရီခွဲတွင် နေပြည်တော်ရှိ Grand Amara ဟိုတယ်၌ ကျင်းပသည်။

တက်ရောက်

အခမ်းအနားသို့ ကော်မရှင်မှတာဝန်ရှိသူများ၊ နယ်သာလန်သံရုံးမှ ကိုယ်စားလှယ်များ၊ နိုင်ငံရေးပါတီများမှ တာဝန်ရှိပုဂ္ဂိုလ်များ၊ အစိုးရမဟုတ်သော အဖွဲ့အစည်းများမှ ပုဂ္ဂိုလ်များနှင့် ဖိတ်ကြားထားသူများ တက်ရောက်ကြ သည်။

အခမ်းအနားတွင် ပြည်ထောင်စုရွေးကောက်ပွဲကော်မရှင် ဥက္ကဋ္ဌ ဦးလှသိန်း က ဒီမိုကရေစီနိုင်ငံများတွင် နိုင်ငံသားတိုင်း တန်းတူညီမျှဖြစ်သည်ဆိုသည့် အခြေခံမူကို အလေးထားကြပါကြောင်း၊ ရွေးကောက်ပွဲတွင် ဝင်ရောက်ယှဉ်ပြိုင် အရွေးခံခြင်းနှင့် ဆန္ဒမဲပေးခြင်းတို့သည် လူသားအားလုံး ကျား/မတန်းတူညီမျှ ပါဝင်ခွင့်ရှိသော လူ့အခွင့်အရေးတစ်ရပ် ဖြစ်ပါကြောင်း၊ ကျင်းပပြီးစီးခဲ့သည့် ရွေးကောက်ပွဲများတွင် အမျိုးသမီးများ ဝင်ရောက်ယှဉ်ပြိုင်အရွေးခံခြင်းနှင့် စပ်လျဉ်း၍ ၂၀၁၀ ပြည့်နှစ် အထွေထွေရွေးကောက်ပွဲတွင် ကိုယ်စားလှယ်လောင်း ၃၀၆၉ ဦးအနက် အမျိုးသမီးဦးရေ ၁၂၇ ဦး ဝင်ရောက်ယှဉ်ပြိုင်ခဲ့ပြီး လွှတ်တော် တွင် ၄ ဒသမ ၁ ရာခိုင်နှုန်းရွေးချယ်ခဲ့ပါကြောင်း၊ ၂၀၁၅ ခုနှစ် အထွေထွေ ရွေးကောက်ပွဲတွင် ကိုယ်စားလှယ်လောင်း ၆၀၃၈ ဦးအနက် အမျိုးသမီး ဦးရေ ၈၀၀ ဝင်ရောက်ယှဉ်ပြိုင်ခဲ့ပြီး လွှတ်တော်တွင် အမျိုးသမီးရွေးချယ်ခံရမှု ၁၃ ရာခိုင်နှုန်းအထိ မြင့်တက်ခဲ့ပါကြောင်း၊ ရွေးကောက်ပွဲတွင် အမျိုးသမီးများ ပိုမိုပါဝင်လာစေရန်အတွက် နိုင်ငံရေးပါတီများအနေဖြင့် အလေးထားကူညီ ဆောင်ရွက်ပေးစေလိုပါကြောင်း၊ မြန်မာနိုင်ငံအနေဖြင့် အမျိုးသမီးများအား နည်းမျိုးစုံဖြင့် ခွဲခြားဆက်ဆံမှုပျောက်ရေးဆိုင်ရာ သဘောတူစာချုပ် The Convention on the Elimination of all Forms of Discrimination Against Women (CEDAW) ပါ အချက်အလက်များကို လိုက်နာအကောင်အထည်ဖော် ဆောင်ရွက်ရန် ၁၉၉၇ ခုနှစ်တွင် သဘောတူလက်မှတ်ရေးထိုးခဲ့ပါကြောင်း၊



ပြည်ထောင်စုရွေးကောက်ပွဲကော်မရှင်ဥက္ကဋ္ဌ ဦးလှသိန်း “မြန်မာနိုင်ငံရှိနိုင်ငံရေးပါတီများအတွက် ကျား/မရေးရာတန်းတူညီမျှမှုလမ်းညွှန်၊ ကြီးပွား တိုးတက်ရေးအတွက် အမြန်ဆုံးနည်းလမ်း” စာအုပ်အထူးမိတ်ဆက်ပွဲ အခမ်းအနားတွင် အမှာစကားပြောကြားစဉ်။

ပြည်ထောင်စုရွေးကောက်ပွဲကော်မရှင် အနေဖြင့် CEDAW တွင် ပါဝင်သည့် ရွေးကောက်ပွဲဆိုင်ရာ လုပ်ငန်းစဉ်များ၊ ရွေးကောက်တင်မြှောက်ခြင်းနှင့် ရွေးကောက်ခံပိုင်ခွင့်စသည့် ကဏ္ဍများတွင် ကျား/မတန်းတူညီမျှရေး၊ အမျိုးသမီး ကဏ္ဍ မြှင့်တင်ရေးကိစ္စရပ်များကို ဆောင်ရွက်လျက်ရှိပါကြောင်း၊ ပြည်ထောင်စု ရွေးကောက်ပွဲကော်မရှင်အနေဖြင့် ကျား/မရေးရာ တန်းတူညီမျှရေး လုပ်ငန်း တာဝန်များအရ ကော်မရှင်အဖွဲ့ခွဲအဆင့်ဆင့်တွင် အမျိုးသမီးအဖွဲ့ဝင် ပါဝင်မှု မြှင့်တင်ရေး ဆောင်ရွက်ခဲ့ရာ တိုင်းဒေသကြီး / ပြည်နယ်ကော်မရှင် အဖွဲ့ခွဲများ တွင် ၂၆ ရာခိုင်နှုန်း၊ ခရိုင်အဆင့်တွင် ၁၆ ရာခိုင်နှုန်းနှင့် မြို့နယ်အဆင့်တွင် ၁၅ ရာခိုင်နှုန်းအထိ တာဝန်ပေးအပ်ခဲ့ပါကြောင်း၊ အမျိုးသမီးဝန်ထမ်းများကိုလည်း တိုးမြှင့်ခန့်ထားနိုင်ခဲ့ပြီး လက်ရှိအချိန်တွင် ကော်မရှင်ရုံးနှင့်ကော်မရှင်အဖွဲ့ခွဲ ရုံးအဆင့်ဆင့်တွင် အမျိုးသမီးဝန်ထမ်း ၅၈ ရာခိုင်နှုန်းအထိ ခန့်အပ်ပြီး ဖြစ်ပါ

ကြောင်း၊ နိုင်ငံရေးပါတီများအနေဖြင့် လွှတ်တော်ကိုယ်စားလှယ်လောင်း အမည်စာရင်းတင်သွင်းရာတွင် အမျိုးသမီးများပါဝင်မှုကို ဦးစားပေး ဆောင်ရွက် စေလိုပါကြောင်း၊ ယခုထုတ်ဝေမည့်စာအုပ်သည် နိုင်ငံရေးပါတီများအတွက် ကျား/မ တန်းတူညီမျှရေးကို မြှင့်တင်ဆောင်ရွက်ရာတွင် များစွာအထောက် အကူပြုစေမည်ဖြစ်ပါကြောင်း ပြောကြားသည်။

အမှာစကားပြောကြား

ဆက်လက်၍ မြန်မာနိုင်ငံဆိုင်ရာ နယ်သာလန်သံရုံးမှ ကိုယ်စားလှယ် Ms. Linda Vander Horst နှင့် အင်ဒိုနီးရှားလွှတ်တော်အမတ်ဟောင်း Ms. Eva K Sundari တို့က အမှာစကားပြောကြားခဲ့ပြီး အခမ်းအနားကို ရုပ်သိမ်းခဲ့ကြောင်း သိရသည်။

သတင်းစဉ်

စတုတ္ထအကြိမ်မြောက် ကမ္ဘာ့မိုင်းအန္တရာယ်ရှင်းလင်းရေးဆိုင်ရာ ပြန်လည်သုံးသပ်မှုညီလာခံ ဖွင့်ပွဲအခမ်းအနား ကျင်းပ

နေပြည်တော် နိုဝင်ဘာ ၂၆
နော်ဝေနိုင်ငံသို့ ရောက်ရှိနေသော ပြည် ထောင်စုဝန်ကြီး ဒေါက်တာဝင်းမြတ်အေးသည် အော်စလိုမြို့ မြို့တော်ခန်းမတွင် ယမန်နေ့က ကျင်းပသည့် စတုတ္ထအကြိမ်မြောက် ကမ္ဘာ့ မိုင်းရှင်းလင်းရေးဆိုင်ရာ ပြန်လည်သုံးသပ်မှု ညီလာခံ ဖွင့်ပွဲအခမ်းအနားသို့ တက်ရောက်ခဲ့ သည်။

တက်ရောက်

ဖွင့်ပွဲအခမ်းအနားသို့ မိုင်းရှင်းလင်းရေး ဆိုင်ရာ သဘောတူစာချုပ်၏ လက်ရှိဥက္ကဋ္ဌ၊ နော်ဝေနိုင်ငံမှ Crown Prince Mr. Haakon Magnus၊ အော်စလိုမြို့တော်ဝန် Mrs. Marianne Soreide၊ အင်ဒိုနီးရှားဝန်ကြီး Ms. Ine Eriksen



အပြည်ပြည်ဆိုင်ရာ ဖွံ့ဖြိုးတိုး တက်ရေးဝန်ကြီး Mr. Dag-Inge Ulstein တို့နှင့်



အတူ ဘယ်လ်ဂျီယံနိုင်ငံ၏ Princess Astrid of Belgium၊ ဂျော်ဒန်နိုင်ငံမှ Prince Mired Bin Raad Bin Zeid Al-Husseini UNHCR မဟာမင်းကြီး၊ ICRC၊ UNICEF အစရှိသည့် အဖွဲ့အစည်းများမှ ခေါင်းဆောင်များနှင့် နိုင်ငံ ပေါင်း ၁၆၀ ကျော်မှ ကိုယ်စားလှယ်များ တက်ရောက်ခဲ့ကြသည်။

ထားရေးနှင့် IDP စခန်းများ ပိတ်သိမ်းရေး အတွက် အမျိုးသားအဆင့် မဟာဗျူဟာကို မကြာသေးမီက မိတ်ဆက်ခဲ့ပြီးနောက် အချို့ သောနေရာများတွင် ပြန်လည်နေရာချထားရေး လုပ်ငန်းများစတင်ရန် ကြိုးပမ်းနေကြောင်း၊ ထိုသို့ဆောင်ရွက်ရာတွင် မိုင်းအန္တရာယ် အသိ ပညာပေးခြင်း၊ လူသားချင်းစာနာထောက်ထား မှုကိုအခြေခံသည့် မိုင်းရှင်းလင်းရေးဆောင်ရွက် ခြင်းတို့မှာ အရေးပါကြောင်းနှင့် မိုင်းအန္တရာယ် နှင့်ပတ်သက်၍ မြန်မာနိုင်ငံက ကြိုးပမ်းဆောင် ရွက်နေမှုများ၊ ရခိုင်ပြည်နယ်နှင့် ပတ်သက်၍ နောက်ဆုံးအခြေအနေများ၊ အာဆီယံနိုင်ငံများ၊ ကုလသမဂ္ဂအဖွဲ့အစည်းများ၊ နိုင်ငံတကာအဖွဲ့ အစည်းများနှင့် ပူးပေါင်းဆောင်ရွက်နေမှုများ၊ UEHRD ၏ ဆောင်ရွက်ချက်များနှင့် ရခိုင် ပြည်နယ်ဆိုင်ရာ အကြံပြုချက်များအပေါ် အကောင်အထည်ဖော် ဆောင်ရွက်နေမှုများနှင့် International Court of Justice (ICJ)နှင့် ပတ်သက်၍ တုံ့ပြန်ဆောင်ရွက်ရန် မြန်မာနိုင်ငံ က စီစဉ်ဆောင်ရွက်နေမှုများကို ရှင်းလင်းပြော ကြားခဲ့ရာ နော်ဝေနိုင်ငံခြားရေးဝန်ကြီးက မြန်မာနိုင်ငံ၏ ဒီမိုကရေစီပြုပြင်ပြောင်းလဲရေး နှင့် ငြိမ်းချမ်းရေးလုပ်ငန်းစဉ်များ၊ ဖွံ့ဖြိုး တိုးတက်ရေးလုပ်ငန်းစဉ်များနှင့် မိုင်းအန္တရာယ် ဆိုင်ရာ ကြိုးပမ်းမှုများတွင် ဆက်လက်ပူးပေါင်း ဆောင်ရွက်သွားမည်ဖြစ်ကြောင်း ပြောကြား သည်။

တွေ့ဆုံပွဲသို့ ပြည်ထောင်စုဝန်ကြီးနှင့်အတူ နော်ဝေနိုင်ငံဆိုင်ရာ မြန်မာသံအမတ်ကြီး ဒေါ်မော်မော်နှင့် မြန်မာနိုင်ငံဆိုင်ရာ နော်ဝေ သံအမတ်ကြီး Ms. Tone Tinnes တို့ တက် ရောက်ခဲ့ကြောင်း သိရသည်။

သတင်းစဉ်



အတူ ဘယ်လ်ဂျီယံနိုင်ငံ၏ Princess Astrid of Belgium၊ ဂျော်ဒန်နိုင်ငံမှ Prince Mired Bin Raad Bin Zeid Al-Husseini UNHCR မဟာမင်းကြီး၊ ICRC၊ UNICEF အစရှိသည့် အဖွဲ့အစည်းများမှ ခေါင်းဆောင်များနှင့် နိုင်ငံ ပေါင်း ၁၆၀ ကျော်မှ ကိုယ်စားလှယ်များ တက်ရောက်ခဲ့ကြသည်။
ပထမဆုံးအကြိမ် တက်ရောက်
အဆိုပါညီလာခံသည် မိုင်းရှင်းလင်းရေး ဆိုင်ရာ သဘောတူစာချုပ်ကို လက်မှတ်ရေး ထိုးထားသော နိုင်ငံပေါင်း ၁၆၄ နိုင်ငံနှင့်တကွ စာချုပ်ကို လက်မှတ်ရေးထိုးထားသော စောင့် ကြည့်လေ့လာဆိုင်ခံများပါပါဝင်တက်ရောက် ကြမည်ဖြစ်ပြီး မိုင်းအန္တရာယ်ကြောင့် ဖြစ်ပွား သော သေကျေပျက်စီးမှုများ၊ မသန်စွမ်းမှုများ ပပျောက်စေရန်နှင့် ပြန်လည်နေရာချထားရေး လုပ်ငန်းများဆောင်ရွက်ရာတွင် မိုင်းကိစ္စကို အထူးအလေးပေး ဆောင်ရွက်ရေးအတွက် နိုင်ငံအသီးသီးမှ ဆောင်ရွက်ချက်များကို ပြန်လည်သုံးသပ်နိုင်ရန်၊ ဝေမျှနိုင်ရန် ရည်ရွယ် ၍ ကျင်းပခဲ့ခြင်းဖြစ်ကြောင်းနှင့် မြန်မာနိုင်ငံ

ပြည်တွင်းရေးရာ

ရှမ်းပြည်နယ် ရင်းနှီးမြှုပ်နှံမှုဖိရမ် ၂၀၁၉ ကို တောင်ကြီးမြို့တွင် ကျင်းပ

နေပြည်တော် နိုဝင်ဘာ ၂၆

ရင်းနှီးမြှုပ်နှံမှုနှင့် နိုင်ငံခြားစီးပွားဆက်သွယ်ရေးဝန်ကြီးဌာန မြန်မာနိုင်ငံ ရင်းနှီးမြှုပ်နှံမှုကော်မရှင်နှင့် ရှမ်းပြည်နယ် ရင်းနှီးမြှုပ်နှံမှုကော်မတီတို့ ပူးပေါင်း၍ Deutsche Gesellschaft für Internationale Zusammenarbeit (GIZ)၏ ပါဝင်ကူညီမှုဖြင့် ရှမ်းပြည်နယ်အတွင်း စိုက်ပျိုးရေးကဏ္ဍမြှင့်တင်နိုင်ရန် ရည်ရွယ်၍ ရှမ်းပြည်နယ် ရင်းနှီးမြှုပ်နှံမှုဖိရမ်ကို ယနေ့တွင် ရှမ်းပြည်နယ် တောင်ကြီးမြို့ရှိ Royal Taunggyi Hotel ၌ ကျင်းပသည်။

ခင်းကျင်းပြသ

အခမ်းအနားသို့ ရင်းနှီးမြှုပ်နှံမှုနှင့် နိုင်ငံခြားစီးပွားဆက်သွယ်ရေးဝန်ကြီးဌာန ပြည်ထောင်စုဝန်ကြီး၊ မြန်မာနိုင်ငံ ရင်းနှီးမြှုပ်နှံမှုကော်မရှင်ဥက္ကဋ္ဌ ဦးသောင်းထွန်း၊ ရှမ်းပြည်နယ် ဝန်ကြီးချုပ် ဒေါက်တာလင်းထွန်း၊ မြန်မာနိုင်ငံ ဆိုင်ရာ ဂျာမနီသံအမတ်ကြီး Mr. Thomas Neisinger၊ ရှမ်းပြည်နယ်အစိုးရ အဖွဲ့ဝန်ကြီးများ၊ ဌာနဆိုင်ရာအရာရှိကြီးများ၊ မြန်မာနိုင်ငံအခြေစိုက် ပြည်ပ သံရုံးများနှင့် နိုင်ငံတကာအဖွဲ့အစည်းများမှ တာဝန်ရှိသူများ၊ နိုင်ငံခြားရင်းနှီးမြှုပ်နှံသူများ၊ ပြည်တွင်းစီးပွားရေးလုပ်ငန်းရှင်များနှင့် ရှမ်းပြည်နယ်တွင် ရင်းနှီးမြှုပ်နှံရန် စိတ်ဝင်စားသည့် တရုတ်နိုင်ငံ၊ ဂျာမနီ နိုင်ငံ၊ နယ်သာလန်နိုင်ငံ၊ ဗြိတိန် နိုင်ငံ၊ အမေရိကန်နိုင်ငံ၊ ဩစတြေးလျနိုင်ငံ၊ ရုရှားနိုင်ငံ၊ ဂျပန်နိုင်ငံ၊ ကိုရီးယားနိုင်ငံ၊ စင်ကာပူနိုင်ငံ၊ မလေးရှားနိုင်ငံနှင့် ကမ္ဘောဒီးယားနိုင်ငံတို့မှ နိုင်ငံခြားရင်းနှီးမြှုပ်နှံသူ ၉၂ ဦး တက်ရောက်ခဲ့ကြသည်။ ဖိရမ်နှင့်အတူ ရင်းနှီးမြှုပ်နှံမှုဆိုင်ရာ ပြခန်းများလည်း ခင်းကျင်းပြသခဲ့သည်။

ဖိရမ်ဖွင့်ပွဲကို မြန်မာနိုင်ငံရင်းနှီးမြှုပ်နှံမှုကော်မရှင်ဥက္ကဋ္ဌ ဦးသောင်းထွန်း၊ ရှမ်းပြည်နယ် ဝန်ကြီးချုပ် ဒေါက်တာလင်းထွန်း၊ မြန်မာနိုင်ငံဆိုင်ရာ ဂျာမနီ သံအမတ်ကြီး Mr. Thomas Neisinger တို့က ဖဲကြိုးဖြတ်ဖွင့်လှစ်ပေးသည်။

မြန်မာနိုင်ငံ ရင်းနှီးမြှုပ်နှံမှုကော်မရှင်ဥက္ကဋ္ဌ ဦးသောင်းထွန်းက အမှာစကား ပြောကြားရာတွင် မြန်မာနိုင်ငံသည် စိုက်ပျိုးရေးကိုအခြေခံသည့် နိုင်ငံတစ်နိုင်ငံ ဖြစ်သည့်အတွက် စိုက်ပျိုးရေးကဏ္ဍသည် စဉ်ဆက်မပြတ်ဖွံ့ဖြိုးတိုးတက်မှု



ရည်မှန်းချက်များ အောင်မြင်ရေးအတွက် အရေးကြီးပါကြောင်း၊ စားနပ်ရိက္ခာ ဖူလုံစေရန်နှင့် အားလုံးပါဝင်သည့် ဖွံ့ဖြိုးတိုးတက်မှုအတွက် စိုက်ပျိုးရေးကဏ္ဍ ဖွံ့ဖြိုးတိုးတက်မှုသည် လွန်စွာအရေးပါကြောင်း၊ ထို့ကြောင့်နိုင်ငံ၏ ဖွံ့ဖြိုးတိုးတက်မှုတွင် ပါဝင်နိုင်ရန်အတွက် စိုက်ပျိုးရေးဆိုင်ရာထုတ်ကုန်များ ပိုမို တိုးမြှင့်ထုတ်လုပ်နိုင်ရန် ကြိုးပမ်းဆောင်ရွက်လျက်ရှိပါကြောင်း၊ ဤဖိရမ်မှ ရှမ်းပြည်နယ်အတွင်း စိုက်ပျိုးရေးကဏ္ဍရင်းနှီးမြှုပ်နှံမှုများ တိုးတက်လာရေး ဆောင်ကြဉ်းပေးနိုင်မည်ဟု ယုံကြည်ပါကြောင်း ပြောကြားသည်။ ဖွင့်ပွဲအခမ်းအနားအပြီးတွင် ရှမ်းပြည်နယ်၏ စိုက်ပျိုးရေးကဏ္ဍဆိုင်ရာ

ရင်းနှီးမြှုပ်နှံမှု အခွင့်အလမ်းများ စကားပိုင်းဆွေးနွေးပွဲကို ဆက်လက်ကျင်းပ သည်။ မွန်းလွဲပိုင်းတွင် စီးပွားရေးလုပ်ငန်းရှင်များ တွေ့ဆုံပွဲကို ဆက်လက် ကျင်းပသည်။ ရှမ်းပြည်နယ် ရင်းနှီးမြှုပ်နှံမှုဖိရမ်သို့ တက်ရောက်နေသူများသည် အေးသာယာစက်မှုဇုန်အပါအဝင် ရင်းနှီးမြှုပ်နှံမှု အလားအလာရှိသော နေရာ များသို့ သွားရောက်လေ့လာကြည့်ရှုကြမည်ဖြစ်ကြောင်း သိရသည်။ သတင်းစဉ်

သရက်နှင့် ကွတ်ခိုင်မြို့တို့အနီးတွင် မြေလျင်များလှုပ်

နေပြည်တော် နိုဝင်ဘာ ၂၆။ ။ ယနေ့ ညနေ ၅ နာရီ ၃၅ မိနစ် ၅၇ စက္ကန့်တွင် နေပြည်တော် မြေလျင်စခန်းမှ အနောက် တောင်ဘက် ၈၇ မိုင်ခန့် ကွာဝေးသော မြန်မာနိုင်ငံပြည်တွင်း (သရက်မြို့၏အနောက်တောင်ဘက် ၁၇ မိုင်ခန့်အကွာ) မြောက် လတ္တီတွဒ် (၁၉ ဒီဂရီ ၃၅ မ ၁၉) ဒီဂရီ၊ အရှေ့လောင်ဂျီတွဒ် (၉၄ ဒီဂရီ ၅၅) ဒီဂရီ၊ အနက် ၄၂ ကီလိုမီတာကို ဗဟိုပြု၍ အင်အား ရစ်(ချုံ)တာစကေး ၅ ဒီဂရီ ၇ အဆင့်ရှိ အင်အားအသင့် အတင့်ရှိသော မြေလျင်တစ်ခု လှုပ်ရှားသွားသည်။ အလားတူ ည ၈ နာရီ မိနစ် ၃၀၊ ၄၂ စက္ကန့်တွင် သီပေါ မြေလျင်စခန်းမှ အရှေ့မြောက်ဘက် ၉၃ မိုင်ခန့် ကွာဝေးသော မြန်မာနိုင်ငံပြည်တွင်း(ကွတ်ခိုင်မြို့၏ အရှေ့မြောက်ဘက် ၂၃ မိုင်ခန့်အကွာ) မြောက်လတ္တီတွဒ် (၂၃ ဒီဂရီ ၅၅) ဒီဂရီ၊ အရှေ့ လောင်ဂျီတွဒ် (၉၈ ဒီဂရီ ၁၄) ဒီဂရီ၊ အနက် ၁၃ ကီလိုမီတာ ကို ဗဟိုပြု၍ အင်အား ရစ်(ချုံ)တာစကေး ၄ ဒီဂရီ ၂ အဆင့်ရှိ အင်အားအနည်းငယ်ရှိသော မြေလျင်တစ်ခု လှုပ်ရှားသွား ကြောင်း သိရသည်။ မိုး/ဇလ



စီမံကိန်းနှင့် ဘဏ္ဍာရေးဝန်ကြီးဌာန မြန်မာ့လယ်ယာဖွံ့ဖြိုးရေးဘဏ် ရမည်းသင်းမြို့နယ် ဘဏ်ခွဲရုံးသစ်ဖွင့်ပွဲ အခမ်းအနားကို နိုဝင်ဘာ ၂၆ ရက် နံနက်ပိုင်းတွင် ကျင်းပရာ မန္တလေး တိုင်းဒေသကြီးလွှတ်တော် ဒုတိယဥက္ကဋ္ဌ ဒေါက်တာခင်မောင်ဌေး တက်ရောက်အမှာစကား ပြောကြားပြီး တာဝန်ရှိသူများက ဘဏ်ခွဲရုံးသစ်ကို ဖဲကြိုးဖြတ် ဖွင့်လှစ်ပေးကြစဉ်။ သတင်းစဉ်

ရန်ကုန်မြို့တော်ခန်းမ၌ "ဂီတပညာရှင်များ သံရုံး" စိန့်ပီတာစဘတ်ဂီတအိမ်၏ တေးဂီတဖျော်ဖြေပွဲ ကျင်းပ

ရန်ကုန် နိုဝင်ဘာ ၂၆ မြန်မာနိုင်ငံဆိုင်ရာ ရုရှားနိုင်ငံသံရုံးနှင့် သာသနာရေးနှင့် ယဉ်ကျေးမှုဝန်ကြီးဌာနတို့ ပူးပေါင်းတင်ဆက်သည့် "ဂီတပညာရှင်များသံရုံး" စိန့်ပီတာစဘတ် ဂီတအိမ်၏ တေးဂီတဖျော်ဖြေ

ပွဲကို ရန်ကုန်မြို့ မြို့တော်ခန်းမရှိ အစည်းအဝေးခန်းမ၌ ယနေ့ ညပိုင်း က ကျင်းပသည်။ အခမ်းအနားတွင် ရုရှားသံအမတ်ကြီး Mr. Nikolay Listopadov က အဖွင့်နှုတ်ခွန်းဆက်စကား ပြောကြား

ပြီး ရန်ကုန်တိုင်းဒေသကြီးလွှတ်တော် ဥက္ကဋ္ဌ ဦးတင်မောင်ထွန်းက ကျေးဇူး တင်စကား ပြောကြားသည်။ အဆိုပါ ဂီတဖျော်ဖြေပွဲတွင် စိန့်ပီတာစဘတ်ဂီတအိမ်၏ အနုပညာ ဒါရိုက်တာ Prof. Sergey Roldugin

ကဦးစီး၍ ရုရှားအမျိုးသားနိုင်ငံတကာ ပြိုင်ပွဲများ၏ ဂီတဆုရှင်များဖြစ်ကြ သည့် လူငယ်စန္ဒရားအနုပညာရှင် Mr. Ivan Kalatay နှင့် လူငယ်တယော ပညာရှင် Mr. Grigory Filipchenko တို့နှစ်ဦးက တီးခတ်ဖျော်ဖြေကြသည်။ ယနေ့ည "ဂီတပညာရှင်များ သံရုံး" ဂီတဖျော်ဖြေပွဲသို့ ရန်ကုန် မြို့တော်ဝန် ဦးမောင်မောင်စိုး၊ အမျိုးသားယဉ်ကျေးမှုနှင့် အနုပညာ တက္ကသိုလ် (ရန်ကုန်)မှ ပါမောက္ခချုပ် ဦးအောင်နိုင်မြင့်၊ အနုပညာဦးစီးဌာန ဒုတိယ ညွှန်ကြားရေးမှူးချုပ် ဦးလှိုင်ဝင်းမောင်၊ အမျိုးသားယဉ်ကျေး မှုနှင့် အနုပညာတက္ကသိုလ် (ရန်ကုန်)၊ အနုပညာ အထက်တန်းကျောင်းမှ ကျောင်းသား ကျောင်းသူများ၊ ဝန်ထမ်းများ၊ ရုရှားသံရုံးမှ သံရုံး ဝန်ထမ်းများ၊ ဂီတစိတ်ဝင်စားသူ ပြည်သူများ တက်ရောက်ကြည့်ရှု နားဆင်ကြသည်။ သတင်းစဉ်



နိုင်ငံ၏တန်ဖိုး လူမျိုး၏ဂုဏ်သိက္ခာ ရောင်စုံဓာတ်ပုံပြိုင်ပွဲ ဆုရရှိသူများစာရင်း ထုတ်ပြန်

ရန်ကုန် နိုဝင်ဘာ ၂၆ ၂၀၂၀ ပြည့်နှစ် (၇၂)နှစ်မြောက် လွတ်လပ်ရေးနေ့အထိမ်းအမှတ် ရောင်စုံ ဓာတ်ပုံပြိုင်ပွဲကို "နိုင်ငံ၏တန်ဖိုး လူမျိုး၏ဂုဏ်သိက္ခာ" ဟူသော ခေါင်းစဉ် ဖြင့် စီစဉ်ကျင်းပခဲ့သည်။ အဆိုပါ ရောင်စုံဓာတ်ပုံပြိုင်ပွဲသို့ မြန်မာနိုင်ငံအနှံ့အပြားမှ ဓာတ်ပုံ ပညာရှင် ၁၈၁ ဦးက ပြိုင်ပွဲဝင်ဓာတ်ပုံ ၇၃၅ ပုံဖြင့် ပါဝင်ယှဉ်ပြိုင်ခဲ့ကြပြီး ပထမဆု လူမိုးနိုင်(Ko Sat)၊ ဒုတိယဆု ဇော်ဇော်ကောင်းစံ၊ တတိယဆု မောင်ထက်ခိုင်တို့က ရရှိခဲ့ကြသည်။ အထူးဆုများအဖြစ် ကိုကျော်နိုင်လင်း၊ ဇော်ဇော်ဝေ(ဆင်ဖြူကျွန်း)၊ ဦးဌေးအောင်၊ ဌေးဝင်း(ရမ္မာဝတီ)၊ သန်းနိုင်ဦး (ပြန်/ဆက်)တို့က အသီးသီး ရရှိကြသည်။ ဆုရရှိသူများအား ပြန်ကြားရေးနှင့် ပြည်သူ့ဆက်ဆံရေးဦးစီးဌာနက ဆုများ ထိုက်တန်စွာ ချီးမြှင့်သွားမည်ဖြစ်ကြောင်းနှင့် ဆုပေးပွဲကျင်းပမည့် ရက်အား ထပ်မံအသိပေး အကြောင်းကြားမည်ဖြစ်ကြောင်း သိရှိရသည်။ သတင်းစဉ်

မိုင်းပျဉ်းမြို့နယ်ရှိ ကျေးရွာ ၁၃ ရွာ၌ ကျေးရွာမီးလင်းရေး ဆိုလာများ တပ်ဆင်ပေး

မိုင်းပျဉ်း နိုဝင်ဘာ ၂၆ ကျေးလက်နေပြည်သူများ လူမှုဘဝဖွံ့ဖြိုးတိုးတက်စေရန်အတွက် ရှမ်းပြည်နယ် (အရှေ့ပိုင်း) မိုင်းပျဉ်းမြို့နယ် ကျေးလက်ဒေသဖွံ့ဖြိုးတိုးတက်ရေးဦးစီးဌာန၏ အမျိုးသားလျှပ်စစ်ရရှိရေးစီမံကိန်းဖြင့် ဆောင်ရွက်သော ကျေးလက်မီးလင်း ရေးလုပ်ငန်းအဖြစ် မိုင်းပျဉ်းမြို့နယ် ကျေးရွာ ၁၃ ရွာ၌ နိုဝင်ဘာ ၂၄ ရက်ကစတင်၍ ဆိုလာပြားများ တပ်ဆင်လျက်ရှိကြောင်း သိရသည်။ ဆိုလာပြားများ စတင်တပ်ဆင်ရာတွင် တာကော်ကျေးရွာအုပ်စု ဝမ်ဆော့ ကျေးရွာ၊ ကောင်းဟွမ်ကျေးရွာ၊ ပလောင်ကုန်းဆာ ရွာသုံးရွာတွင် တပ်ဆင်ပြီးစီးလျက်ရှိပြီး ကျန်ရွာများတွင်လည်း တစ်ဆက်တည်း တပ်ဆင် သွားမည်ဖြစ်သည်။ အဆိုပါ ဆိုလာမီးတပ်ဆင်ရေးလုပ်ငန်းများ ပြီးစီးသွားပါက စီမံကိန်းဝင် ကျေးရွာ ၁၃ ရွာတွင် နေထိုင်ကြသော အိမ်ခြေ ၁၈၀၊ လူဦးရေ ၁၉၅၀ တို့ လျှပ်စစ်မီးသုံးစွဲနိုင်မည်ဖြစ်ကြောင်း သိရသည်။ နေလင်း

မြန်မာနိုင်ငံ တံဆိပ်ခေါင်းအက်ဥပဒေကို ပြင်ဆင်သည့်ဥပဒေပြဋ္ဌာန်း

မြန်မာနိုင်ငံ တံဆိပ်ခေါင်းအက်ဥပဒေကို ပြင်ဆင်သည့်ဥပဒေ
(၂၀၁၉ ခုနှစ်၊ ပြည်ထောင်စုလွှတ်တော်ဥပဒေအမှတ် ၃၂။)
၁၃၈၁ ခုနှစ်၊ တန်ဆောင်မုန်းလပြည့်ကျော် ၁၅ ရက်
(၂၀၁၉ ခုနှစ်၊ နိုဝင်ဘာလ ၂၆ ရက်)

ပြည်ထောင်စုလွှတ်တော်သည် ဤဥပဒေကိုပြဋ္ဌာန်းလိုက်သည်။

- ၁။ ဤဥပဒေကို မြန်မာနိုင်ငံ တံဆိပ်ခေါင်းအက်ဥပဒေကို ပြင်ဆင်သည့်ဥပဒေဟု ခေါ်တွင်စေရမည်။
- ၂။ မြန်မာနိုင်ငံ တံဆိပ်ခေါင်းအက်ဥပဒေပုဒ်မ ၃၅၊ ပုဒ်မခွဲ (က) ကို အောက်ပါအတိုင်း အစားထိုးရမည်-
“35.(a) any such instrument not being an instrument chargeable with a duty of ten Kyats only, or a bill of exchange or promissory note, shall, subject to all just exception, be admitted in evidence on payment of the duty with which the same is chargeable, or in the case of an instrument insufficiently stamped or the amount required to make up such duty, together with a penalty of five hundred Kyats, or when three times the amount of the proper duty or deficient portion thereof exceeds five hundred Kyats, of a sum equal to three times such duty or portion;”

- ၃။ မြန်မာနိုင်ငံ တံဆိပ်ခေါင်းအက်ဥပဒေပုဒ်မ ၄၀၊ ပုဒ်မခွဲ (၁)၊ ပုဒ်မခွဲ (ခ) ကို အောက်ပါအတိုင်း အစားထိုးရမည်-
“40.(1)(b) if he is of the opinion that such instrument is chargeable with duty and is not duly stamped, he shall require the payment of the proper duty or the amount required to make up the same, together with a penalty of five hundred Kyats; or if he thinks fit, an amount not exceeding three times the amount of the proper duty or of the deficient portion thereof, whether such amount exceeds or falls short of five hundred Kyats;”
- ၄။ မြန်မာနိုင်ငံ တံဆိပ်ခေါင်းအက်ဥပဒေတွင်ပါရှိသော “Kyat” ဆိုသည့် စကားရပ်ကို “Kyats” ဟုလည်းကောင်း၊ နောက်ဆက်တွဲဇယား(၁)တွင်ပါရှိသော “Kyat” ဆိုသည့် စကားရပ်ကို ငွေမာဏဖော်ပြချက်၏ နောက်သို့ပြောင်းရွှေ့၍ “Kyats” ဟုလည်းကောင်း အသီးသီးအစားထိုးရမည်။

ပြည်ထောင်စုသမ္မတမြန်မာနိုင်ငံတော် ဖွဲ့စည်းပုံအခြေခံဥပဒေအရ ကျွန်ုပ်လက်မှတ်ရေးထိုးသည်။
(ပုံ) ဝင်းမြင့်
နိုင်ငံတော်သမ္မတ
ပြည်ထောင်စုသမ္မတမြန်မာနိုင်ငံတော်

ရခိုင်ပြည်နယ် သဘာဝဘေးအန္တရာယ်ဆိုင်ရာ စီမံခန့်ခွဲမှုလုပ်ငန်းစီမံချက်နှင့် သဘာဝဘေးအန္တရာယ် အရေးပေါ်အခြေအနေတုံ့ပြန်ဆောင်ရွက်ရေး လုပ်ငန်းသုံးစီမံချက်များ စာအုပ်လွှဲပြောင်းပေးအပ်

စစ်တွေ နိုဝင်ဘာ ၂၆
ရခိုင်ပြည်နယ် သဘာဝဘေးအန္တရာယ်ဆိုင်ရာ စီမံခန့်ခွဲမှု လုပ်ငန်းစီမံချက်နှင့် သဘာဝဘေးအန္တရာယ် အရေးပေါ် အခြေအနေ တုံ့ပြန်ဆောင်ရွက်ရေး လုပ်ငန်းသုံးစီမံချက် များ စာအုပ်လွှဲပြောင်းပေးအပ်ခြင်း အခမ်းအနားကို ယနေ့ နံနက် ၉ နာရီက ရခိုင်ပြည်နယ် စစ်တွေမြို့၊ ပြည်နယ် အထွေထွေအုပ်ချုပ်ရေးဦးစီးဌာနရုံး ကိုကော်ဝန်ထမ်းအိမ်ရာ ဝင်းအတွင်းရှိ မင်းသုရိယခန်းမ၌ ကျင်းပသည်။

အမှာစကားပြောကြား

အခမ်းအနားတွင် ရခိုင်ပြည်နယ်လူမှုရေးဝန်ကြီး ဒေါက်တာချမ်းသာက အဖွင့်အမှာစကား ပြောကြားပြီး ရွှေ့ပြောင်းသွားလာရေးထိုင်ခြင်းဆိုင်ရာ နိုင်ငံတကာအဖွဲ့အစည်း (IOM) မှ အစီအစဉ် မန်နေဂျာ Mr. Konrad Closက စီမံချက်များနှင့်စပ်လျဉ်း၍ လည်းကောင်း၊ IOM မှ တာဝန်ရှိသူတစ်ဦးက ရခိုင်ပြည်နယ်အတွင်း ဖော်ဆောင်ထားခဲ့သော သဘာဝဘေးလျော့ပါးရေးလုပ်ငန်းများကို လည်းကောင်း ရှင်းလင်းတင်ပြကြသည်။

ထို့နောက် IOM မှ အစီအစဉ် မန်နေဂျာ Mr. Konrad Clos က သဘာဝဘေးအန္တရာယ်ဆိုင်ရာ စီမံခန့်ခွဲမှုလုပ်ငန်း စီမံချက်နှင့် သဘာဝဘေးအန္တရာယ် အရေးပေါ်အခြေအနေ တုံ့ပြန်ဆောင်ရွက်ရေး လုပ်ငန်းသုံးစီမံချက်များ စာအုပ်များကို လွှဲပြောင်းပေးအပ်ရာ ပြည်နယ်လူမှုရေးဝန်ကြီး ဒေါက်တာချမ်းသာနှင့် ပြည်နယ် သဘာဝဘေးအန္တရာယ် ဆိုင်ရာ စီမံခန့်ခွဲမှုကော်မတီဝင်များက လက်ခံရယူကြသည်။

ရခိုင်ပြည်နယ် ဘေးအန္တရာယ်ဆိုင်ရာ စီမံခန့်ခွဲမှုဦးစီးဌာန ပြည်နယ်ဦးစီးမှူး (ညွှန်ကြားရေးမှူး) ဦးကျော်မင်းက



“အရင်တုန်းကလည်း သဘာဝဘေးတွေကို တုံ့ပြန်ရင်ဆိုင်ခဲ့ကြတယ်။ အခုတော့ အစီအစဉ်တွေနဲ့ စနစ်တကျတုံ့ပြန်ဆောင်ရွက်နိုင်ဖို့အတွက် လုပ်ငန်းစီမံချက်တွေက အများကြီး အထောက်အကူဖြစ်ပါလိမ့်မယ်။ လုပ်ငန်းစီမံချက်ကြီးဆိုရင် ပြီးပြည့်စုံပြီးတော့ ရခိုင်တစ်ပြည်နယ်လုံး လွှမ်းမိုးအောင် ရေးဆွဲထားတာဖြစ်တဲ့အတွက် သဘာဝဘေးကို တကယ်တမ်း ရင်ဆိုင်ကြရတဲ့အခါမှာ ထိထိရောက်ရောက် လျင်လျင်မြန်မြန်နဲ့ ဆောင်ရွက်နိုင်မှာဖြစ်ပါတယ်” ဟု ပြောသည်။

အဆိုပါ လုပ်ငန်းသုံးစီမံချက်များစာအုပ်များကို IOM ၏ ပူးပေါင်းပါဝင်မှု၊ ရခိုင်ပြည်နယ် အစိုးရအဖွဲ့နှင့် ဘေးအန္တရာယ်ဆိုင်ရာ စီမံခန့်ခွဲမှုဦးစီးဌာန၏ လမ်းညွှန်မှုဖြင့် ၂၀၁၉ ခုနှစ် စက်တင်ဘာလတွင် အတည်ပြုရေးဆွဲခဲ့ခြင်းဖြစ်သည်။

ရေးဆွဲခဲ့

၁၉၆၇-၁၉၆၈ ခုနှစ်များတွင် သက်ရောက်ခဲ့သော စစ်တွေမုန်တိုင်း၊ ၂၀၁၀ ပြည့်နှစ် ဂီရိဆိုင်ကလုန်းမုန်တိုင်းနှင့် ၂၀၁၅ ခုနှစ် ကိုမန်မုန်တိုင်းတို့၏ ဘေးဒဏ်ကြောင့် ရင်ဆိုင်

ကြုံတွေ့ခဲ့ရသော ဖြစ်စဉ်များကို သင်ခန်းစာယူ ဆန်းစစ်လေ့လာပြီး ကြိုတင်ဆောင်ရွက်နိုင်ရေးအတွက် ရခိုင်ပြည်နယ် သဘာဝဘေးအန္တရာယ်ဆိုင်ရာစီမံခန့်ခွဲမှုကော်မတီနှင့် ရွှေ့ပြောင်းသွားလာရေးထိုင်ခြင်းဆိုင်ရာ နိုင်ငံတကာအဖွဲ့အစည်း (IOM) တို့ ပူးပေါင်းမှုဖြင့် ရခိုင်ပြည်နယ် သဘာဝဘေးအန္တရာယ်ဆိုင်ရာ စီမံခန့်ခွဲမှု လုပ်ငန်းစီမံချက်ကို ရေးဆွဲခဲ့ခြင်းဖြစ်သည်။

စနစ်တကျ အကောင်အထည်ဖော်

ရခိုင်ပြည်နယ်၏ ရေရှည်ဖွံ့ဖြိုးတိုးတက်ရေး လုပ်ငန်းစဉ်များကို ဆောင်ရွက်ရာတွင် ယင်းလုပ်ငန်းစဉ်များကို ဟန့်တားထိပါးနိုင်သည့် သဘာဝဘေးအန္တရာယ်များကို လျော့ချနိုင်ရန်၊ သဘာဝဘေးအန္တရာယ် စီမံခန့်ခွဲမှုကော်မတီဝင်များအား သဘာဝဘေးအန္တရာယ် စီမံခန့်ခွဲမှုဆိုင်ရာ စွမ်းရည်များကို မြှင့်တင်ပေးခြင်းဖြင့် ဘေးမကျရောက်မီ ကြိုတင်ပြင်ဆင်ခြင်းနှင့် တုံ့ပြန်ခြင်းကဏ္ဍများကို စီမံခန့်ခွဲမှုကော်မတီနှင့် လုပ်ငန်းကော်မတီတို့အကြား ပူးပေါင်းဆောင်ရွက်ခြင်းနှင့် ဘေးလျော့ပါးရေး အစီအစဉ်များကို စနစ်တကျ အကောင်အထည်ဖော်ဆောင်ရွက်နိုင်ရန်၊ ပြည်နယ်အတွင်း ကျရောက်နိုင်ခြေများသော ဘေးအန္တရာယ်အမျိုးမျိုးအတွက် ထိခိုက်ဆုံးရှုံးနိုင်ခြေဆန်းစစ်အကဲဖြတ်ချက်ပို့ပေးရန်၊ မြို့နယ်၏ ဖွံ့ဖြိုးတိုးတက်မှု စီမံကိန်းလုပ်ငန်းစဉ်များတွင် သဘာဝဘေးလျော့ပါးရေးဆိုင်ရာ ကိစ္စရပ်များကို ထည့်သွင်းစဉ်းစားရန် စသည့် ရည်ရွယ်ချက်များဖြင့် အဆိုပါ လုပ်ငန်းစီမံချက်များကို ရေးဆွဲခဲ့ခြင်းဖြစ်ကြောင်း သိရသည်။

သတင်းနှင့်စာတတ်ပုံ - ဇော်ကြီး၊ ဇင်ဦး(မြန်မာ့အလင်း)



ဂွန်ရည်အမှတ်တံဆိပ်ရှူဆေး

ဂွန်ရည်အမှတ်တံဆိပ်ရှူဆေးသည် ခေါင်းတစ်ခြမ်းကိုက်ခြင်း၊ ဇက်ကြောတက်ခြင်း၊ ခေါင်းမကြည်လင်ခြင်း၊ ခေါင်းမူးခြင်း၊ ခေါင်းဖုံခြင်း၊ အအေးမိ နှာစေးခြင်း၊ နှာပိတ်ခြင်းတို့အတွက် ဘေးဥပဒ်ကင်းစွာ အသုံးပြုနိုင်ပြီး ပေါ့ပါးကြည်လင် လန်းဆန်းစေပါသည်။ အမြို့မြို့ဆေးဆိုင်တိုင်းတွင် ရရှိနိုင်ပါသည်။

“ပေါ့ပါးကြည်လင်လန်းဆန်းဖို့ ဂွန်ရည်ရှူဆေး ရှူကြစို့”

ဂွန်ရည်ဆေးတိုက်၊ ၅၂-၂၊ သာယာတန်းလမ်း၊ နံ့သာတန်းရပ်ကွက်၊ အင်းစိန်မြို့နယ်၊ ရန်ကုန်မြို့၊ ဖုန်း-၀၉ ၇၇၇၇၇ ၃၃၁၄၊ ၀၉ ၇၇၇၇၇ ၃၃၁၅၊ ၀၁ ၃၆၄၁၅၀၁၊ ၀၉ ၉၇၀၀၅၀၀၅၀



ကုန်သွယ်ရေးဆိုင်ရာ အမေရိကန်နှင့်တရုတ် စေ့စပ်ညှိနှိုင်းရေးမှူးများ တယ်လီဖုန်းဖြင့် ဆက်သွယ်ဆွေးနွေး

ကျောင်း နိုဝင်ဘာ ၂၆
အမေရိကန်နှင့် တရုတ်နိုင်ငံအကြား စီးပွားရေးနှင့် ကုန်သွယ်ရေးဆိုင်ရာ ပြည့်ဝစုံလင်သော ဆွေးနွေးမှုတွင် တရုတ်နိုင်ငံဘက်မှ အကြီးအကဲဖြစ်သည့် ဒုတိယဝန်ကြီးချုပ်လျူဟဲ၊ အမေရိကန် ကုန်သွယ်ရေးကိုယ်စားလှယ် ရောဘတ်လိုက်သီဇာနှင့် ဘဏ္ဍာရေးဝန်ကြီး စတီဗင်မနူချင်တို့သည် ယနေ့အစောပိုင်းက တယ်လီဖုန်းဖြင့် ဆက်သွယ်ဆွေးနွေးခဲ့သည်။

တရုတ်နှင့် အမေရိကန် ကိုယ်စားလှယ်များသည် ဆွေးနွေးစဉ် ကုန်သွယ်ရေးဆိုင်ရာ နှစ်နိုင်ငံ၏ အဓိက စိုးရိမ်ပူပန်မှုများကို လျော်ကန်စွာ ကိုင်တွယ်ဖြေရှင်းရန် ဆွေးနွေးခဲ့ကြသလို ကျန်ရှိနေသေးသော အခြားကိစ္စရပ်များနှင့်ပတ်သက်၍ ညှိနှိုင်းတိုင်ပင်မှုများ ဆက်လက်

လုပ်ဆောင်ရန် သဘောတူခဲ့ကြသည်။

တရုတ်နိုင်ငံ၏ ဒုတိယဝန်ကြီးချုပ် လျူဟဲသည် တရုတ်ကွန်မြူနစ်ပါတီ နိုင်ငံရေးဗဟိုအဖွဲ့ဝင် တစ်ဦးဖြစ်ပြီး တရုတ်နိုင်ငံအမေရိကန်အကြား ဘက်စုံမဟာဗျူဟာ စီးပွားရေးနှင့် ကုန်သွယ်ရေးဆွေးနွေးမှုများတွင် တရုတ်ဘက်မှ ဆွေးနွေးမှုခေါင်းဆောင်တစ်ဦး ဖြစ်သည်။

အဆိုပါဆွေးနွေးမှုများတွင် တရုတ်စီးပွားရေးနှင့် ကူးသန်းရောင်းဝယ်ရေးဝန်ကြီးကြောင်ရှန်း၊ တရုတ်ပြည်သူ့ဘဏ်ဥက္ကဋ္ဌ ယီဂန်နှင့် အမျိုးသားဖွံ့ဖြိုးရေးနှင့် ပြုပြင်ပြောင်းလဲရေးကော်မရှင် ဒုတိယဥက္ကဋ္ဌ နင်ဂျီထီတို့လည်း ပါဝင်ကြကြောင်း သိရသည်။

ကိုးကား-ဆင်ဟွာ ဘာသာပြန်-ဂျေတီ



တရုတ်ဒုတိယဝန်ကြီးချုပ် လျူဟဲ၊ အမေရိကန် ကုန်သွယ်ရေးကိုယ်စားလှယ် ရောဘတ်လိုက်သီဇာနှင့် အမေရိကန် ဘဏ္ဍာရေးဝန်ကြီး စတီဗင်မနူချင်။

အယ်လ်ဘေးနီးယားနိုင်ငံ၌ ငလျင်လှုပ်ခတ်မှုကြောင့် ကိုးဦးထက်မနည်း သေဆုံး၊ ၆၀၀ ကျော် ဒဏ်ရာရ

တီရာနာ(အယ်လ်ဘေးနီးယား) နိုဝင်ဘာ ၂၆
ယနေ့အစောပိုင်းက အယ်လ်ဘေးနီးယားနိုင်ငံ၌ ပြင်းအား ၆ ဒဿမ ၄ အဆင့်ရှိ ငလျင်တစ်ခုလှုပ်ခတ်ခဲ့ရာ လူကိုးဦး ထက်မနည်း သေဆုံးပြီး ၆၀၀ ကျော် ဒဏ်ရာရရှိခဲ့သည်။

ငလျင်ဒဏ်ကြောင့် အဆောက်အအုံများ ပျက်စီးခဲ့ပြီး သေဆုံးသူများသည် ယင်းပျက်စီးသွားသော အဆောက်အအုံများ၏ အကျိုးအပွဲများအောက်တွင် ပိတ်မိခဲ့သည်။ အဆိုပါ ငလျင်သည် မြို့တော်တီရာနာမှ အနောက်မြောက်ဘက် ၃၄ ကီလိုမီတာခန့်အကွာ မြေအောက် ၁၀ ကီလိုမီတာခန့်အနက်တွင် ဗဟိုပြုပြီး ယနေ့ ဒေသစံတော်ချိန် နံနက် ၃ နာရီ ၅၄ မိနစ်ခန့်က လှုပ်ခတ်ခဲ့ခြင်းဖြစ်သည်ဟု ဥရောပ-မြေထဲပင်လယ်မြေငလျင်ဗဟိုဌာနက ပြောကြားသည်။

“ငလျင်ဒဏ်ကြောင့် သေကျေဒဏ်ရာရရှိမှုတွေ ဖြစ်ပွားပြီး ငလျင်ဒဏ်သင့်ဒေသတွေမှာ အတတ်နိုင်ဆုံး အကူအညီ တွေပေးဖို့ ကျွန်တော်တို့ လုပ်ဆောင်နေပါတယ်”ဟု အယ်လ်ဘေးနီးယားဝန်ကြီးချုပ် အယ်ဒီရာမာက ၎င်း၏ တွစ်တာစာမျက်နှာပေါ်တွင် ရေးသားဖော်ပြထားသည်။

ယခုလှုပ်ခတ်သော ငလျင်သည် ၁၉၂၆ ခုနှစ်ကတည်းက အယ်လ်ဘေးနီးယားနိုင်ငံ၌ လှုပ်ခတ်ခဲ့သည့် ငလျင်များအနက် အင်အားအပြင်းထန်ဆုံးဖြစ်ကြောင်း အယ်လ်ဘေး



နီးယား မြေငလျင်ပညာရှင် ရာပိုအော်မေနီက ဒေသဆိုင်ရာ ရုပ်သံလွှင့်ဌာနတစ်ခုသို့ ပြောကြားသည်။ အယ်လ်ဘေးနီးယားနိုင်ငံ၏ ဒူရက်စ်ဆိပ်ကမ်းမြို့တွင် ငလျင်ဒဏ်ကြောင့် သုံးထပ်ဆောင် ဟိုတယ်တစ်လုံး ပြိုကျသွားပြီး အခြားအဆောက်အအုံများလည်း ပျက်စီးခဲ့ကာ ယင်းအဆောက်အအုံများ၏ အကျိုးအပွဲများ

အောက်မှ အလောင်းလေးလောင်း ဆွဲထုတ်ခဲ့ရသည်ဟု အယ်လ်ဘေးနီးယား ကာကွယ်ရေးဝန်ကြီးဌာနက ပြောကြားသည်။

ထို့အပြင် အလောင်းသုံးလောင်းကို သူမိန်းမြို့ရှိ အဆောက်အအုံ အကျိုးအပွဲများအောက်တွင် ရှာဖွေတွေ့ရှိခဲ့ပြီး အသက် ၅၀ ဝန်းကျင်ရှိ အမျိုးသားတစ်ဦးသည် ငလျင်လှုပ်ခတ်ခဲ့ပြီးနောက် ထိတ်လန့်၍ ကာဘင်မြို့ရှိ ၎င်း၏အိမ်ပေါ်မှ ခုန်ချကာ သေဆုံးခဲ့ခြင်းဖြစ်သည်။ ထို့အပြင် လူတစ်ဦးသည် ငလျင်လှုပ်ခတ်မှုကြောင့် ကားမတော်တဆဖြစ်ပြီး သေဆုံးခဲ့ခြင်းဖြစ်သည်ဟု ကာကွယ်ရေးဝန်ကြီးဌာနက ထပ်မံပြောကြားသည်။

အဆောက်အအုံ အကျိုးအပွဲများအောက်တွင် ပိတ်မိနေသော လူဦးရေအတိအကျ မသိနိုင်သေးသဖြင့် သေဆုံးသူ ဦးရေလည်း နောက်ထပ် တိုးလာဖွယ်ရှိသည်။ ဒေသဆိုင်ရာ အစိုးရသည် အဆောက်အအုံ အကျိုးအပွဲများအောက်၌ ပိတ်မိနေသော လူများအတွက် ကူညီကယ်ဆယ်ရေးလုပ်ငန်းများ လုပ်ဆောင်ရန် တပ်ဖွဲ့ဝင် ၃၀၀ ကျော်ကို ဒူရက်စ်ဆိပ်ကမ်းမြို့နှင့် သူမိန်းမြို့များသို့ စေလွှတ်ထားသည်။

ဒဏ်ရာရရှိသူ ၁၅၀ သည် မြို့တော် တီရာနာနှင့် ဒူရက်စ်မြို့တွင် ရှေးဦးသူနာပြုစုမှ ရယူခဲ့ကြောင်း အယ်လ်ဘေးနီးယား ကျန်းမာရေးဝန်ကြီး အိုဂါတာမာနာ့စ်တာလီယူက ပြောကြားသည်။

ကိုးကား - အေအက်ဖ်ပီ ဘာသာပြန် - ဂျေတီ

မာလီနိုင်ငံတွင် ရဟတ်ယာဉ်နှစ်စင်း တိုက်မိ ပြင်သစ် စစ်သား ၁၃ ဦး သေဆုံး

ပါရီ နိုဝင်ဘာ ၂၆
မာလီနိုင်ငံမြောက်ပိုင်းတွင် ဂျီဟတ်များအား စစ်ဆင်ရေးပြုလုပ်စဉ် ရဟတ်ယာဉ်နှစ်စင်း တိုက်မိသဖြင့် ပြင်သစ်ဘာဗိုလ်မှူးမှ စစ်သား ၁၃ ဦး သေဆုံးခဲ့ကြောင်း ပြင်သစ်အစိုးရက အင်္ဂါနေ့က ပြောကြားသည်။

ပြီးခဲ့သည့် သီတင်းပတ်က မာလီနိုင်ငံမြောက်ပိုင်းတွင် အကြမ်းဖက်တိုက်ခိုက်မှုများ ပြုလုပ်ခဲ့သည့် ဂျီဟတ်တိုက်ခိုက်ရေးသမားများကို ပြင်သစ်တပ်ဖွဲ့များက နှိမ်နင်းစဉ် တနင်္လာနေ့ ညပိုင်းက ယင်းမတော်တဆမှု ဖြစ်ပွားခဲ့ခြင်းဖြစ်ကြောင်း ပြင်သစ်သမ္မတ အီမန်နျယ်မာန်ရှန်က ပြောကြားသည်။

အစ္စလာမစ် သောင်းကျန်းသူများကို မောင်းထုတ်ရန်အတွက် ပြင်သစ်တပ်ဖွဲ့များ မာလီနိုင်ငံသို့ စတင်ဝင်ရောက်ခဲ့သည့် ၂၀၁၃ ခုနှစ်မှစ၍ သေကျေမှုအများဆုံးဖြစ်ပြီး ဤမတော်တဆဖြစ်ရပ်၌ အရာရှိ

ခြောက်ဦးနှင့် တပ်ကြပ်ကြီးတစ်ဦးတို့ပါဝင်သည်။ ယခုဖြစ်ရပ်ကြောင့် မာလီနိုင်ငံအတွင်း သေဆုံးသည့် ပြင်သစ်တပ်ဖွဲ့ဝင်ဦးရေသည် ၃၈ ဦးအထိ ရှိလာခဲ့ပြီဖြစ်သည်။

ပြင်သစ်နိုင်ငံသည် ဘာဗိုလ်မှူးစစ်ဆင်ရေးအစီအစဉ်အနေဖြင့် မာလီနိုင်ငံတွင် ပြင်သစ်တပ်ဖွဲ့ဝင် ၄၅၀၀ ခန့်ထားရှိသည်။ ယင်းတပ်ဖွဲ့များကို နဂိုမူလက ဒေသခံလုံခြုံရေးတပ်ဖွဲ့များကို လေ့ကျင့်သင်ကြားပေးရန်နှင့် တည်ဆောက်မှုများပြုလုပ်ရန် တာဝန်ပေးထားသော်လည်း ၎င်းတပ်ဖွဲ့များသည် သောင်းကျန်းသူများကို နှိမ်နင်းသည့်စစ်ဆင်ရေးများတွင်လည်း ပါဝင်သည်။

လေထဲတွင် ရဟတ်ယာဉ်နှစ်စင်း တိုက်မိခြင်းအကြောင်းရင်းကို စုံစမ်းစစ်ဆေးနေကြောင်း ပြင်သစ်ကာကွယ်ရေးဝန်ကြီး ဖလောရင့်ပါလီက ပြောကြားသည်။

ကိုးကား-အေအက်ဖ်ပီ၊ ဘာသာပြန်-အောင်ဇော်လင်း



၂၀၁၈ ခုနှစ်သည် အပူချိန်အမြင့်ဆုံးဆုံး စံချိန်တင်သည့်နှစ်ဟု ကမ္ဘာ့မိုးလေဝသအဖွဲ့ ပြောကြား

ဂျီနီဗာ နိုဝင်ဘာ ၂၆
ကမ္ဘာ့လေထုထဲတွင် ကာဗွန်ဒိုင်အောက်ဆိုက်ဓာတ်ငွေ့နှင့် အခြားဖန်လုံအိမ်အာနိသင်ရှိ ဓာတ်ငွေ့များပမာဏသည် ၂၀၁၈ ခုနှစ်တွင် အမြင့်ဆုံးဆုံးအထိ မြင့်တက်ခဲ့ကြောင်း ကမ္ဘာ့မိုးလေဝသအဖွဲ့ (ဒဗလူအိုအမ်) က နိုဝင်ဘာ ၂၅ ရက်တွင် ပြောကြားသည်။

စပိန်နိုင်ငံတွင် လာမည့် သီတင်းပတ်အတွင်း ကျင်းပမည့် ရာသီဥတုပြောင်းလဲမှုဆိုင်ရာ ညီလာခံ (COP 25) မတိုင်မီ နိုဝင်ဘာ ၂၅ ရက်တွင် ဂျီနီဗာမြို့၌ ကမ္ဘာ့မိုးလေဝသအဖွဲ့က ၎င်းတို့၏ တွေ့ရှိမှုကို ကြေညာခဲ့ခြင်းဖြစ်သည်။

၂၀၁၈ ခုနှစ်တွင် ကမ္ဘာတစ်ဝန်းရှိ လေထုထဲ၌ ကာဗွန်ဒိုင်အောက်ဆိုက် ပါဝင်မှုသည် ၄၀၇ ပီပီအမ်အထိ ရောက်ခဲ့ကြောင်း ကမ္ဘာ့မိုးလေဝသအဖွဲ့က ထုတ်ပြန်ကြေညာခဲ့သည်။ ယင်းပမာဏမှာ စစ်တမ်းစတင်ကောက်ယူခဲ့ချိန်မှစ၍ အမြင့်ဆုံးဆုံးဖြစ်သည်။

၎င်းအပြင် လေထုထဲ၌ စီသီနိုင်း ၁၈၆၉ ပီပီအမ်အထိ အမြင့်ဆုံးရောက်ရှိခဲ့သည်ဟု ယင်းအဖွဲ့က ပြောကြားသည်။

ယင်းနှုန်းအတိုင်း ဓာတ်ငွေ့ပမာဏများ ဆက်လက်မြင့်တက်နေပါက အပူချိန်မြင့်မားမှု ရေမလုံလောက်မှုနှင့် ပင်လယ်ရေမျက်နှာပြင် မြင့်တက်မှုများအပါအဝင် ရာသီဥတုပြောင်းလဲမှု ပြင်းထန်သည့်ဂယက်များကို နောင်အနာဂတ်၏မျိုးဆက်များ ရင်ဆိုင်ရမည်ဖြစ်ကြောင်း ကမ္ဘာ့မိုးလေဝသအဖွဲ့ အတွင်းရေးမှူးချုပ် ပက်တာရီတာလတ်စ်က သတိပေးပြောကြားသည်။

လာမည့် သီတင်းပတ်တွင် ကျင်းပမည့် ရာသီဥတုပြောင်းလဲမှုဆိုင်ရာညီလာခံ (COP 25) ညီလာခံတွင် ကမ္ဘာ့မိုးလေဝသအဖွဲ့၏ အစီရင်ခံစာအား ဆွေးနွေးကြမည်ဟု မျှော်လင့်ရသည်။

ကိုးကား-အင်န်အိတ်ချ်အေ၊ ဘာသာပြန်-ဇော်ဝင်း



အမေရိကန်နှင့် အိုမန်နိုင်ငံခြားရေးဝန်ကြီးများ ယီမင်နှင့် ဒေသဆိုင်ရာအရေးများ ဆွေးနွေး

ဝါရှင်တန် နိုဝင်ဘာ ၂၆
အမေရိကန်နိုင်ငံခြားရေးဝန်ကြီး မိုက်ပွန်ပီယိုသည် ယီမင်နှင့် ဒေသဆိုင်ရာအရေးများနှင့်ပတ်သက်၍ ယမန်နေ့က အိုမန်နိုင်ငံခြားရေးဝန်ကြီး ယူဆွတ်ဘင်အလာဝီအဗ္ဗဒူလာနှင့် တွေ့ဆုံဆွေးနွေးခဲ့သည်။

ပွန်ပီယိုနှင့် ယူဆွတ်ဘင်သည် ယီမင်အစိုးရနှင့် ဆော်ဒီအာရေဗျနိုင်ငံက ပံ့ပိုးထားသည့် တောင်ပိုင်း အသွင်ကူးပြောင်းရေးကောင်စီ(အက်စ်တီစီ)ကြား မကြာသေးမီက လက်မှတ်ရေးထိုးခဲ့သည့် သဘောတူညီချက်ကို ဆွေးနွေးခဲ့ကြောင်း အမေရိကန် နိုင်ငံခြားရေးဝန်ကြီးဌာနက ထုတ်ပြန်ချက်တစ်ခုအတွင်း ပြောကြားခဲ့သည်။ နိုင်ငံရေးနည်းလမ်းတစ်ရပ်ဖြင့်ဖြေရှင်းမှသာ ပဋိပက္ခအဆုံးသတ်ပြီး ယီမင်နိုင်ငံ၌ ငြိမ်းချမ်းရေး၊ သာယာဝပြောမှုနှင့် လုံခြုံမှုရရှိမည်ဟု ၎င်းတို့က သဘောတူခဲ့ကြောင်း ထုတ်ပြန်ချက်က ဆိုသည်။ ဒေသတွင်း၌ သာယာဝပြောမှု၊ လုံခြုံမှုနှင့် ငြိမ်းချမ်းမှုရောက်လုပ်ဆောင်ရာတွင် အရှေ့အလယ်ပိုင်းဒေသရှိ နိုင်ငံခြားနိုင်ငံကြား နိုင်ငံရေးနှင့် စီးပွားရေးဆိုင်ရာ မဟာမိတ်အဖွဲ့တစ်ခုဖြစ်သည့် ပင်လယ်တူး၊ ပူးပေါင်းဆောင်ရွက်ရေးကောင်စီကြား စည်းလုံးညီညွတ်ခြင်း၏

အရေးပါမှုကိုလည်း ၎င်းတို့က ဆွေးနွေးခဲ့ကြသည်။

ယခုလအစောပိုင်းတွင် ယီမင်နိုင်ငံရှိ နိုင်ငံတကာအသိအမှတ်ပြုအစိုးရအဖွဲ့သည် ဆော်ဒီအာရေဗျနိုင်ငံရှိ ယာဒ်မြို့တော်၌ တောင်ပိုင်းအသွင်ကူးပြောင်းရေးကောင်စီ(အက်စ်တီစီ)နှင့် အာဏာခွဲဝေပေးရေးစာချုပ်တစ်ခုကို လက်မှတ်ရေးထိုးခဲ့သည်။ တောင်ပိုင်း အသွင်ကူးပြောင်းရေးကောင်စီ(အက်စ်တီစီ)မှာ ယီမင်နိုင်ငံရှိ အီရန်နိုင်ငံက ထောက်ပံ့ပေးထားသော ဟူသီစစ်သွေးကြွများကို တိုက်ခိုက်ရာတွင် ဆော်ဒီအာရေဗျဦးဆောင်သည့် အာရပ်ညွန့်ပေါင်းအဖွဲ့၏ အရေးပါသောအစိတ်အပိုင်းတစ်ခုဟု ယူဆရသည်။ သဘောတူညီချက်အရ အစိုးရသစ်က ယီမင်နိုင်ငံ၏ ယာယီဆိပ်ကမ်းမြို့တော် အေဒင်မှ ပြည်သူများအတွက် တာဝန်များထမ်းဆောင်မည်ဖြစ်သည်။

ဟူသီအဖွဲ့က နိုင်ငံအတွင်းရှိ နယ်မြေအများစုကို စီးနင်းတိုက်ခိုက်ကာ ဆာနာမြို့တော်အပါအဝင် မြောက်ပိုင်းနယ်မြေများအားလုံးကို သိမ်းပိုက်ခဲ့သည့် ၂၀၁၄ ခုနှစ် နှောင်းပိုင်းကတည်းက ယီမင်နိုင်ငံ၌ ပြည်တွင်းစစ်ဖြစ်ပွားခဲ့သည်။

ကိုးကား - ဆင်ဟွာ
ဘာသာပြန်- ကျော်ထိုက်စိုး



အမေရိကန်နိုင်ငံခြားရေးဝန်ကြီး မိုက်ပွန်ပီယိုနှင့် အိုမန်နိုင်ငံခြားရေးဝန်ကြီး ယူဆွတ်ဘင်အလာဝီအဗ္ဗဒူလာ တို့ တွေ့ဆုံစဉ်။

ကက်ရှီမီးယားဒေသရှိ ထိန်းချုပ်ရေးများတွင် အိန္ဒိယနှင့် ပါကစ္စတန်တပ်ဖွဲ့များ အပြန်အလှန်ပစ်ခတ်

ဆရီနာဂါ နိုဝင်ဘာ ၂၆
ကက်ရှီမီးယားဒေသအား ပိုင်းခြားထားသည့် ထိန်းချုပ်ရေးများ (အယ်လ်အိုစီ)အား ဖြတ်ကျော်၍ အိန္ဒိယနှင့် ပါကစ္စတန်တပ်ဖွဲ့များသည် အပြန်အလှန်ပစ်ခတ်မှုများ ပြင်းထန်စွာ ဖြစ်ပွားခဲ့ကြောင်း တာဝန်ရှိသူများက နိုဝင်ဘာ ၂၆ ရက်တွင် ပြောကြားသည်။

ဂျမူးခရိုင် အာဒ်နီဒေသတွင် အိန္ဒိယနှင့် ပါကစ္စတန်တပ်ဖွဲ့များက တစ်ဖက်တစ်ချက်စီရှိ စခန်းများနှင့် လူနေဒေသများကို ပစ်မှတ်ထားပစ်ခတ်ခဲ့ကြခြင်းဖြစ်သည်။ ဂျမူးခရိုင်တွင် အိန္ဒိယနိုင်ငံက ထိန်းချုပ်ထားသည့် ကက်ရှီမီးယားဒေသ၏ ဆောင်းရာသီမြို့တော်တည်ရှိသည်။

ပါကစ္စတန်တပ်ဖွဲ့များသည် နိုဝင်ဘာ ၂၅ ရက်က အာဒ်နီဒေသရှိ ဒိုအာနှင့် ပယ်လန်ဝါလာ အရပ်များရှိ အရပ်သားများနေထိုင်ရာနေရာများနှင့် အိန္ဒိယတပ်ဖွဲ့၏ ရှေ့တန်းစခန်းများကို ပစ်မှတ်ထားကာ ပစ်ခတ်ခဲ့ကြောင်း၊ ပါကစ္စတန်တပ်ဖွဲ့များက အပစ်အခတ်ရပ်စဲထားမှုကို ချိုးဖောက်ကာ ရန်စလှုံ့ဆော်သည့် ပစ်ခတ်မှုများ ပြုလုပ်ခဲ့ခြင်းကြောင့် မိမိတို့တပ်ဖွဲ့များကလည်း လက်တုံ့ပြန်ပစ်ခတ်ခဲ့ကြောင်း အိန္ဒိယစစ်ဘက်မှ ပြောရေးဆိုခွင့်ရှိသူက ပြောကြားခဲ့သည်။

ယင်းသို့ နှစ်ဖက်တပ်ဖွဲ့များ၏ အပြန်အလှန် ပစ်ခတ်မှုကြောင့် အိန္ဒိယပိုင် ကက်ရှီမီးယားဒေသဘက်ခြမ်းတွင်



ပျက်စီးမှုများနှင့် အသက်ဆုံးရှုံးမှုသတင်းများ ထွက်ပေါ်ခြင်းမရှိပေ။

နိုဝင်ဘာ ၂၅ ရက် ဒေသစံတော်ချိန် နံနက် ၄ နာရီဝန်းကျင်တွင် ပထမအကြိမ် ပစ်ခတ်မှုများဖြစ်ပွားခဲ့ကြောင်း တာဝန်ရှိသူတစ်ဦးက ပြောကြားသည်။

ကက်ရှီမီးယားဒေသတွင် ယခုနှစ်လက်ရှိအချိန်အထိ အပစ်အခတ်ရပ်စဲမှုကို ချိုးဖောက်သည့် ပစ်ခတ်မှု အကြိမ် ၂၀၀၀ ကျော်အထိ ဖြစ်ပွားခဲ့ကြောင်း တရားဝင်မှတ်တမ်းများအရ သိရသည်။

ကိုးကား - ဆင်ဟွာ
ဘာသာပြန် - ဇော်ဝင်း

ဆာမိုအာနိုင်ငံ၌ ဝက်သက်ရောဂါကြောင့် သေဆုံးသူ ၃၂ ဦးအထိ ရှိလာ

အင်္ဂလန် နိုဝင်ဘာ ၂၆
ပစိဖိတ်သမုဒ္ဒရာအတွင်းရှိ ကျွန်းစုနိုင်ငံလေး ဆာမိုအာ၌ ပြီးခဲ့သည့်လကတည်းက ပျံ့နှံ့ဖြစ်ပွားနေသည့် ဝက်သက်ရောဂါကြောင့် လူပေါင်း ၃၂ ဦး ထက်မနည်း သေဆုံးခဲ့သည်။ ဆာမိုအာအစိုးရက ယခုလအစောပိုင်းတွင် အရေးပေါ်အခြေအနေတစ်ရပ်ကြေညာခဲ့ပြီး စာသင်ကျောင်းများ ပိတ်ထားကာ ကာကွယ်ဆေးထိုးမှုများ လုပ်ဆောင်ခဲ့သည်။

ဝက်သက်ရောဂါကူးစက်မှု ၂၅၀၀ နီးပါး ဖြစ်ပွားခဲ့ပြီး သေဆုံးသူအများစုမှာ ကလေးငယ်များဖြစ်ကြောင်း ဆာမိုအာအစိုးရက ကြေညာခဲ့သည်။ ကမ္ဘာတစ်ဝန်း ဝက်သက်ရောဂါဖြစ်ပွားမှုမှာ သိသိသာသာမြင့်တက်နေကြောင်း ကမ္ဘာကျန်းမာရေးအဖွဲ့က ပြောသည်။ ဆာမိုအာကျွန်းအပါအဝင် အနောက်ပစိဖိတ်ဒေသတွင် ယခုနှစ် ဇန်နဝါရီလမှ ဇူလိုင်လအတွင်း ဝက်သက်ရောဂါဖြစ်ပွားမှုမှာ ယမန်နှစ် အလားတူကာလနှင့် နှိုင်းယှဉ်ပါက သုံးဆမြင့်တက်လာခဲ့သည်ဟု ခန့်မှန်းကြသည်။

ကြိုတင်ကာကွယ်ရေးကိစ္စနှင့်ပတ်သက်၍ ကာကွယ်ဆေးထိုးမှုနည်းပါးခြင်းကြောင့် ဆာမိုအာနိုင်ငံ၌ ဝက်သက်ရောဂါ ပြန့်ပွားလာခြင်းဖြစ်သည်ဟု ဆိုသည်။ ဂျပန်နိုင်ငံခြားရေးဝန်ကြီးဌာနက ဒေသခံများ၊ ခရီးသွားများကို သတိပေးမှုပြုလုပ်ရန် မေတ္တာရပ်ခံလျက်ရှိသည်။

ကိုးကား - အင်န်အိတ်ချီကေ
ဘာသာပြန် - ကျော်ထိုက်စိုး

ရွှေစိမ်းရွှေရောင်

မိန့်ရွှေရတနာဆိုင်

ရွှေစိမ်းရွှေရောင်

ရွှေစိမ်းရွှေရောင်

သိန်း (၃၀၀၀) ကျော် ကံထူးခွင့်

၁၂-၁-၂၀၂၀

ရွှေဆွဲသီးလက်ဆောင် အာကန်းအသတ်ပရို ပေးနေပါပြီ။

10% TO OFF 60

သိန်း (၅၀) အထက် တစ် (၁) သိန်း ထပ်ဆင့်လက်ဆောင်

ရွှေဆွဲကြိုး (၂၅) တူး ထပ်ဆင့်ကံထူးခွင့်

(၃) သိန်း အထက် ရွှေဆွဲသီး လက်ဆောင်

ထားဝယ်မြို့

DDPC Shopping Center

၂၉-၁၁-၂၀၁၉ မှ ၂-၁၂-၂၀၁၉ ထိ နံနက် (၉) နာရီ မှ ညနေ (၉) နာရီ ထိ

Facebook : Forever Gems by Golden Palace Gold & Jewellery-ရွှေစိမ်းရွှေရောင်

ရှမ်းပြည်နယ်အတွင်း မြို့နယ်ခုနစ်ခု၌ ဘိန်းစိုက်ခင်း ၁၀၈ ဒသမ ၅ ဧကခန့် ဖျက်ဆီး

နေပြည်တော် နိုဝင်ဘာ ၂၆

ရှမ်းပြည်နယ် ဟိုပုံးမြို့နယ်ရဲတပ်ဖွဲ့မှ တပ်ဖွဲ့ဝင်များပါဝင်သည့် ပူးပေါင်းအဖွဲ့သည် နိုဝင်ဘာ ၂၅ ရက်က ဟိုပုံးမြို့နယ် ကျောက်ကွဲချားကျေးရွာ၏ အနောက်တောင်ဘက် သုံးမိုင်ခန့်အကွာနှင့် အနီးတစ်ဝိုက်ရှိ အမြင့် ၁ ပေခန့် သီးပွင့်ဆဲ ဘိန်းစိုက်ခင်း စုစုပေါင်း ၁၇ ဧကခန့်၊ ပင်လောင်းမြို့နယ်ရဲတပ်ဖွဲ့မှ တပ်ဖွဲ့ဝင်များပါဝင်သည့် ပူးပေါင်းအဖွဲ့က ပင်လောင်းမြို့နယ် ပြင်သာကျေးရွာ၏ အရှေ့မြောက်ဘက် နှစ်မိုင်ခန့်အကွာ၌ အမြင့် ၂ ပေခန့် သီးပွင့်ဆဲ ဘိန်းစိုက်ခင်း ၃၄ ဒသမ ၅ ဧကခန့်၊ အလားတူ နောင်တရားနယ်မြေရဲစခန်းမှ တပ်ဖွဲ့ဝင်များပါဝင်သည့် ပူးပေါင်းအဖွဲ့သည် ပင်လောင်းမြို့နယ် ပတ္တော်ကြီးကျေးရွာ၏ တောင်ဘက် နှစ်မိုင်ခန့်အကွာ၌ အမြင့် ၁ ပေခန့် သီးပွင့်ဆဲ ဘိန်းစိုက်ခင်း စုစုပေါင်း ၁၅ ဧကခန့်ကို လည်းကောင်း၊ အလားတူ ဆီဆိုင်မြို့နယ်ရဲတပ်ဖွဲ့မှ တပ်ဖွဲ့ဝင်များပါဝင်သည့် ပူးပေါင်းအဖွဲ့က ဆီဆိုင်မြို့နယ် ပချားကလေးကျေးရွာ၏ မြောက်ဘက်

နှစ်မိုင်ခန့်အကွာ၌ အမြင့် ၁ ပေခန့် သီးပွင့်ဆဲ ဘိန်းစိုက်ခင်း စုစုပေါင်း ၈ ဧကခန့်၊ ဖယ်ခုံမြို့နယ်ရဲတပ်ဖွဲ့မှ တပ်ဖွဲ့ဝင်များပါဝင်သည့် ပူးပေါင်းအဖွဲ့သည် ဖယ်ခုံမြို့နယ် လပင်ရွှေကျေးရွာ၏ အနောက်တောင်ဘက် နှစ်မိုင်ခန့်အကွာ၌ အမြင့် ၂ ပေခန့် သီးပွင့်ဆဲ ဘိန်းစိုက်ခင်း ၁၀ ဧကခန့်၊ မိုးနဲမြို့နယ်ရဲတပ်ဖွဲ့မှ တပ်ဖွဲ့ဝင်များပါဝင်သည့် ပူးပေါင်းအဖွဲ့က မိုးနဲမြို့နယ် နန်းကော်ကျေးရွာ၏မြောက်ဘက် တစ်မိုင်ခန့်အကွာ၌ အမြင့် ၄ လက်မခန့် ဘိန်းပင်ပေါက် ဘိန်းစိုက်ခင်း ၁ ဧကခန့်၊ အလားတူ မိုးပန်မြို့နယ်ရဲတပ်ဖွဲ့မှ တပ်ဖွဲ့ဝင်များပါဝင်သည့် ပူးပေါင်းအဖွဲ့က မိုးပန်မြို့နယ် ကုန်းဆုံကျေးရွာအနီး၌ အမြင့် ၂ ပေခန့် သီးပွင့်ဆဲ ဘိန်းစိုက်ခင်း စုစုပေါင်း ၈ ဧကခန့်ကို လည်းကောင်း၊ ထိုအတူ ဖလန်းဒုတိယခရိုင်ရဲတပ်ဖွဲ့မှူးပါဝင်သည့် ပူးပေါင်းအဖွဲ့က တွန်းခုံမြို့နယ် လုံတပ်ကျေးရွာအနီး၌ အမြင့် ၂ ပေခန့် သီးပွင့်ဆဲ ဘိန်းစိုက်ခင်း ၃ ဧကခန့်ကို လည်းကောင်း ဖျက်ဆီးခဲ့ကြောင်း သိရသည်။



မင်းဘူး-အမ်းကားလမ်း၌ ဆန်တင်ယာဉ်တိုက်မောက်၍ ယာဉ်မောင်းနှင့် ယာဉ်နောက်လိုက် သေဆုံး

၀၆ နိုဝင်ဘာ ၂၆
မကွေးတိုင်းဒေသကြီး ၀၆မြို့နယ် ဂုတ်ကြီးကျေးရွာအနီး မင်းဘူး-အမ်းကားလမ်း ပေါလုကျွေတွင် ဆန်အိတ်များ တင်ဆောင်လာသည့် ကုန်တင်ယာဉ်တစ်စီး နိုဝင်ဘာ ၂၅ ရက်ည ၈ နာရီခွဲခန့်က တိုက်မောက်ခဲ့ပြီး ယာဉ်မောင်းနှင့် ယာဉ်နောက်လိုက် သေဆုံးခဲ့ကြောင်း သိရသည်။



ထွေး(ခ)နိုင်ဝင်း ရွှေပြည်သာမြို့နယ် နေသူတို့သေဆုံးခဲ့ကြောင်း သိရသည်။ ဖြစ်စဉ်နှင့်ပတ်သက်၍ ၀၆မြို့နယ် ပဒါန်းနယ်မြေရဲစခန်းက အမှုဖွင့်ထားကြောင်း သိရသည်။ ဇေယျတု(မကွေး)

ဓာတ်ဆီပုံးရွှေ့ရာမှ မီးလောင်မှုဖြစ်၊ တစ်ဦးသေ၊ တစ်ဦးဒဏ်ရာရ

ပန်းတောင်း နိုဝင်ဘာ ၂၆
ပဲခူးတိုင်းဒေသကြီး ပန်းတောင်းမြို့နယ် ဘူးရိုးချောင်းဖျားတဲတိုက်၌ နိုဝင်ဘာ ၂၅ ရက် နံနက် ၉ နာရီ ၁၅ မိနစ်က ဓာတ်ဆီပုံးရွှေ့ရာမှ မီးလောင်မှုဖြစ်ပွားရာ တစ်ဦးသေဆုံးပြီး တစ်ဦးဒဏ်ရာရမှု ဖြစ်ပွားခဲ့ကြောင်း သိရသည်။
ဖြစ်စဉ်မှာ နိုဝင်ဘာ ၂၅ ရက် နံနက် ၉ နာရီက ဘူးရိုးချောင်းဖျား ကျားချောင်းတဲတိုက်တွင် နေထိုင်သော ဇော်မင်းနိုင်၏တဲတွင် ဇော်မင်းနိုင်၊ ဦးအောင်ဝင်းနှင့် ကျော်မျိုးဦးတို့ သုံးဦးသည် အရက်အတူသောက်နေစဉ် တဲပေါ်ရှိ

ငါးဂါလန်ခွဲ ဓာတ်ဆီပုံးအား နေရာရွှေ့ရာအဖုံးပွင့်ပြီး ဓာတ်ဆီများ မောက်ကျကာ တဲအောက်ရှိ မီးဖိုပေါ်သို့ကျ၍ မီးလောင်ကျွမ်းမှုဖြစ်ပွားခဲ့သည်။ မီးလောင်မှုကြောင့် ဦးအောင်ဝင်းတွင် မီးလောင်ဒဏ်ရာများရရှိကာ ဆေးရုံသို့ ပို့ဆောင်စဉ် သေဆုံးသွားသည်။ ထို့ပြင် အောင်မင်းနိုင်တွင် မီးလောင်ဒဏ်ရာ(ဖိုးရိမ်ရ)ရရှိခဲ့ကြောင်းနှင့် ကျော်မျိုးဦးမှာ ထွက်ပြေးတိမ်းရှောင်နေကြောင်း သိရသည်။
အမှုနှင့်ပတ်သက်၍ ဥသျှစ်ပင်နယ်မြေရဲစခန်းက ကျော်မျိုးဦးအား အမှုဖွင့်ဆောင်ရွက်လျက်ရှိကြောင်း သိရသည်။ အောင်မြင့်

ဗန်းမောက်မြို့နယ်တွင် ဘိန်းစိမ်းများ သိမ်းဆည်းရမိ

နေပြည်တော် နိုဝင်ဘာ ၂၆
ဗန်းမောက်မြို့မရဲစခန်းမှ တပ်ဖွဲ့ဝင်များပါဝင်သော ပူးပေါင်းအဖွဲ့သည် နိုဝင်ဘာ ၂၄ ရက် ညနေပိုင်းက ဗန်းမောက်မြို့နယ် ပင်ဟင်းခါးကျေးရွာအုပ်စု ပင်ဟင်းခါးကျေးရွာအနီး မံစိကြီး-ဗန်းမောက်သွားကားလမ်းတွင် တုတ်ကျန်

မောင်းနှင်လာသည့် မော်တော်ဆိုင်ကားကို ရပ်တန့် ရှာဖွေရာ ဘိန်းစိမ်း ၄ ဒသမ ၄၃၆ ကီလို သိမ်းဆည်းရမိခဲ့သဖြင့် တုတ်ကျန်အား မူးယစ်ဆေးဝါးနှင့် စိတ်ကိုပြောင်းလဲစေသောဆေးဝါးများဆိုင်ရာဥပဒေအရ အရေးယူထားကြောင်း သိရသည်။ ရဲပြန်ကြား

ကသာမြို့နယ်အတွင်း၌ တရားမဝင် ကန်စွန်းခင်းလာရောက်လုပ်ကိုင်သူ တရုတ်နိုင်ငံသားသုံးဦး ဖမ်းမိ

ကသာ နိုဝင်ဘာ ၂၆
စစ်ကိုင်းတိုင်းဒေသကြီး ကသာမြို့နယ် ပျဉ်ထောင်လေးကျေးရွာ (ရွာဟောင်း) နေရာတွင် တရားမဝင် ကန်စွန်းခင်းလာရောက်လုပ်ကိုင်နေသူ တရုတ်နိုင်ငံသား သုံးဦး ဖမ်းမိကြောင်း သိရသည်။
ဖြစ်စဉ်မှာ နိုဝင်ဘာ ၂၅ ရက် ညနေ ၆ နာရီတွင် ကသာမြို့နယ် လဝကဦးစီးမှူး ဦးသိန်းနိုင် ဦးစီးသောအဖွဲ့သည် ကသာမြို့နယ် ပျဉ်ထောင်လေးကျေးရွာ(ရွာဟောင်း)ရှိ ကန်စွန်းခင်းတွင် တရုတ်နိုင်ငံသား သုံးဦးဖြစ်သည့်

Mr-Fanuweni၊ Mr-Guopelzheng၊ Mr-Wanghiaowei တို့သည် သက်ဆိုင်ရာဌာနဆိုင်ရာမှ အလုပ်လုပ်ခွင့်၊ ခွင့်ပြုမိန့်မပါရှိဘဲ အလုပ်လုပ်ကိုင်ခြင်း၊ နိုင်ငံခြားသားများ ရောက်ရှိနေကြောင်း (form-C)တိုင်ကြားရန် ပျက်ကွက်ခြင်း၊ ဗီဇစည်းကမ်းဖောက်ဖျက်ခြင်းတို့ကို စစ်ဆေးတွေ့ရှိသဖြင့် အရေးယူဆောင်ရွက်နိုင်ရန် တိုင်ကြားလာသဖြင့် ကသာမြို့နယ် ပျဉ်ထောင်လေးနယ်မြေရဲကင်းစခန်းမှူး ဒုရဲအုပ်စိုးသူလွင်က ဥပဒေအရ အရေးယူဆောင်ရွက်ထားကြောင်း သိရသည်။ လူအောင် (ကသာ)



ဒဂုံမြောက်မြို့နယ် ၄၆ ရပ်ကွက် ဗိုလ်ထွန်းလင်းလမ်းပေါ်ရှိ ရပ်ကွက်ဓမ္မာရုံ၌ နိုဝင်ဘာ ၂၄ ရက်က ခေတ္တထားဝယ်ချောင်ရဲကင်းစခန်းမှူး ဒုရဲအုပ်စိုးသူလွင်နှင့် ကရင်ကွက်နေပြည်သူများအား မှုခင်းကျဆင်းရေးအသိပညာပေး ဟောပြောစဉ်။ ကိုရဲ

သထုံမြို့၌ အကောက်ခွန်မဲ့ ဘီယာများတင်ဆောင်လာသောယာဉ် တိမ်းမှောက်

သထုံ နိုဝင်ဘာ ၂၆
မွန်ပြည်နယ် သထုံမြို့နယ် မြေနီကုန်းကျေးရွာ၌ နိုဝင်ဘာ ၂၅ ရက် မွန်းလွဲ ၁ နာရီ မိနစ် ၅၀ ခန့်က ရန်ကုန်-မော်လမြိုင် အဝေးပြေးလမ်းမကြီးပေါ် မိုင်တိုင်အမှတ် (၁၄၇/၀) နှင့် (၁၄၇/၁) ကြား၌ သထုံမှ ဘီးလင်းသို့ ယာဉ်မောင်း မင်းအောင်ကျော်ဝင်း ဘင်လှိုင်ရပ်ကွက် သထုံမြို့နေထိုင်သူ မောင်းနှင်လာသော ယာဉ်မှာ အရှိန်မထိန်းနိုင်ဘဲ လမ်း၏ယာဘက်ဘေးသို့ တိမ်းမှောက်သွားခဲ့၍

ယာဉ်မောင်း မင်းအောင်ကျော်ဝင်းတွင် ဒဏ်ရာများရရှိခဲ့သဖြင့် သထုံခရိုင်ပြည်သူ့ဆေးရုံကြီးတွင် ဆေးကုမှုခံယူနေကြောင်း သိရသည်။
သို့ဖြစ်ပါ၍ တရားမဝင် အကောက်ခွန်မဲ့ ဘီယာများ တင်ဆောင်လာသူ ယာဉ်မောင်း မင်းအောင်ကျော်ဝင်းအား သထုံမြို့မရဲစခန်းက အရေးယူဆောင်ရွက်သွားမည်ဖြစ်ကြောင်း သိရသည်။ လှိုင်ထွန်းအောင်(သထုံ)

မော်လမြိုင်-သံဖြူဇရပ် ကားလမ်း၌ ယာဉ်တစ်စီး မီးလောင်

မုဒုံ နိုဝင်ဘာ ၂၆
မုဒုံမြို့နယ် ကျိုက်ရွှေကျေးရွာ လက်ခပ်တောင်လမ်းဝ မော်လမြိုင်-သံဖြူဇရပ်ကားလမ်း မိုင်တိုင်အမှတ် (၂၁/၂) နှင့် (၂၂/၂)ကြား၌ နိုဝင်ဘာ ၂၅ ရက် ည ၈ နာရီက ခရီးသည်တင်မုန်လုံ ယာဉ်တစ်စီး မီးလောင်မှုဖြစ်ပွားသည်။
ဖြစ်စဉ်မှာ သံဖြူဇရပ်မှ မော်လမြိုင်သို့ ယာဉ်မောင်း အောင်မျိုး မောင်းနှင်လာသော ခရီးသည်တင်မုန်လုံယာဉ်သည် ကားနောက်အင်ဂျင်ခန်း အပူလွန်ကပြီး ဝါယာရှော့ဖြစ်၍

မီးလောင်ကျွမ်းမှုဖြစ်ပွားခဲ့သည်။
မီးလောင်မှုကြောင့် ယာဉ်ပေါ်တွင် လိုက်ပါလာသည့် ခရီးသည်များ သေဆုံး၊ ထိခိုက်ဒဏ်ရာရရှိမှုမရှိကြောင်း ဖြစ်စဉ်နှင့်ပတ်သက်၍ ယာဉ်မောင်း အောင်မျိုးအား မုဒုံမြို့မရဲစခန်းက အမှုဖွင့်အရေးယူထားကြောင်း သိရသည်။ မြို့နယ်(ပြန်/ဆက်)

ဈေးကွက်နှင့်အရောင်းမြှင့်တင်ရေးဆိုင်ရာ အလုပ်များ

VAC
VALUE ADDED CONSULTANCY
မြန်မာပြည်တွင်းအလုပ်အကိုင်ရှာဖွေရေးလုပ်ငန်း

အရောင်းမြှင့်တင်ရေးဝန်ထမ်း (အလှူတန်ပစ္စည်း) - မ ၃၀ဦး
လစာ - တစ်သိန်းခွဲ ++ Job Ref No.:18P127

အသေးစိတ်သိလိုပါက... www.vacjobsearch.com

အီးမေးလ်: cv@vacjobsearch.com ဖုန်း - ၀၁-၈၃၉၅၉၁၈

...သို့ ဝင်ရောက်ကြည့်ရှုပါ

မန္တလေးဆေးတက္ကသိုလ်တွင် First Myanmar- Swiss Cadaveric Craniotomy Course သင်တန်း ဖွင့်လှစ်ပို့ချ

မန္တလေး နိုဝင်ဘာ ၂၆
မြန်မာနိုင်ငံတွင် ပထမဆုံးအကြိမ်အဖြစ် မန္တလေးဆေးတက္ကသိုလ်တွင် မြန်မာနှင့် ဆွစ်ဇာလန်နိုင်ငံတို့မှ ဦးနှောက်နှင့်အာရုံကြော ခွဲစိတ်ဆရာဝန်ကြီးများပူးပေါင်း၍ သက်မဲ့ခန္ဓာကိုယ်အသုံးပြုကာ ဦးခေါင်းပိုင်းဆိုင်ရာ ခွဲစိတ်ကုသနည်းပညာ လေ့ကျင့်သင်ကြားရေး First Myanmar- Swiss Cadaveric Craniotomy Course သင်တန်းကို ယနေ့နံနက် ၈ နာရီခွဲက ဖွင့်လှစ်ပို့ချသည်။

အဆိုပါသင်တန်းသို့ ရန်ကုန်နှင့် မန္တလေး ဆေးတက္ကသိုလ်တို့မှ ဦးနှောက်နှင့်အာရုံကြော ခွဲစိတ်ဘွဲ့လွန်သင်တန်းသား ၁၂ဦးနှင့် သုတေသနပြုလေ့လာသူများ တက်ရောက်ခဲ့ကြပြီး စာတွေ့လက်တွေ့ ပို့ချသင်ကြားပေးသွားမည်ဖြစ်ကြောင်း မန္တလေးဆေးတက္ကသိုလ် ပါမောက္ခချုပ် ဒေါက်တာခင်မောင်လွင်က ပြောသည်။

"ဦးနှောက်နှင့် အာရုံကြော ခွဲစိတ်ပညာသင်တန်းကို ဘွဲ့လွန်သင်တန်းအောင်ပြီးသားတွေနဲ့ ဘွဲ့လွန်သင်တန်း တက်ရောက်နေသူတွေကို Dead Body အသုံးပြုပြီး ခွဲစိတ်ကုသနည်းတွေ လေ့ကျင့်ပေးတဲ့ သင်တန်းပါ။ ဒီလိုလေ့ကျင့်သင်ကြားပေးခြင်းအားဖြင့် ခွဲစိတ်ခန်းတွေမှာ လူနာတွေရဲ့အသက်ကို ဘေးထွက်ဆိုးကျိုးကင်းကင်းနဲ့ အဆင်ပြေလွယ်ကူစွာနဲ့ ခွဲစိတ်ကုသနိုင်မှာ ဖြစ်ပါတယ်။ ဒါကြောင့်

မြန်မာပညာရှင်တွေနဲ့ ဆွစ်ဇာလန်နိုင်ငံက ဦးနှောက်နှင့်အာရုံကြောဆရာဝန်ကြီးတွေပူးပေါင်းပြီး ခွဲစိတ်မှုသင်တန်းကို ပထမဆုံး ဖွင့်လှစ်သင်ကြားပေးတာဖြစ်ပါတယ်။ မြန်မာနိုင်ငံမှာရှိတဲ့ ဆေးတက္ကသိုလ်ငါးခုမှာ ဒီသင်တန်းကို ကျွန်တော်တို့ မန္တလေးမှာရှိတဲ့ ဆေးကျောင်းက ပထမဆုံး ခြေလှမ်းအနေနဲ့ အစပြုဆောင်ရွက်နိုင်ခဲ့တာ ဂုဏ်ယူစရာကောင်းပါတယ်။ကျွန်တော်တို့နိုင်ငံရဲ့ ဆေးပညာရပ်ကို ကမ္ဘာ့ရဲ့ပေါင်တန်းနိုင်အောင် နောက်ပိုင်းမှာလည်း သင်ရိုးညွှန်းတမ်းတွေမှာ ထည့်သွင်းရေးဆွဲပြီး မဖြစ်မနေ လုပ်ဆောင်ရမယ့် သင်ခန်းစာတစ်ခုအနေနဲ့ သင်ကြားပေးနိုင်ဖို့ ကျန်ဆေးကျောင်းတွေမှာလည်း ဒီလိုသင်တန်းတွေ ဖွင့်လှစ်သွားမှာဖြစ်ပါတယ်" ဟု ၎င်းက ပြောသည်။

ထို့အပြင် ဆွစ်ဇာလန်နိုင်ငံ Berne ဆေးတက္ကသိုလ်မှ ပါမောက္ခ Philippe Schucht ကလည်း "အခုဒီသင်တန်းကနေ နောင်လာမယ့်မျိုးဆက်သစ် ဦးနှောက်နဲ့ အာရုံကြော ခွဲစိတ်ဆရာဝန်တွေအတွက် အကျိုးရှိစေမယ့် သင်တန်းဖြစ်ပါတယ်။ အရင်တုန်းကတော့ ဖော်မလင်နဲ့ စိမ်းထားတဲ့ လူသေတွေကို အသုံးပြုပြီးလေ့ကျင့်ခဲ့ကြပေမယ့် အခု နည်းပညာအသစ်တွေနဲ့ သဘာဝအတိုင်း ခွဲစိတ်နိုင်မယ့်လူသေတွေကို အသုံးပြုတာက တကယ်ခန္ဓာကိုယ်အစစ်နဲ့မခြား ခွဲစိတ်မှုတွေကို လေ့ကျင့်နိုင်တာဖြစ်လို့ ကုသမှု



အပိုင်းမှာ အင်မတန်အကျိုးရှိပါတယ်။ အရင်က ဦးနှောက်ခွဲစိတ်တဲ့အခါမှာ ခေါင်းကို အရွယ်အစား ကြီးကြီးမားမား ဖွင့်ပြီး ခွဲစိတ်ကုသကြတာများပါတယ်။ အခုဒီသင်တန်းမှာ အချို့သောအကျိတ်တို့ သွေးခဲတာတို့ စတဲ့ရောဂါတွေ အတွက် ခေါင်းကို သေးငယ်စွာဖွင့်ပြီး ကုသလိုရတယ်ဆိုတာကို သင်ကြားပေးမှာ ဖြစ်ပါတယ်" ဟု ပြောသည်။

ဆရာဝန်ကြီးများနှင့်ပူးပေါင်းပြီး ဦးနှောက်နှင့် အာရုံကြောဆိုင်ရာ ခွဲစိတ်ကုသမှုလုပ်ငန်းများကို လွန်ခဲ့သော ရှစ်နှစ်ခန့်ကတည်းက ပူးပေါင်းလုပ်ဆောင်ခဲ့ကြပြီး ယခုသင်တန်းကို မြန်မာနိုင်ငံတွင် မန္တလေးမြို့၌ ပထမဆုံးအကြိမ်အဖြစ် ဖွင့်လှစ်သင်ကြားပေးခြင်းဖြစ်ကြောင်း သိရသည်။

မင်းထက်အောင်(မန်းကိုယ်ပွား)၊ ဓာတ်ပုံ- အောင်မြိုးကျော်

မြန်မာနိုင်ငံ အမျိုးသားလူ့အခွင့်အရေးကော်မရှင်မှ လူ့အခွင့်အရေးအကြောင်း သိကောင်းစရာများ ရှင်းလင်းဆွေးနွေး



ချောင်းဆုံ နိုဝင်ဘာ ၂၆
မြန်မာနိုင်ငံ အမျိုးသားလူ့အခွင့်အရေးကော်မရှင်မှ လူ့အခွင့်အရေးအကြောင်း သိကောင်းစရာများ ရှင်းလင်း ဆွေးနွေးပွဲကို နိုဝင်ဘာ ၂၅ ရက် မွန်းလွဲ ၂ နာရီက ချောင်းဆုံ မြို့နယ် ကျွန်းသာယာခန်းမ၌ ကျင်းပသည်။
မြန်မာနိုင်ငံ အမျိုးသားလူ့အခွင့်အရေးကော်မရှင် ဒုတိယဥက္ကဋ္ဌ ဦးစစ်မြိုင်က လူ့အခွင့်အရေးဆိုင်ရာ အခြေခံအယူအဆ

များနှင့် ကမ္ဘာ့လူ့အခွင့်အရေးကြေညာစာတမ်းပါ ကောက်နုတ်ချက်များကို ရှင်းလင်းပြောကြားပြီး မြန်မာနိုင်ငံ အမျိုးသားလူ့အခွင့်အရေးကော်မရှင်မှ ဒုတိယဥက္ကဋ္ဌအဖြစ် ဦးစော်လွင်ထူးက အမျိုးသား လူ့အခွင့်အရေးကော်မရှင် ဖွဲ့စည်းခြင်းနှင့် လုပ်ငန်း အကောင်အထည်ဖော်ဆောင်ရွက်ချက်များအကြောင်းတို့ကို ရှင်းလင်းပြောကြားသည်။
မြန်မာနိုင်ငံ အမျိုးသားလူ့အခွင့်အရေး

ကော်မရှင်မှ လူ့အခွင့်အရေးဆိုင်ရာဟောပြောပွဲများကို ၂၀၁၁ခုနှစ်မှ ၂၀၁၉ ခုနှစ် စက်တင်ဘာလအထိ တိုင်းဒေသကြီးနှင့် ပြည်နယ်အသီးသီးရှိ မြို့နယ်ပေါင်း ၁၃၆ မြို့နှင့် ရပ်ကွက်/ကျေးရွာပေါင်း ၅၅ ခုတို့တွင် လူ့အခွင့်အရေးအသိပညာပေးဟောပြောပွဲများကို ဆောင်ရွက်နိုင်ခဲ့ပြီးဖြစ်ကြောင်း သိရသည်။
ထူးအိမ် (ပြန်/ဆက်)

အမှတ် (၂) လုံခြုံရေးရဲကွပ်ကဲမှုအဖွဲ့ စုပေါင်းသွေးလှူ

ရန်ကုန် နိုဝင်ဘာ ၂၆
အမှတ် (၂) လုံခြုံရေးရဲကွပ်ကဲမှုအဖွဲ့ ကွပ်ကဲရေးမှူး ရဲမှူးချုပ်တင်ကိုကို၏ စီစဉ်ညွှန်ကြားမှုဖြင့် (၅၃)ကြိမ်မြောက် စုပေါင်းသွေးလှူဒါန်းမှုကို နိုဝင်ဘာ ၂၅ ရက် နံနက်ပိုင်းက ဆောင်ရွက်ခဲ့ကြသည်။
ရန်ကုန်ပြည်သူ့ဆေးရုံကြီး အမျိုးသားသွေးဌာန၌ ဒုတိယကွပ်ကဲရေးမှူး ရဲမှူးကြီး သန်းဝင်းဦးစီး၍ အမှတ်(၃/၆/၇/၉) လုံခြုံရေးရဲတပ်ဖွဲ့ခွဲများမှ တပ်ဖွဲ့ဝင် ၂၀၆ ဦး၊ မိသားစုဝင် ၁၀ ဦးတို့က လည်းကောင်း၊ မြောက်ဥက္ကလာပပြည်သူ့ဆေးရုံကြီး၌ အမှတ်(၄) လုံခြုံရေးရဲကွပ်ကဲမှုအဖွဲ့ခွဲမှူး ရဲမှူးကြီးရဲခိုင်ဦးစီး၍ အမှတ်(၅/၈) လုံခြုံရေးရဲတပ်ဖွဲ့ခွဲမှူးမှ တပ်ဖွဲ့ဝင် ၈၆ ဦးတို့ကလည်းကောင်း၊ မော်လမြိုင်ပြည်သူ့ဆေးရုံကြီး၌ အမှတ်(၁၅) လုံခြုံရေးရဲတပ်ဖွဲ့ခွဲမှူး ရဲမှူးလှိုင်ဦး ဦးစီး၍ တပ်ဖွဲ့ဝင် ၂၀၊ မိသားစုဝင် ၁၇ ဦးတို့ကလည်းကောင်း၊ ဘားအံပြည်သူ့ဆေးရုံကြီး၌ အမှတ်(၂၂)လုံခြုံရေးရဲတပ်ဖွဲ့ခွဲမှူး ယာယီဒုတိယရဲမှူးကြီး အောင်သန်းဦးစီး၍ တပ်ဖွဲ့ဝင် ၇၁ ဦး၊ မိသားစုဝင် ၁၅ ဦးတို့ကလည်းကောင်း စုစုပေါင်း တပ်ဖွဲ့ဝင်နှင့် မိသားစု ၄၂၅ ဦး တို့သည် တစ်နေ့တည်း တစ်ပြိုင်တည်း စုပေါင်းသွေးလှူဒါန်းခဲ့ကြသည်။
၂၀၁၅ ခုနှစ် ဇန်နဝါရီလမှစ၍ လစဉ်စုပေါင်းသွေးလှူဒါန်းခဲ့ရာ ယခု (၅၃)ကြိမ်မြောက်အထိ တပ်ဖွဲ့ဝင်နှင့် မိသားစု စုစုပေါင်း ၁၈၇၄၈ ဦး လှူဒါန်းခဲ့ကြောင်း သိရသည်။ **မြင့်မောင်**



ထိုင်းနိုင်ငံသားများ ပါဝင်သည့်အဖွဲ့ မြဝတီ-မဲဆောက်ဝင် / ထွက်ဂိတ်မှ ဝင်ရောက်

မြဝတီ နိုဝင်ဘာ ၂၆
ထိုင်းနိုင်ငံသားဧည့်သည် Mr. Sane Poonpongအပါအဝင်အဖွဲ့ဝင် ၁၅ ဦးတို့သည် မော်တော်ယာဉ်နှစ်စီး၊ ဆိုင်ကယ် ၁၁ စီးဖြင့် မြန်မာနိုင်ငံအတွင်း လည်ပတ်ရန် မြဝတီ-မဲဆောက်ဝင်/ထွက်ဂိတ်မှ နိုဝင်ဘာ ၂၅ ရက်က ထိုင်းနိုင်ငံမှ မြဝတီသို့ဝင်ရောက်ခဲ့သည်။
အဆိုပါအဖွဲ့သည် မြဝတီ-တောင်ပုဂံ-ဟားခါး-တမူး-ဂန့်ဂေါ-မကွေး-ကျိုက်ထီးရိုး-မြဝတီခရီးစဉ်အတိုင်း လည်ပတ်ကြမည်ဖြစ်ပြီး ဒီဇင်ဘာ ၂ ရက်တွင် မြဝတီနယ်စပ်ဂိတ်မှတစ်ဆင့် ထိုင်းနိုင်ငံ မဲဆောက်မြို့သို့ ပြန်လည်ထွက်ခွာမည်ဖြစ်ကြောင်း သိရသည်။
ထိန်လင်းအောင် (ပြန်/ဆက်)



သဘာဝပတ်ဝန်းကျင်မပျက်သော သီးနှံစိုက်ပျိုးနည်းစနစ်သင်တန်းဖွင့်

ရွှေဘို နိုဝင်ဘာ ၂၆
စစ်ကိုင်းတိုင်းဒေသကြီး ရွှေဘိုမြို့တွင် ရာသီဥတုနှင့် လိုက်လျောညီထွေသည့် စပါးအစွမ်းဖွင့်စိုက်ပျိုးရေး(SRI) နည်းစနစ်နှင့် သဘာဝပတ်ဝန်းကျင်မပျက်ရေရှည်တည်တံ့သော သီးနှံစိုက်ပျိုးရေးနည်းစနစ်သင်တန်းကို ယနေ့ နံနက် ၉ နာရီက ရွှေဘိုခရိုင် စိုက်ပျိုးရေးဦးစီးမှူးရုံး အစည်းအဝေးခန်းမ၌ ကျင်းပသည်။
ရွှေဘိုခရိုင်စိုက်ပျိုးရေးဦးစီးမှူး ဦးသန်းထွန်းက ရွှေဘိုခရိုင်သည် မိုးဆောင်းနေသီးနှံစိုက်က ၂၅၈၉၀၀၀ ကျော်စိုက်ပျိုးထုတ်လုပ်နေသော ခရိုင်ဖြစ်ကြောင်း၊ မနှစ်ကစ၍ မိုးရွာသွန်းမှုနည်းပါးကာ သမန်းဆိပ်ရေလျှောင့်တမ်းအတွင်း ရေဝင်ရောက်မှုနည်းပါးခဲ့ပြီး ရေလိုလျှောင့်ပမာဏ အလွန်နည်းခဲ့ကြောင်း၊ ထို့ကြောင့် ရေလိုအပ်ချက်နည်းပြီး ကုန်ကျစရိတ်သက်သာကာ အမြတ်အစွန်းပိုမိုရရှိမည့်

ယခုနည်းပညာသင်တန်းကို ဖွင့်လှစ်ခြင်းဖြစ်ကြောင်း ပြောသည်။
သင်တန်းကို စိုက်ပျိုးရေးပညာရှင်၊ စိုက်ပျိုးရေးတက္ကသိုလ် (တွဲဖက်ပါမောက္ခ-ငြိမ်း) ဆရာကြီး ဦးသိန်းဆွက သင်ကြားပို့ချခဲ့ပြီး ခရိုင်၊ မြို့နယ်စိုက်ပျိုးရေးဝန်ထမ်းများနှင့် တောင်သူများ၊ လေ့လာသူများ စုစုပေါင်း ၂၅၀ ခန့် တက်ရောက်ခဲ့သည်။
အဆိုပါသင်တန်းနှင့်ပတ်သက်၍ ရွှေဘိုမြို့နယ်ဇီးကုန်းကျေးရွာနေ တောင်သူဦးရွှေမောင်က "(SRI)နည်းစနစ်စိုက်ပျိုးရေး မျိုးစေ့နှင့်ပျိုးခင်းပြုပြင်ခ၊ ကောက်စိုက်ခများသက်သာပြီး ရေလိုအပ်ချက်နည်းပါးကာ အမြတ်အစွန်းများ ပိုမိုရရှိနိုင်တယ်။ သီးနှံအရည်အသွေးလည်း ပိုမိုကောင်းမွန်လာမယ်ဆိုတာသိရလို့ တောင်သူများကိုယ်စား ကျေးဇူးတင်ရှိပါတယ်" ဟု ပြောသည်။
မိုးသောက်(ရွှေဘို)

**ဝက်သက်-ဂျိုက်သိုး ကာကွယ်ဆေး
နိုင်ငံတစ်ဝန်း အပို့ဆောင်ထိုးနှံပေး**

ဖရူဆို
ဖရူဆိုမြို့နယ် ကျန်းမာရေးဦးစီးဌာနက ဝက်သက်-ဂျိုက်သိုးကာကွယ်ဆေး အပို့ဆောင်ထိုးနှံခြင်းလုပ်ငန်း ၂၀၁၉ မြို့နယ်အဆင့်ဖွင့်ပွဲအခမ်းအနားကို နိုဝင်ဘာ ၂၆ ရက် နံနက် ၈ နာရီက မြို့နယ်ပြန်ကြားရေးနှင့် ပြည်သူ့ဆက်ဆံရေး ဦးစီးဌာန၌ ကျင်းပသည်။
မြို့နယ်ကျန်းမာရေးဦးစီးဌာနမှ ဒေါက်တာရဲလင်းစိုးက ဝက်သက်-ဂျိုက်သိုး ကာကွယ်ဆေးအပို့ဆောင်ထိုးနှံခြင်းလုပ်ငန်းအကြောင်းရှင်းလင်းပြီးညောင်ဇင် ရပ်ကွက်၊ ထီးတရဲရပ်ကွက်၊ ထီးကူးဆိုရပ်ကွက်ရှိ အသက်ကိုးလမှ ငါးနှစ် ခြောက်လ အရွယ်ရှိ ကလေး ၂၈ ဦးအား နံနက် ၈ နာရီမှ ညနေ ၄ နာရီအထိ ကာကွယ်ဆေး ထိုးနှံပေးကြောင်း သိရသည်။ **မိုးသူမြို့နယ်(ပြန်/ဆက်)**


ညောင်ရွှေ
အစုလိုက်ဝက်သက်-ဂျိုက်သိုးကာကွယ်ဆေး အပို့ဆောင်ထိုးနှံခြင်းကို နိုဝင်ဘာ ၂၆ ရက် နံနက် ၈ နာရီခွဲက ညောင်ရွှေမြို့ နန္ဒဝန်ရပ်ကွက် အုပ်ချုပ်ရေးမှူးရုံး၌ ကျင်းပသည်။
ညောင်ရွှေမြို့နယ်တွင် ကာကွယ်ဆေးထိုးစုရပ် ၂၁ ခုမှ ကလေး ၁၆၂ ဦးကို နိုဝင်ဘာ ၂၆ ရက် မှ ၂၈ ရက်ထိ ဝက်သက်-ဂျိုက်သိုးကာကွယ်ဆေးထိုးနှံ သွားမည်ဖြစ်ကြောင်း သိရသည်။ **နေမျိုးသူရိန်**

ကျိုက်မရော
နိုင်ငံတစ်ဝန်း ဝက်သက်-ဂျိုက်သိုး ကာကွယ်ဆေး အစုလိုက်ထိုးနှံခြင်း လုပ်ငန်း ၂၀၁၉ မြို့နယ်အဆင့်ဖွင့်ပွဲအခမ်းအနားကို နိုဝင်ဘာ ၂၆ ရက် နံနက် ၈ နာရီ က ကျိုက်မရောမြို့ အတ္တရံခန်းမ၌ ကျင်းပသည်။
ဝက်သက်-ဂျိုက်သိုး ကာကွယ်ဆေး လာရောက်ထိုးနှံကြသောကလေးများ အား ပြည်နယ်လွှတ်တော်ကိုယ်စားလှယ် ဒေါ်ခင်မျိုးမြင့်နှင့် တာဝန်ရှိသူများက အရပ်လက်ဆောင်များပေးအပ်ကာ ကာကွယ်ဆေးထိုးခြင်းလုပ်ငန်းကို စတင် ဆောင်ရွက်ခဲ့ကြသည်။ **ချိုမြတ်မြတ်ထွေး (ကျိုက်မရော)**

ညောင်လေးပင်
ပဲခူးတိုင်းဒေသကြီး ညောင်လေးပင်မြို့နယ်တွင် ဝက်သက်-ဂျိုက်သိုးကာကွယ် ဆေး အပို့ဆောင်ထိုးနှံခြင်းလုပ်ငန်း မြို့နယ်အဆင့် ဖွင့်ပွဲအခမ်းအနားကို နိုဝင်ဘာ ၂၆ ရက် နံနက် ၇ နာရီက ညောင်လေးပင်မြို့ ဟုတ်လင်ကွမ်အင်းခန်းမ၌ ကျင်းပသည်။
မြို့နယ် ပြည်သူ့ကျန်းမာရေးဦးစီးဌာနမှ ဒေါက်တာသောင်းဒန်ဦးက ဝက်သက်-ဂျိုက်သိုးကာကွယ်ဆေးအပို့ဆောင်ထိုးနှံခြင်းလုပ်ငန်းနှင့်ပတ်သက် ၍ ရှင်းလင်းပြောကြားပြီး ကျန်းမာရေးဝန်ထမ်းများက ကလေးငယ်များအား ဝက်သက်-ဂျိုက်သိုးကာကွယ်ဆေး ထိုးနှံပေးပြီး အမှတ်တရလက်ဆောင် ပစ္စည်းများ ပေးအပ်ကြသည်။ **သက်လွင် (ညောင်လေးပင်)**

ညောင်ဦး
ဝက်သက်-ဂျိုက်သိုးကာကွယ်ဆေး အပို့ဆောင်ထိုးနှံခြင်းလုပ်ငန်းဖွင့်ပွဲကို နိုဝင်ဘာ ၂၆ ရက် နံနက် ၈ နာရီက ညောင်ဦးမြို့နယ် မိခင်နှင့် ကလေးကျန်းမာရေးစောင့် ရှောက်မှုအသင်းရုံး၌ ကျင်းပသည်။
အသက်ကိုးလမှ ငါးနှစ်အထိ ကလေးများအား အခမဲ့ကာကွယ်ဆေးများ ထိုးနှံပေးရာ တိုင်းဒေသကြီးလွှတ်တော်ကိုယ်စားလှယ်များဖြစ်သည့် ဦးဝင်းမြင့် နှင့် ဦးမြင့်စိန်၊ ညောင်ဦးခရိုင်ပြည်သူ့ကျန်းမာရေးဦးစီးဌာနမှ ဒေါက်တာရွှေဇင် ထိုက်နှင့် ဆရာ၊ ဆရာမများ တာဝန်ရှိသူများက အားပေးကြည့်ရှုကြပြီး ကလေး များအား ကစားစရာအရပ်များ လက်ဆောင်ပေးအပ်ခဲ့ကြောင်း သိရသည်။ **လှိုင်ဝင်းလေး**

ရန်ကုန်
ဝက်သက်-ဂျိုက်သိုးကာကွယ်ဆေး အပို့ဆောင်ထိုးနှံခြင်းကို မြန်မာတစ်နိုင်ငံ လုံးတွင် အသက်ကိုးလမှ ငါးနှစ်ခွဲကလေးများအား ထိုးနှံပေးလျက်ရှိရာ ကျောက်တန်းမြို့နယ် တံတားမြို့ ကျန်းမာရေးဌာနတွင် နိုဝင်ဘာ ၂၆ ရက်က စတင်ထိုးနှံပေးခဲ့ကြောင်း သိရသည်။ **အောင်ဆွေ(ရွှေတံတား)**



ရန်ကုန်တိုင်းဒေသကြီးတွင် ဝက်သက်-ဂျိုက်သိုးကာကွယ်ဆေးအပို့ဆောင်ထိုးနှံပေး



ရန်ကုန် နိုဝင်ဘာ ၂၆
၂၀၁၉ ခုနှစ် နိုင်ငံတစ်ဝန်း ဝက်သက်-ဂျိုက်သိုး ကာကွယ်ဆေး အပို့ဆောင်ထိုးနှံခြင်းလုပ်ငန်း တိုင်းဒေသကြီးအဆင့် ဖွင့်ပွဲအခမ်းအနားကို နိုဝင်ဘာ ၂၆ ရက် နံနက်ပိုင်းက ရန်ကုန်တိုင်းဒေသကြီး ကျန်းမာရေးဦးစီးဌာန၌ ကျင်းပသည်။
တိုင်းဒေသကြီး လူမှုရေးဝန်ကြီး ဦးနိုင်ငံလင်း၊
အမျိုးသားအဆင့် ကာကွယ်ဆေးထိုးလုပ်ငန်း ဆိုင်ရာနည်းပညာအကြံပေးအဖွဲ့ (Nitag) ဒုတိယ ဥက္ကဋ္ဌနှင့် တိုင်းဒေသကြီး ပြည်သူ့ကျန်းမာရေး ဦးစီးဌာန ညွှန်ကြားရေးမှူးတို့က ဖဲကြိုးဖြတ်ဖွင့်လှစ် ပေးပြီး ကလေးများအား ကာကွယ်ဆေးထိုးနှံနေမှု များကို ကြည့်ရှုအားပေးသည်။
"အမျိုးသားကာကွယ်ဆေးထိုးစီမံချက်မှာ အသက်

ကိုးလမှတစ်ကြိမ်၊ နှစ်နှစ်ခွဲမှာတစ်ကြိမ် ဝက်သက်-ဂျိုက်သိုးကာကွယ်ဆေး ပုံမှန်ထိုးပေးပါတယ်။ ဒါကတော့ အပို့ဆောင်ထိုးနှံခြင်းဖြစ်ပါတယ်" ဟု အမျိုးသားအဆင့်ကာကွယ်ဆေးထိုးခြင်းလုပ်ငန်း ဆိုင်ရာ နည်းပညာအကြံပေးအဖွဲ့ ဒုတိယဥက္ကဋ္ဌ ဒေါက်တာစောဝင်းက ပြောကြားသည်။
အသက်ကိုးလမှအသက်ငါးနှစ်ခွဲရှိ ကလေးတိုင်း ကို ဝက်သက်-ဂျိုက်သိုးကာကွယ်ဆေး အပို့ဆောင် ထိုးနှံခြင်းပေးရန်လိုအပ်ကြောင်း၊ ယင်းကာကွယ် ဆေးကို နိုင်ငံတော်အနေဖြင့် အခမဲ့ထိုးပေးခြင်းဖြစ် ကြောင်း၊ ယခုအခါ နိုင်ငံတော်က ကာကွယ်ဆေး ၁၁ မျိုးကို အခမဲ့ထိုးပေးလျက်ရှိကြောင်း သိရသည်။
ဝက်သက်ရောဂါသည် အလွန်ကူးစက်လွယ် ကြောင်း၊ ကာကွယ်ဆေးထိုးနှံထားခြင်းမရှိသော ကလေးများအနေဖြင့် အသက်အန္တရာယ်လည်းရှိ ကြောင်း၊ ဂျိုက်သိုးရောဂါသည်လည်း ကာကွယ် ဆေးထိုးနှံထားခြင်းမရှိပါက နောက်ဆက်တွဲရောဂါ များဖြစ်ပွားနိုင်ပြီး အထူးသဖြင့် ကိုယ်ဝန်ဆောင် မိခင်များတွင်ဖြစ်ပွားပါက ကလေးမှာ ကိုယ်အင်္ဂါ ချွတ်ယွင်းမှုများဖြစ်နိုင်ကြောင်း သိရသည်။
မြင့်မောင်စိုး

World AIDS Day အထိမ်းအမှတ် လမ်းလျှောက်ပွဲနှင့် ကျန်းမာရေးပြည်သူ့စကားပိုင်းကျင်းပမည်

ရန်ကုန် နိုဝင်ဘာ ၂၆
ဒီဇင်ဘာ ၁ ရက်တွင် ကျရောက်မည့် ကမ္ဘာ့အေအိုင်ဒီအက်စ်နေ့ (World AIDS Day) အထိမ်းအမှတ်ပွဲကို ရန်ကုန်မြို့ မင်္ဂလာတောင်ညွန့်မြို့နယ် ကန်ရိပ်သာလမ်းနှင့် သိမ်ဖြူလမ်းထောင့်ရှိ မြန်မာနိုင်ငံဆရာဝန်အသင်း(ဗဟို) တွင် လူထုလမ်းလျှောက်ပွဲနှင့် ကျန်းမာရေးပြည်သူ့စကားပိုင်းကို ဒီဇင်ဘာ ၁ ရက် နံနက် ၆ နာရီတွင် ကျင်းပမည်ဖြစ်ကြောင်း သိရသည်။
လူထုလမ်းလျှောက်ပွဲကို မြန်မာနိုင်ငံဆရာဝန်အသင်းရုံးရှေ့မှ ကန်တော်ကြီး တစ်ပတ် လမ်းလျှောက်မည်ဖြစ်ပြီး မြန်မာနိုင်ငံဆရာဝန်အသင်း(ဗဟို)ရုံးတွင် ကျန်းမာရေးပြည်သူ့စကားပိုင်း ကျင်းပသွားမည်ဖြစ်သည်။
HIV/AIDS ရောဂါဖြစ်ပွားနေဆဲဖြစ်ရာရောဂါဝေဒနာရှင်သာမက မိသားစုလိုက် အခက်အခဲများစွာရှိသောကြောင့် ထိရောက်သောကုသမှုများရှိနေပြီဖြစ်၍ သက်ဆိုင်ရာဆေးရုံကြီးများတွင် အခမဲ့ဆေးဝါးများကို ပေးဝေလျက်ရှိကြောင်း သိရသည်။
AIDS ရောဂါဝေဒနာရှင်များကို မိသားစုနှင့် ပတ်ဝန်းကျင်မှပစ်ပယ်ခြင်း မပြုဘဲ ဖေးမကူညီရန် အသိပညာပေးဆောင်ရွက်ခြင်း၊ လူငယ်များကို ပညာပေး



အစီအစဉ်များ ဆောင်ရွက်ခြင်း၊ ဆေးပညာရှင်များစုပေါင်း၍ ကောင်းမွန် ထိရောက်သော ဆေးကုသမှုရရှိရန်ဆွေးနွေးပွဲများကျင်းပခြင်း၊ မူးယစ်ဆေးဝါးမှ ရောဂါရရှိနိုင်၍ AIDS ရောဂါတိုက်ဖျက်ရေးတွင် မူးယစ်ဆေးဝါးတိုက်ဖျက်ရေး အတွက် မြန်မာနိုင်ငံဆရာဝန်အသင်းမှ အကောင်အထည်ဖော်ဆောင်ရွက် လျက်ရှိသည်။
သန်းထိုက်

ပဲခူးမြို့နှင့် လှိုင်ဘွဲ့မြို့နယ်တို့၌ အမျိုးသမီးများအပေါ်အကြမ်းဖက်မှုပျောက်ရေး ၁၆ ရက်တာလှုပ်ရှားမှုအခမ်းအနား ကျင်းပ

ပဲခူး
ပဲခူးတိုင်းဒေသကြီး အမျိုးသမီးကော်မတီက ဦးဆောင်၍ ပဲခူးမြို့ မြို့တော်ခန်းမတွင် နိုဝင်ဘာ ၂၅ ရက် နံနက် ၁၀ နာရီခွဲက အမျိုးသမီးများအပေါ်အကြမ်းဖက်မှု ပျောက်ရေး ၁၆ ရက်တာလှုပ်ရှားမှုအခမ်းအနား ကျင်းပသည်။
ပဲခူးတိုင်းဒေသကြီး အမျိုးသမီးကော်မတီဥက္ကဋ္ဌ ကရင်တိုင်းရင်းသားလူမျိုးရေးရာဝန်ကြီး ဒေါ်နော် ပွယ်စေးက အမျိုးသမီးများအပေါ် လိင်ပိုင်းဆိုင်ရာ အကြမ်းဖက်မှုများသာမက ရုပ်ပိုင်းဆိုင်ရာ၊ စိတ်ပိုင်း ဆိုင်ရာ အကြမ်းဖက်မှုများလည်း တားဆီး ကာကွယ်ရန်အတွက် ပြည်သူ့လူထု၏အမြင်နှင့် အတွေးအခေါ်များကို ပြောင်းလဲရန် လိုအပ် ကြောင်း၊ ရုပ်ရွာလူထု အသိပညာပေးမှုများကို တိုင်း ဒေသကြီးအဆင့် အမျိုးသမီးကော်မတီနှင့်အတူ အရပ်ဘက်လူမှုအဖွဲ့အစည်းများပြည်တွင်းပြည်ပ လူမှုရေးအသင်းအဖွဲ့များနှင့် ပူးပေါင်းပြီး အရှိန် အဟုန်တိုးမြှင့် ဆောင်ရွက်သွားကြရမည်ဖြစ် ကြောင်းပြောကြားပြီး အမျိုးသမီးများအပေါ် အကြမ်းဖက်မှုပျောက်ရေး လုပ်ငန်းများနှင့် ပတ်သက်၍ စီဒီယိုဖြင့် ပြသသည်။
ထို့နောက် ပဲခူးတိုင်းဒေသကြီး အမျိုးသမီး ကော်မတီအတွင်းရေးမှူး တိုင်းဒေသကြီး လူမှု ဝန်ထမ်းဦးစီးဌာန ညွှန်ကြားရေးမှူး ဒေါ်မြင့်မြင့်

ကျင့်က အမျိုးသမီးများအပေါ် အကြမ်းဖက်မှု ပျောက်ရေး လုပ်ငန်းဆောင်ရွက်ချက်များနှင့် ပတ်သက်၍ ရှင်းလင်းတင်ပြပြီး ပဲခူးတိုင်းဒေသကြီး အမျိုးသမီးရေးရာအဖွဲ့ဝင် ဒေါ်ဖွေးဖွေးသဲက အမျိုး သမီးများအကြမ်းဖက်ခံရမှုနှင့်ပတ်သက်၍လည်း ကောင်း၊ မြန်မာနိုင်ငံအမျိုးသမီးများနှင့် ကလေး သူငယ်များ ဘဝမြှင့်တင်ရေးအသင်း(ပဲခူးတိုင်းဒေသ ကြီး)ဥက္ကဋ္ဌ ဒေါ်ခင်ဝတ်ရည်က လုံခြုံစိတ်ချဘဝများ အမျိုးသမီးများနှင့် ကလေးသူငယ်များရစေသော ခေါင်းစဉ်ဖြင့်လည်းကောင်း၊ ပဲခူးတိုင်းဒေသကြီး ရင်ခွင်မဲ့ကလေးငယ်များလျှော့ကျရေးနှင့် ကာကွယ် စောင့်ရှောက်ရေးအသင်းဖြစ်မြောက်ရေးကော်မတီ ဥက္ကဋ္ဌ ဒေါ်မြင့်သန်းဌေးကလည်းကောင်း ဟောပြော ဆွေးနွေးကြကြောင်း သိရသည်။ **တင်စိုး(ပဲခူး) လှိုင်ဘွဲ့**
ကရင်ပြည်နယ် လှိုင်ဘွဲ့မြို့နယ်တွင် အပြည်ပြည် ဆိုင်ရာအမျိုးသမီးများအပေါ် အကြမ်းဖက်မှု ပျောက်ရေး ၁၆ ရက်တာ လှုပ်ရှားမှုအထိမ်းအမှတ် အခမ်းအနားကို ယနေ့နံနက် ၁၀ နာရီက မြို့နယ် အထွေထွေအုပ်ချုပ်ရေးဦးစီးဌာန အစည်းအဝေး ခန်းမ၌ ကျင်းပသည်။
အခမ်းအနားတွင် လှိုင်ဘွဲ့မြို့နယ် ဒုတိယမြို့နယ် အုပ်ချုပ်ရေးမှူး ဦးဇော်ဇော်ဦးက အဖွင့်အမှာစကား ပြောကြားပြီး အမျိုးသမီးများ အကြမ်းဖက်မှု

ပျောက်ရေး ၁၆ ရက်တာလှုပ်ရှားမှု ဖြစ်ပေါ်လာပုံ သမိုင်းကြောင်းနှင့် ရည်ရွယ်ချက်များအား CDD၊ Team Leader ဒေါ်နန်းနန်းအောင်က ရှင်းလင်းတင်ပြ သည်။ တရားလွှတ်တော်ရှေ့နေ ဒေါ်နော်လှမျိုးက အမျိုးသမီးများနှင့်ပတ်သက်၍ ကာကွယ်ပေးထား သော ဥပဒေများအား ရှင်းလင်းဆွေးနွေးသည်။
ဆက်လက်၍ တက်ရောက်လာကြသူများအား အမျိုးသမီးများ အကြမ်းဖက်မှုပျောက်ရေး ၁၆ ရက်တာ လှုပ်ရှားမှုနှင့်ပတ်သက်၍ မေးခွန်းများ မေးမြန်းကာ ဆုလက်ဆောင်များ ပေးအပ်သည်။ ထို့နောက် မြို့နယ်ကျေးလက်ဒေသဖွံ့ဖြိုးတိုးတက် ရေးဦးစီးဌာန မြို့နယ်ဦးစီးမှူး ဦးစောအောင်မျိုးမြင့် က ကျေးဇူးတင်စကား ပြန်လည်ပြောကြား သည်။
အဆိုပါ အပြည်ပြည်ဆိုင်ရာအမျိုးသမီးများ အပေါ် အကြမ်းဖက်မှုပျောက်ရေး ၁၆ ရက်တာ လှုပ်ရှားမှု အထိမ်းအမှတ်အခမ်းအနားကို တစ်ကမ္ဘာ လုံးအတိုင်းအတာဖြင့် ဆောင်ရွက်သော လှုံ့ဆော် စည်းရုံးသည့် လှုပ်ရှားမှုကြီးတစ်ခုဖြစ်ပြီး "မုဒိမ်းမှု များ တားဆီးဖို့၊ မုဒိမ်းမှုများ ပပျောက်ဖို့ အားလုံး ပူးပေါင်းဆောင်ရွက်ကြပါစို့" ဆောင်ပုဒ်ဖြင့် နိုဝင်ဘာ ၂၅ ရက်မှ ဒီဇင်ဘာ ၁၀ ရက်အထိ ကျင်းပသွားကြမည် ဖြစ်ကြောင်း သိရသည်။
ခင်စန်းမြင့်(ပြန်/ဆက်)

နမူရေအားလျှပ်စစ်စီမံကိန်းနှင့်ပတ်သက်၍ ဒေသခံများနှင့် တွေ့ဆုံဆွေးနွေး

သီပေါ နိုဝင်ဘာ ၂၆
ရှမ်းပြည်နယ်သီပေါမြို့နယ်တွင်အကောင်အထည်ဖော် တည်ဆောက်မည့် နမူရေအားလျှပ်စစ်စီမံကိန်း လုပ်ငန်းဆိုင်ရာ ရှင်းလင်းပွဲကို နိုဝင်ဘာ ၂၄ ရက် နံနက် ၉ နာရီက သီပေါမြို့နယ် ဆိုင်းလိုင်ကျေးရွာ ဘုန်းတော်ကြီးကျောင်းတွင် ကျင်းပသည်။

ပြည်နယ် လျှပ်စစ်စွမ်းအင်နှင့် စက်မှုဝန်ကြီး ဦးစိုးရှန်းတစ်လှဲက နမူရေအားလျှပ်စစ်စီမံကိန်းကို ဒေသဖွံ့ဖြိုးရေးအတွက် အထောက်အကူပြုစေရန် ရည်ရွယ်ဆောင်ရွက်ခြင်းဖြစ်ကြောင်း၊ ဒေသအတွက်

ထိခိုက်နစ်နာမှု မရှိစေရေး အသေးစိတ်ဆန်းစစ် လေ့လာပြီးမှ ဆောင်ရွက်သွားမည်ဖြစ်ကြောင်း ပြောကြားသည်။

ထို့နောက် ပြည်နယ် လျှပ်စစ်အင်ဂျင်နီယာ ဦးသိန်းထွန်းနှင့် Uni Energy Co.,Ltd မှ ဒါရိုက်တာ ဦးသန်းဝင်းစိုးတို့က နမူရေအားလျှပ်စစ်စီမံကိန်း နှင့်စပ်လျဉ်း၍ ဆောင်ရွက်သွားမည့် လုပ်ငန်းစဉ် အဆင့်ဆင့်ကို ရှင်းလင်းတင်ပြ ဆွေးနွေးခဲ့ကြပြီး ဒေသခံပြည်သူများက သိရှိလိုသည်များကို မေးမြန်း ဆွေးနွေးရာ ပြည်နယ်ဝန်ကြီးနှင့် တာဝန်ရှိသူများက

ပြန်လည်ဖြေကြားခဲ့သည်။

ယင်းနောက်ပြည်နယ်ဝန်ကြီးနှင့်အဖွဲ့သည် နမူရေ အားလျှပ်စစ်စီမံကိန်းတည်ဆောက်ရန် လျာထား သည့် နမူရေချောင်းသို့ သွားရောက်၍ ကွင်းဆင်း ကြည့်ရှုခဲ့သည်။

အဆိုပါစီမံကိန်းကို သီပေါမြို့နယ် နမူရေချောင်း ပေါ်တွင် တည်ဆောက်မည်ဖြစ်ပြီး စက်တပ်ဆင် အင်အား ၂၅ မဂ္ဂါဝပ်ရှိသည့်အသေးစားရေအားလျှပ်စစ် စီမံကိန်းဖြစ်ကြောင်း သိရသည်။

နိုင်ထွန်း(TGI)

သတင်းစုံကဏ္ဍ

အဂ္ဂမဟာသဒ္ဓမ္မဇောတိကဓဇ ဘွဲ့တံဆိပ်တော်ရရှိသည့် ရေရှင်ကျေးရွာ ဆရာတော်အား ချီးကျူးပူဇော်

ကျောက်ထူ။ ။ အဂ္ဂမဟာသဒ္ဓမ္မဇောတိကဓဇ ဘွဲ့တံဆိပ်တော်ရရှိသည့် ဂန့်ဂေါရိုင် ဆောမြို့နယ် ကျောက်ထူမြို့ဒေသ ရေရှင်ရွာကျောင်းဆရာတော် ဘဒ္ဒန္တသုဇနအား ချီးကျူးပူဇော် ဂုဏ်ပြုပွဲကို နိုဝင်ဘာ ၂၄ ရက် နံနက် ၇ နာရီခွဲ က ရေရှင်ရွာ မနောပူရီမဏိရတနာပိယာရ ကျောင်းတိုက်၌ ကျင်းပသည်။

ဂန့်ဂေါရိုင် သာသနာရေးဦးစီးဌာနမှူး ဦးမြင့်မော်က ဘဒ္ဒန္တသုဇန အရှင် သူမြတ်၏ ထေရုပ္ပတ္တိကိုဖတ်ကြားသည်။ ပူဇော်ပွဲသို့ ကျောက်ထူမြို့ အုပ်ချုပ် ရေးမှူး ဦးဇော်ဌေးဦးနှင့် ဒါယကာ၊ ဒါယိကာမများ တက်ရောက်ကြကြောင်း သိရသည်။

စိန်ကျော်

စာရေးဆရာကြီးမင်းယုဝေ စာကြည့်တိုက်ဖွံ့ဖြိုးရေးလှူဒါန်း

ပုသိမ်။ ။ ပုသိမ်ခရိုင် သာပေါင်းမြို့နယ် ငှက်ပျောတောကျေးရွာ သာသာနာ ဝေပုလ္လခဲတော်မှီကျောင်းတိုက်ဆရာတော်ဘဒ္ဒန္တကုန္ဒက (မဟာသဒ္ဓမ္မဇောတိက ဓဇ)ထံသို့ အမျိုးသားစာပေတစ်သက်တာဆရာ စာရေးဆရာကြီးမင်းယုဝေနှင့် သမီး စာရေးဆရာမ ဒေါက်တာခင်ရီဝင်း(ပါမောက္ခ-ငြိမ်း) မိသားစုက နိုဝင်ဘာ ၂၄ ရက် နံနက် ၉ နာရီက စာဖတ်ပိုင်းနှင့် စာကြည့်တိုက်ဖွံ့ဖြိုးရေးအတွက် မြတ်မင်္ဂလာ၊ မင်္ဂလာမောင်မယ်နှင့် သုတ/ရသ စာအုပ် ၁၅၀၀ နှင့် အလှူငွေ ကျပ်ငါးသိန်း လှူဒါန်းခဲ့ကြောင်း သိရသည်။

ပုသိမ်လှကြည်

နာနတ်စိုက်တောင်သူများအား နည်းပညာဖြန့်ဖြူး

သီပေါ။ ။ ရှမ်းပြည်နယ်(မြောက်ပိုင်း) သီပေါမြို့နယ်သည် နာနတ်သီးကို အများဆုံးစိုက်ပျိုးသော ဒေသဖြစ်သဖြင့် အန္တရာယ်ကင်းရှင်းပြီး အာဟာရပြည့်ဝ ရေး အတွက် စိုက်ပျိုးရေးဆိုင်ရာ အလေ့အကျင့်ကောင်းများကို စိုက်ပျိုးရေး ဦးစီးဌာန ကျောက်မဲခရိုင်ဦးစီးမှူး ဦးမောင်မောင်အေးဦး ဦးဆောင်သော အဖွဲ့နှင့် သီပေါမြို့နယ် စိုက်ပျိုးရေးဦးစီးမှူးဦးမိုးကျော်စွာဝင်းနှင့် အဖွဲ့က နိုဝင်ဘာ ၂၅ ရက်တွင် ကျေးရွာအရောက် တောင်သူများအား နည်းပညာပေး ဆောင်ရွက်လျက်ရှိသည်။ နှစ်စဉ် နာနတ်စိုက်ဧက တိုးချဲ့စိုက်ပျိုးလျက်ရှိရာ ယခုနှစ်တွင် စိုက်ဧက ၂၂၃၈ ဧကရှိကြောင်း သိရသည်။

စိုင်း(သီပေါ)

ရိတ်သိမ်းခြွေလှေ့စက်များဖြင့် မိုးစပါးရိတ်သိမ်း

ဂန့်ဂေါရိုင်။ ။ ဂန့်ဂေါရိုင်မြို့နယ်အတွင်း မိုးစပါးများကို ရိတ်သိမ်းခြွေလှေ့စက်များ အသုံးပြု၍ ရိတ်သိမ်းမှုပုံများလာကြောင်းသိရသည်။

"ရိတ်သိမ်းခြွေလှေ့စက်နဲ့ဆိုတစ်နေ့ ၁၀ ဧကလောက် ရိတ်သိမ်းခြွေလှေ့လို့ ပြီးပါတယ်။ အလုပ်ရှုပ်လည်းသက်သာ၊ မြန်မြန်လည်းပြီး အလေအလွင့်နည်း ပြီး အထွက်လည်းပိုတော့ ခုဆို ရိတ်သိမ်းခြွေလှေ့စက်နဲ့ ရိတ်တဲ့သူတွေပိုများ လာပါတယ်" ဟု တောင်ပြင်ကျေးရွာမှ တောင်သူဦးတင်သောင်းက ပြောကြား သည်။

ကျော်သန်းဆွေ

ကျေးကျော်ဈေးသည်များ နေရာချထားပေး

ရန်ကုန်။ ။ ရန်ကုန်အရှေ့ပိုင်းခရိုင် ဒဂုံမြို့သစ်(ဆိပ်ကမ်း)မြို့နယ် အမှတ်(၉၄) ရပ်ကွက် (ယုဇနဥယျာဉ်မြို့တော်)ကွဲကော်လမ်းမကြီးလမ်းဘေး ဝ/ယာတွင် ရောင်းချနေသည့် ကျေးကျော်ဈေးဆိုင်တန်းများအား ယုဇနဈေးသစ်ကြီးတွင် နေရာချထားပေးရန် သက်ဆိုင်ရာတာဝန်ရှိသူများက စာရင်းကောက်ယူပြီး သောဈေးသည်များအား မဲနှိုက်နေရာချထားပေးခြင်းကို နိုဝင်ဘာ ၂၅ ရက် နံနက် ၁၁ နာရီက ယုဇနဈေးသစ်ကြီးအတွင်းကျင်းပသည်။

ကျေးကျော်ရောင်းချနေသည့်နေရာမှ ဖျက်သိမ်းပြောင်းရွှေ့ခြင်းမရှိသည့် ဆိုင်ခန်းကျေးကျော်ဈေးသည်များကို ဒီဇင်ဘာ ၁၆ ရက်မှစ၍ အရေးယူဆောင် ရွက်သွားမည်ဖြစ်ကြောင်း သိရသည်။

ကိုကြီးစိုး(ဆိပ်ကမ်း)

မိတ္ထီလာ ကျောက်အိုးရွာ သံကူကွန်ကရစ်ချောင်းကူး တံတားသစ်ဖွင့်ပွဲ ကျင်းပ

မိတ္ထီလာ နိုဝင်ဘာ ၂၆
မိတ္ထီလာမြို့နယ် ရေဝေကျေးရွာအုပ်စု ကျောက်အိုးကျေးရွာတွင်သံကူကွန် ကရစ်ချောင်းကူးတံတားသစ်ဖွင့်ပွဲ အခမ်းအနားကို နိုဝင်ဘာ ၂၅ ရက် နံနက် ၉ နာရီက ကျင်းပသည်။

အဆိုပါ ကျောက်အိုးကျေးရွာသံကူ ကွန်ကရစ်တံတားသစ်မှာအလျား ပေ ၄၀၊ အကျယ် ၁၈ ပေ၊ အမြင့် ၁၂ ပေ ရှိပြီး ၎င်းကျေးရွာမှ ပြည်ပရောက် ကျေးရွာဒေသခံများ၊ ကျေးရွာသူကျေးရွာ သားများနှင့် အက်ရှင်အေဒီမြန်မာ (မိတ္ထီလာ) တို့ပူးပေါင်း၍ ငွေကျပ် ၇၈ သိန်း အကူကုန်ကျဆောင်လုပ်ခဲ့ခြင်း ဖြစ်ကြောင်း သိရသည်။

ချမ်းသာ (မိတ္ထီလာ)

မြန်မာဖူဆယ်လိဂ်(၂၀၁၉-၂၀၂၀)ပြိုင်ပွဲ ကျင်းပမည်

ရန်ကုန် နိုဝင်ဘာ ၂၆
မြန်မာနိုင်ငံဘောလုံးအဖွဲ့ချုပ်ကကြီးမှူး၍ မြန်မာဖူဆယ် လိဂ် (၂၀၁၉-၂၀၂၀) (MFF Myanmar Fustal League 2019-2020) ပြိုင်ပွဲကို လာမည့် နိုဝင်ဘာ ၂၇ ရက်တွင် လှိုင်မြို့နယ်ရှိ အမျိုးသားအားကစားရုံအမှတ်(၂)၌ ကျင်းပသွားမည်ဖြစ်ကြောင်း နိုဝင်ဘာ ၂၅ ရက် မွန်းလွဲပိုင်း က သုဝဏ္ဏဘောလုံးကွင်း သတင်းစာရှင်းလင်းပွဲခန်းမ၌ ပြုလုပ်သည့် စာနယ်ဇင်းရှင်းလင်းပွဲမှ သိရသည်။

"ဒီပြိုင်ပွဲကနေတစ်ဆင့် လူငယ်မျိုးဆက်သစ် ဖူဆယ် ကစားသမားတွေ ပေါ်ထွက်လာဖို့မျှော်လင့်ပါတယ်။ ပဏာမ

ကစားသမားရွေးချယ်ရေးအဖွဲ့ကို စနစ်တကျဖွဲ့စည်းထားပြီး ပြိုင်ပွဲတစ်လျှောက် အလားအလာရှိတဲ့ကစားသမားတွေကို သေချာစောင့်ကြည့်ရွေးချယ်သွားမှာဖြစ်ပါတယ်" ဟု မြန်မာနိုင်ငံဘောလုံးအဖွဲ့ချုပ် အလုပ်အမှုဆောင်အဖွဲ့ဝင် ဖူဆယ်နှင့် သဲသောင်ပြင်ကော်မတီဥက္ကဋ္ဌ ဦးကြည်မင်းသိန်း က ပြောသည်။

အဆိုပါဖူဆယ်လိဂ်ပြိုင်ပွဲသို့ အသင်း ၁၂ သင်းပါဝင် ယှဉ်ပြိုင်သွားမည်ဖြစ်ပြီး အပတ်စဉ် ဗုဒ္ဓဟူးနေ့နှင့် စနေနေ့ တို့တွင် နံနက် ၈ နာရီမှ ညနေ ၅ နာရီအထိ အသင်းခြောက် သင်းစီ ယှဉ်ပြိုင်သွားမည်ဖြစ်သည်။

ကိုထက်



တောင်ငူမြို့နယ်၌ ကျေးရွာလျှပ်စစ် မီးဖွင့်ပွဲ ကျင်းပ

တောင်ငူ နိုဝင်ဘာ ၂၆
ပဲခူးတိုင်းဒေသကြီး တောင်ငူမြို့နယ် မြင်းစားခွက်ကျေးရွာ၌ ကျေးရွာလျှပ်စစ်မီးလင်းရေး ဖွင့်ပွဲအခမ်းအနားကို နိုဝင်ဘာ ၂၄ ရက် နံနက်ပိုင်းကျင်းပသည်။

တောင်ငူမြို့နယ်တွင် ယခုလျှပ်စစ်မီးရရှိသည့် မြင်းစားခွက်ကျေးရွာသည် ပထမဦး ဆုံးဖြစ်ပြီး ကျန်ကျေးရွာများကိုလည်း အလားတူပြည်သူနှင့် အစိုးရပေါင်းအားဖြင့် လျှပ်စစ်မီးရရှိနိုင်ရေးအတွက် ဆက်လက် စုပေါင်းဆောင်ရွက်သွားမည်ဖြစ်ကြောင်း သိရသည်။

ကျော်လှ(တောင်ငူ)

ကျောင်းဆောင်သစ်နှင့် စာကြည့်တိုက် လွှဲပြောင်းပေးအပ်

ရန်ကုန် နိုဝင်ဘာ ၂၆
ရန်ကုန်တိုင်းဒေသကြီး သုံးခွမြို့နယ် အစန်းတောစွန်းကျေးရွာ အ.လ.က ရှေ့၌ နှစ်ထပ်ကျောင်းဆောင်သစ်နှင့် ကျောင်းစာကြည့်တိုက် လွှဲပြောင်း ပေးအပ်ပွဲကို နိုဝင်ဘာ ၂၅ ရက် နံနက် ၉ နာရီက ကျင်းပသည်။

ကျောင်းဆောင်သစ်သည် အလျား ပေ ၉၀၊ အနံ ပေ ၃၀၊ အာရ်စီနှစ်ထပ်နှင့် ကျောင်းစာကြည့်တိုက်သည် အလျား ပေ ၃၀၊ အနံ ပေ ၃၀ တစ်ထပ်ဖြစ်ပြီး ကျောင်းခြံစည်းရိုး ကာရံခြင်းနှင့် ကျောင်းတွင်း ကွန်ကရစ်ခင်းခြင်း လှုပ်ငန်း များအတွက် စုစုပေါင်း တန်ဖိုးငွေကျပ် ၁၇၅၀၈၀၀၀ ကို နိုင်ငံတော်ပရိယတ္တိ သာသနာ့တက္ကသိုလ် (ရန်ကုန်) မဟာ သိမ်တော်ကြီး ပရိယတ္တိစာသင်တိုက် ၏ ဦးစီးပဓာနနာယက ဆရာတော် ဒေါက်တာ ဘဒ္ဒန္တကုမာရကဆောက် လုပ်လှူဒါန်းခြင်းဖြစ်ပြီး ပညာရေးဌာန သို့ လွှဲပြောင်းပေးအပ်ခြင်းဖြစ်ကြောင်း သိရသည်။

ကိုကျော်(သုံးခွ)

ကျေးလက်ဒေသဖွံ့ဖြိုးရေး ခေါင်းစဉ်ဖြင့် ပြည်သူ့စကားပိုင်းကျင်းပ

တပ်ကုန်း နိုဝင်ဘာ ၂၆
မြို့နယ်ပြန်ကြားရေးနှင့်ပြည်သူ့ဆက် ဆံရေးဦးစီးဌာနနှင့် မြို့နယ်အဆင့်ဌာန ဆိုင်ရာများ ပူးပေါင်း၍ "ကျေးလက် ဒေသဖွံ့ဖြိုးရေး"ခေါင်းစဉ်ဖြင့်ပြည်သူ့ စကားပိုင်းကို နိုဝင်ဘာ ၂၄ ရက် မွန်းလွဲ ၁ နာရီတွင်တပ်ကုန်းမြို့နယ်ကျောင်းရွာ ကျေးရွာ အခြေခံပညာအလယ်တန်း ကျောင်းတွင် ကျင်းပသည်။

အမျိုးသားလွှတ်တော်ကိုယ်စားလှယ် ဦးအောင်ကြည်ညွန့်က မိတ်ဆက် စကားပြောကြားပြီး တပ်ကုန်းမြို့နယ် ပြည်သူ့လွှတ်တော်ကိုယ်စားလှယ် ဦးကျော်တင်၊ မြို့နယ်လူဝင်မှုကြီးကြပ် ရေးနှင့်ပြည်သူ့အင်အားဆိုင်ရာဦးစီး ဌာန လက်ထောက်ညွှန်ကြားရေးမှူး



ဦးဝင်းမြင့်၊ မြို့နယ်စိုက်ပျိုးရေးဦးစီး ဌာန ဒုတိယဦးစီးမှူးဦးရွှေကို၊ မြို့နယ် ကျေးလက်လမ်းဦးစီးဌာနဦးစီးအရာရှိ ဒေါ်အေးအေးသွယ်၊ အမှတ်(၈)ယာဉ် ထိန်းတပ်ဖွဲ့စုမှ ရဲအုပ်ဇင်အောင်လင်း တို့က ဦးဆောင်ဆွေးနွေးပြီး တက်

တင်စိုးလွင်(ပြန်/ဆက်)



စစ်ကြည်(စလင်း)

ပြည်သူ့လွှတ်တော် လျှပ်စစ်နှင့် စွမ်းအင်ဖွံ့ဖြိုးတိုးတက်ရေးကော်မတီသည် ပြည်သူ့လွှတ်တော်က ဖွဲ့စည်းထားသော ရငွေ သုံးငွေများ စိစစ်ရေးပူးပေါင်းအဖွဲ့ (၁၃) အဖြစ် လျှပ်စစ်နှင့်စွမ်းအင်ဝန်ကြီးဌာန၏ စီမံကိန်းလုပ်ငန်းများနှင့် ရငွေ သုံးငွေကိစ္စရပ်များကို စိစစ်လျက်ရှိပြီး အဆိုပါကော်မတီ၏ဆောင်ရွက်ချက်များကို ယခုတစ်ပတ် လွှတ်တော်ရေးရာကဏ္ဍအနေဖြင့် ဖော်ပြလိုက်ပါသည်။

မဟာဓာတ်အားလိုင်းနဲ့ မချိတ်ဆက်မိသေးလို့ လျှပ်စစ်ဓာတ်အားမရရှိသေးတဲ့ နေရာဒေသတွေ ရှိနေပါသေးတယ် ၂၀၃၀ ပြည့်နှစ်မှာ တစ်နိုင်ငံလုံး လျှပ်စစ်မီးရရှိရမယ်ဆိုတဲ့ ရေရှည်ရည်မှန်းချက်နဲ့ ဆောင်ရွက်နေတာရှိတယ်

ဦးကြည်မိုးနိုင် (ရေတာရှည်မဲဆန္ဒနယ်၊ ပြည်သူ့လွှတ်တော်ကိုယ်စားလှယ်)

ပြည်သူ့လွှတ်တော် လျှပ်စစ်နှင့် စွမ်းအင်ဖွံ့ဖြိုးတိုးတက်ရေးကော်မတီ၏လုပ်ငန်းဆောင်ရွက်ချက်များ

ပြည်သူ့လွှတ်တော် လျှပ်စစ်နှင့် စွမ်းအင်ဖွံ့ဖြိုးတိုးတက်ရေးကော်မတီသည် ပြည်သူ့လွှတ်တော်၏ တာဝန်ခွဲဝေသတ်မှတ်ချက်အရ သက်ဆိုင်ရာ လျှပ်စစ်နှင့် စွမ်းအင်ဝန်ကြီးဌာန၏ ဥပဒေ၊ နည်းဥပဒေ၊ အမိန့်ညွှန်ကြားချက်၊ လုပ်ထုံးလုပ်နည်းများကို လေ့လာသုံးသပ်ပြီး ပြင်ဆင်၊ ပယ်ဖျက်၊ အသစ်ပြဋ္ဌာန်းခြင်းများ၊ နှစ်အလိုက် အမျိုးသားစီမံကိန်းနှင့် ရသုံးမှန်းခြေငွေစာရင်းများကို စိစစ်ပြီး နိုင်ငံအကျိုး၊ ပြည်သူ့အကျိုးအတွက် ပူးပေါင်းဆောင်ရွက်လျက်ရှိသည်။

ကော်မတီဝင်များသည် ပြည်သူများကို အကျိုးပြုမည့် မေးခွန်းနှင့် အဆိုများ မေးမြန်းဆောင်ရွက်ပေးခြင်း၊ ဥပဒေကြမ်းများတင်သွင်းနိုင်ရန် စီစဉ်ဆောင်ရွက်ခြင်း၊ မိမိတာဝန်ယူဆောင်ရွက်ရသော ဝန်ကြီးဌာနများ၏ အမျိုးသားစီမံကိန်းနှင့် ဘဏ္ဍာရေးကိစ္စရပ်များအား စိစစ်ဆောင်ရွက်ခြင်းနှင့် လျှပ်စစ်နှင့် စွမ်းအင်ကဏ္ဍ ဖွံ့ဖြိုးတိုးတက်ရေးအတွက် သက်ဆိုင်ရာဝန်ကြီးဌာနမှ တာဝန်ရှိပုဂ္ဂိုလ်များ၊ ပြည်တွင်း၊ ပြည်ပမှ ကျွမ်းကျင်သူပညာရှင်များ၊ အဖွဲ့အစည်းများ၊ လုပ်ငန်းရှင်များနှင့် တိုင်ပင်ဆွေးနွေးခြင်းတို့ကို ဆောင်ရွက်လျက်ရှိသည်။

ထို့ပြင် ကော်မတီအနေဖြင့် ပြည်ထောင်စုလွှတ်တော်က ဖွဲ့စည်းထားသော ရငွေ သုံးငွေများ စိစစ်ရေးပူးပေါင်းအဖွဲ့ (၁၃) အဖြစ် လျှပ်စစ်နှင့် စွမ်းအင်ဝန်ကြီးဌာန၏ စီမံကိန်းလုပ်ငန်းများနှင့် ရငွေ သုံးငွေကိစ္စရပ်များကို စိစစ်လျက်ရှိသည်။ ထိုသို့ ကော်မတီ၏ ဆောင်ရွက်ချက်များနှင့်စပ်လျဉ်း၍ တွေ့ဆုံမေးမြန်းခဲ့သည်များကို ဖော်ပြအပ်ပါသည်။

တွေ့ဆုံမေးမြန်း
ရှင်မင်း

ဓာတ်ပုံ
ကေကေ



ဦးစိုးမြင့်(ခ) ဦးအောင်ဇော်မြင့်
အမရပူရမဲဆန္ဒနယ်၊ ပြည်သူ့လွှတ်တော်ကိုယ်စားလှယ်



ဦးကြည်မိုးနိုင်
ရေတာရှည်မဲဆန္ဒနယ်၊ ပြည်သူ့လွှတ်တော်ကိုယ်စားလှယ်

လျှပ်စစ်ဓာတ်အားခ ပြောင်းလဲကောက်ခံတဲ့ အခါ နိုင်ငံတော်က စိုက်ထုတ်မှု လျော့ပါးအောင်နဲ့ ပြည်သူ့လူထု အပေါ်မှာ ဝန်ထုပ်မပိအောင် အကြိမ်ပေါင်းများစွာ နည်းလမ်းအမျိုးမျိုးနဲ့ တိုင်ပင်ဆွေးနွေးခဲ့ပါတယ်။ ဒီလိုဆွေးနွေးပြီးမှ အားလုံးအဆင်ပြေစေမှာကို ဆောင်ရွက်ခဲ့တာ ဖြစ်ပါတယ်။

ဦးကြည်မိုးနိုင် (ရေတာရှည်မဲဆန္ဒနယ်၊ ပြည်သူ့လွှတ်တော်ကိုယ်စားလှယ်) ပြည်သူ့လွှတ်တော် လျှပ်စစ်နှင့် စွမ်းအင်ဖွံ့ဖြိုးတိုးတက်ရေးကော်မတီဥက္ကဋ္ဌ

ကျွန်တော်တို့က ဥပဒေပြုရေးမဏ္ဍိုင်ဖြစ်တဲ့အတွက် ဥပဒေပြုရေးကတော့ အဓိကတာဝန်ထမ်းဆောင်ပါတယ်။ တခြားမဏ္ဍိုင်တွေကို ကူညီထိန်းကျောင်းတဲ့ တာဝန်လည်း ရှိပါတယ်။ ပြီးတော့ မဲဆန္ဒနယ်က ပြည်သူတွေရဲ့ လိုအပ်ချက်၊ ဒေသရဲ့လိုအပ်ချက်တွေကို ကူညီဖြည့်ဆည်းရတဲ့တာဝန်လည်း ရှိပါတယ်။ ကျွန်တော်တို့ကော်မတီအနေနဲ့ သက်ဆိုင်တဲ့ လျှပ်စစ်နှင့် စွမ်းအင်ဝန်ကြီးဌာနကို ထိန်းကျောင်းရတယ်။ သူတို့ရဲ့ ဘတ်ဂျက်ကို စိစစ်ရတယ်။ လျှပ်စစ်နဲ့ စွမ်းအင်ကဏ္ဍ ဖွံ့ဖြိုးတိုးတက်ဖို့အတွက် ဝန်ကြီးဌာနရဲ့ဆောင်ရွက်မှုတွေကို ပေါင်းစပ်ညှိနှိုင်း တွန်းအားပေးဆောင်ရွက်ရပါတယ်။ ဒီကဏ္ဍတွေနဲ့သက်ဆိုင်တဲ့ ဥပဒေတွေကို ခေတ်နဲ့ ညီညွတ်မှု ရှိ မရှိကို စိစစ်လေ့လာ သုံးသပ်ရတယ်။ ဒါတွေက လုပ်ငန်းတာဝန်တွေပါ။

ကျွန်တော်တို့ကော်မတီမှာ အမြဲတမ်းကော်မတီဝင် ၁၈ ဦးနဲ့ လေ့လာသူ တပ်မတော်သားကိုယ်စားလှယ်

နှစ်ဦး ရှိတဲ့အတွက် စုစုပေါင်း ၂၀ ရှိပါတယ်။ ကော်မတီကို လေ့လာစိစစ်ဖို့ ပေးထားတဲ့ ဥပဒေ ရှစ်ခုရှိပါတယ်။ တကယ်တမ်း အသက်ဝင်နေတဲ့ ဥပဒေက အားလုံးသိပြီး ဖြစ်တဲ့အတိုင်း ၂၀၁၄ ခုနှစ် လျှပ်စစ်ဥပဒေရှိတယ်။ မကြာခင်မှာ လွှတ်တော်မှာ အတည်ပြုပြဋ္ဌာန်းနိုင်ဖို့ ဆောင်ရွက်နေဆဲ ရေနံရှာဖွေရေးဖော်စမ်းသပ်ထုတ်လုပ်ခြင်းနဲ့ သက်ဆိုင်တဲ့ဥပဒေရှိတယ်။ ကျန်တဲ့ တည်ဆဲဥပဒေတွေကိုလည်း ခေတ်စနစ်နဲ့ကိုက်ညီဖို့ ပြင်ဆင်ရမယ့်အချက်တွေကိုလည်း လေ့လာသုံးသပ်စိစစ်နေတာလည်း ရှိပါတယ်။

ကော်မတီအနေနဲ့ တည်ဆဲဥပဒေတွေ ပြင်ဆင်တဲ့အခါ စကားရပ်တွေ၊ ဝေါဟာရတွေ စိစစ်ရတာရှိပါတယ်။ ဥပမာ အရင်က လျှပ်စစ်နဲ့စွမ်းအင်က ဝန်ကြီးဌာနသီးခြားစီ ရှိခဲ့တယ်။ အခုက လျှပ်စစ်နဲ့ စွမ်းအင်ကို ဝန်ကြီးဌာနတစ်ခု

အဖြစ် ပေါင်းလိုက်တဲ့အတွက် ဒီလိုဝေါဟာရတွေ၊ စကားရပ်တွေကအစ လက်ရှိအကောင်အထည်ဖော်ဆောင်ရွက်မှုနဲ့ ကိုက်ညီအောင် စိစစ်ရပါတယ်။

တစ်နိုင်ငံလုံး၏ လျှပ်စစ်ဓာတ်အား သုံးစွဲမှုအပေါ် နိုင်ငံတော်က စိုက်ထုတ်သုံးစွဲရတဲ့ ကုန်ကျမှုကို လွန်ခဲ့တဲ့နှစ်နှစ်ခွဲလောက်ကတည်းက ကော်မတီက ဝန်ကြီးဌာနနဲ့ လက်တွဲပြီး အသေးစိတ်လေ့လာခဲ့ကြတယ်။ ပြီးခဲ့တဲ့ ဇူလိုင်လမှာ ပြုပြင်ပြောင်းလဲရေး စတင်ခဲ့တယ်။ ဒီလို နိုင်ငံတော်က စိုက်ထုတ်မှုလျှော့ချနိုင်ဖို့ အရပ်ဘက်အဖွဲ့အစည်းတွေ၊ ပြည်တွင်း၊ ပြည်ပပညာရှင်တွေ၊ ပုဂ္ဂလိကလုပ်ငန်းရှင်တွေ အားလုံးပူးပေါင်းပြီးတော့ နိုင်ငံတကာအတွေ့အကြုံ ကိုယ့်နိုင်ငံရဲ့အခြေအနေ ဒါတွေကို နှိုင်းယှဉ်သုံးသပ်ကြတယ်။ ပြည်သူတွေလည်း



ပြည်သူ့လွှတ်တော် လျှပ်စစ်နှင့် စွမ်းအင်ဖွံ့ဖြိုးတိုးတက်ရေးကော်မတီဥက္ကဋ္ဌ ဦးကြည်မိုးနိုင် Energize Myanmar Co.,Ltd အဖွဲ့အား လက်ခံတွေ့ဆုံစဉ်။

ပြည်သူ့လွှတ်တော် လျှပ်စစ်နှင့် စွမ်းအင်ဖွံ့ဖြိုးတိုးတက်ရေးကော်မတီဥက္ကဋ္ဌ ဦးကြည်မိုးနိုင် Triple Circle Industry Co.,Ltd မှ မန်နေဂျင်းဒါရိုက်တာ ဒေါ်မော်မော်သိန်းဦးဆောင်သောအဖွဲ့အား လက်ခံတွေ့ဆုံစဉ်။

လက်ခံနိုင်၊ လက်လှမ်းမီနိုင်ပြီး နှစ်နာမူမရှိအောင်၊ နိုင်ငံတော်အတွက်လည်း ဝန်ထုပ်ဝန်ပိုးမဖြစ်အောင်၊ လျှပ်စစ်နဲ့စွမ်းအင်ကဏ္ဍလည်း ရေရှည်ဖွံ့ဖြိုးတိုးတက်အောင် အခြေခံထားပြီး ဆောင်ရွက်ခဲ့တာပါ။ လျှပ်စစ်တိုးတက်ထုတ်လုပ်ဖို့ လိုအပ်နေတယ်ဆိုတာ အားလုံးအသိပဲဖြစ်ပါတယ်။ လျှပ်စစ်ဓာတ်အားတိုးတက်ထုတ်လုပ်တဲ့နေရာမှာ ကျွန်တော်တို့နိုင်ငံအခြေအနေနဲ့ ကိုက်ညီမယ့် ထုတ်လုပ်မှုစနစ်၊ ထုတ်လုပ်မှုစွမ်းအင်အရင်းအမြစ်တွေကို အမြဲတမ်းဆန်းစစ်လေ့လာရပါတယ်။

လျှပ်စစ်ဓာတ်အားထုတ်ရုံနဲ့တင်လည်း မပြီးပါဘူး။ ပို့လွှတ်ရေး၊ ဖြန့်ဖြူးရေးအတွက် ဆောင်ရွက်စရာတွေလည်း ရှိပါသေးတယ်။ ဒီလို ဆင့်ကဲဆင့်ကဲလုပ်ငန်းစဉ်တွေအတွက် နိုင်ငံတော်ရဲ့ဘတ်ဂျက်နဲ့ ချိန်ခွင်လျှာညှိပြီး မျှဝေသတ်မှတ်သုံးစွဲရတာ ဖြစ်ပါတယ်။ ဒီအတွက်လည်း ကျွန်တော်တို့ကော်မတီအနေနဲ့ ဆောင်ရွက်နေပါတယ်။

နောက်တစ်ခုက ပြန်လည်ပြည့်ဖြိုးမြဲစွမ်းအင်ပါ။ ပြန်လည်ပြည့်ဖြိုးမြဲစွမ်းအင်ကနေ လျှပ်စစ်ဓာတ်အား ပိုမိုထုတ်ယူသုံးစွဲနိုင်ရေးအတွက် မူဝါဒတွေရှိပါတယ်။ ဒါတွေကို အခုပိုပြီးတော့ ကျယ်ကျယ်ပြန့်ပြန့် ဝန်ကြီးဌာနနဲ့ ဆွေးနွေးနေတာ ရှိပါတယ်။





ပြည်သူ့လွှတ်တော်လှုပ်စစ်နှင့်စွမ်းအင်ဖွံ့ဖြိုးတိုးတက်ရေးကော်မတီဥက္ကဋ္ဌ ဦးကြည်မိုးနိုင် မြန်မာနိုင်ငံရေနံလုပ်ငန်းရှင်များအသင်းအား လက်ခံတွေ့ဆုံစဉ်။



ကောက်ခံမှုနှုန်းကိုပြောင်းလဲကောက်ခံဖို့အကြံပေးခဲ့တာရှိပါတယ်။ ကျန်တဲ့ ဖွံ့ဖြိုးရေးလုပ်ငန်းတွေအတွက်လည်း အကြံပြုတာ အများကြီးရှိပါတယ်။

ပြည်သူ့လွှတ်တော်လှုပ်စစ်နှင့်စွမ်းအင်ဖွံ့ဖြိုးတိုးတက်ရေးကော်မတီဥက္ကဋ္ဌ ဦးကြည်မိုးနိုင် Parami Energy Service Co.,Ltd မှ ဒါရိုက်တာ ဦးပြည့်ဝထွန်း ဦးဆောင်သောအဖွဲ့အား လက်ခံတွေ့ဆုံစဉ်။

စာမျက်နှာ ၁၈ မှ

ပြန်လည်ပြည့်ဖြိုးမြဲစွမ်းအင်သုံးစွဲဖို့ ကမ္ဘာပေါ်မှာ တောင်းဆိုမှုတွေ ပိုမိုရှိလာနေပါပြီ။ တွင်းထွက်သယံဇာတတွေကို စွမ်းအင်ရရှိဖို့ ထုတ်ယူသုံးစွဲတာက ရာသီဥတုပြောင်းလဲမှုတွေကို ဖြစ်ပေါ်စေနိုင်တဲ့အတွက် Generation Mix ထဲမှာ ပြည့်ဖြိုးမြဲစွမ်းအင်ကို ထည့်သွင်းသုံးစွဲဖို့ လက်ခံလာကြပြီးတော့ ကျွန်တော်တို့နိုင်ငံမှာလည်း နေရောင်ခြည်နဲ့ လေအားကနေ လျှပ်စစ်ထုတ်လုပ်သုံးစွဲရန် အားစိုက်ထုတ်လာတာ ရှိလာတယ်။ တစ်နိုင်ငံလုံး ထုတ်လုပ်မှုရဲ့ ရှစ်ရာခိုင်နှုန်းလောက်ပဲ ထုတ်လုပ်သုံးစွဲနိုင်တဲ့ အခြေအနေပါ။ ဒီထက် ရာခိုင်နှုန်းပိုပြီး ထုတ်လုပ်သုံးစွဲနိုင်အောင် အမျိုးသားအဆင့် ပြန်လည်ပြည့်ဖြိုးမြဲစွမ်းအင် မူဝါဒဆိုင်ရာဆွေးနွေးပွဲမှာ ဆွေးနွေးခဲ့ပါတယ်။



ပြည်သူ့လွှတ်တော် လှုပ်စစ်နှင့် စွမ်းအင်ဖွံ့ဖြိုးတိုးတက်ရေးကော်မတီဥက္ကဋ္ဌ ဦးကြည်မိုးနိုင် The World Bank ၏ စွမ်းအင်ကျွမ်းကျင်ပညာရှင်နှင့် လုပ်ငန်းအဖွဲ့ခေါင်းဆောင် Mr. Sunil Kumar Khosla ဦးဆောင်သော အဖွဲ့အား လက်ခံတွေ့ဆုံစဉ်။

နည်းလမ်းအမျိုးမျိုးနဲ့ တိုင်ပင်ဆွေးနွေးခဲ့ပါတယ်။ ဒီလို ဆွေးနွေးပြီးမှ အားလုံးအဆင်ပြေစေမှာကို ဆောင်ရွက်ခဲ့တာ ဖြစ်ပါတယ်။

ကော်မတီအနေနဲ့ လာမယ့်နှစ်ရာသီမှာ လျှပ်စစ်မီးပြတ်တောက်မှုမရှိစေရေးအတွက် အလေးပေးဆောင်ရွက်နိုင်ဖို့ ဆွေးနွေးနေတာရှိပါတယ်။ ဒီအတွက် ဆောင်ရွက်မယ့် စီမံကိန်းတွေအတွက် ဝန်ကြီးဌာနက တောင်းခံလာတဲ့ ဘတ်ဂျက်ကိုလည်း ကော်မတီအနေနဲ့ ခွင့်ပြုပေးခဲ့ပါတယ်။ ကျွန်တော်တို့ကော်မတီအနေနဲ့ ဘတ်ဂျက်စီမံကိန်းအခါမှာ စီမံကိန်းတွေအပေါ်မှာ ဖြတ်တောက်မှုမရှိပါဘူး။ လုပ်ငန်းတွေအပေါ်မှာ အမှန်ကုန်ကျစရိတ်နဲ့ ကိုက်ညီဖို့ ပစ္စည်းတန်ဖိုးတွေ ကိုက်ညီဖို့ စိစစ်တာဖြစ်ပါတယ်။ ဒီအပေါ်မှာ စိစစ်ပြီး လျှော့ချတာမျိုးရှိပါတယ်။ စီမံကိန်းတွေအပေါ်မှာတော့ လျှော့ချတာမျိုး မရှိပါဘူး။

ကော်မတီအနေနဲ့ လျှပ်စစ်နဲ့ စွမ်းအင်ကဏ္ဍ ဖွံ့ဖြိုးရေးအတွက် အဓိကထား ဆောင်ရွက်သွားမှာဖြစ်ပါတယ်။ ဥပမာ မကွေးတိုင်းဒေသကြီးမှာ နွေရာသီ မီးမပြတ်စေရေးအတွက် သဘာဝဓာတ်ငွေ့နဲ့ဆောင်ရွက်ဖို့ စီစဉ်နေတာမျိုး ရှိတယ်။ ဒီလိုလုပ်ငန်းတွေ အများကြီးရှိပါတယ်။



ပြည်သူ့လွှတ်တော် လှုပ်စစ်နှင့် စွမ်းအင်ဖွံ့ဖြိုးတိုးတက်ရေးကော်မတီဥက္ကဋ္ဌ ဦးကြည်မိုးနိုင် Power China Kunming Engineering Corporation (KHIDI) Co.,Ltd အဖွဲ့အား လက်ခံတွေ့ဆုံစဉ်။

ကော်မတီအနေနဲ့ လာမယ့် နွေရာသီမှာ လျှပ်စစ်မီးပြတ်တောက်မှုမရှိစေရေးအတွက် အလေးပေးဆောင်ရွက်နိုင်ဖို့ ဆွေးနွေးနေတာရှိပါတယ်။ ဒီအတွက် ဆောင်ရွက်မယ့် စီမံကိန်းတွေအတွက် ဝန်ကြီးဌာနက တောင်းခံလာတဲ့ ဘတ်ဂျက်ကိုလည်း ကော်မတီအနေနဲ့ ခွင့်ပြုပေးခဲ့ပါတယ်။

သေးလို့ လျှပ်စစ်ဓာတ်အားမရရှိသေးတဲ့ နေရာဒေသတွေ ရှိနေပါသေးတယ်။ ဒီနေရာတွေ လျှပ်စစ်ဓာတ်အားရရှိဖို့ ၂၀၃၀ ပြည့်နှစ်မှာ တစ်နိုင်ငံလုံး လျှပ်စစ်မီးရရှိရမယ်ဆိုတဲ့ ရေရှည်ရည်မှန်းချက်နဲ့ ဆောင်ရွက်နေတာရှိတယ်။ ရေတိုအတွက် နှစ်စဉ် ငါးရာခိုင်နှုန်းလောက် ပြည်သူ့လွှတ်တော်လှုပ်စစ်မီးတိုးတက်ရရှိဖို့အတွက် ဆောင်ရွက်နေတာရှိပါတယ်။ ဒါကြောင့် မဟာဓာတ်အားလိုင်းကနေမဟုတ်ဘဲ Off Grid ကနေ ဆိုလိုတာက အသေးစားရေအားလျှပ်စစ်တို့ နေရောင်ခြည်တို့ကနေ ဒေသအလိုက် ထုတ်ယူသုံးစွဲနိုင်အောင် ဆောင်ရွက်မယ်ဆိုရင် ၂၀၃၀ ပြည့်နှစ်ဆိုတဲ့ ရေရှည်ကို စောင့်စရာမလိုဘဲ မြန်မြန် အကောင်အထည်ဖော်နိုင်အောင် မူကြမ်းဆောင်ရွက်နေတာ ရှိပါတယ်။ ကျန်ရှိနေသေးတဲ့ လွှတ်တော်သက်တမ်းမှာ အကောင်အထည်ဖော်နိုင်ဖို့ ကြိုးစားရမှာ ဖြစ်ပါတယ်။

ဦးစိုးမြင့်(ခ) ဦးအောင်ဇော်မြင့် (အမရပူရမဲဆန္ဒနယ်၊ ပြည်သူ့လွှတ်တော်ကိုယ်စားလှယ်) ပြည်သူ့လွှတ်တော် လှုပ်စစ်နှင့်စွမ်းအင်ဖွံ့ဖြိုးတိုးတက်ရေးကော်မတီ အတွင်းရေးမှူး

ကျွန်တော်တို့ကော်မတီက လျှပ်စစ်ဖွံ့ဖြိုးတိုးတက်ရေးအတွက် နည်းလမ်းတွေ ရှာဖွေတယ်။ သက်ဆိုင်ရာဝန်ကြီးဌာန၊ လုပ်ငန်းရှင်တွေ၊ ပညာရှင်တွေနဲ့လည်း ညှိနှိုင်းဆွေးနွေးတယ်။ သူတို့နဲ့ တိုင်ပင်ဆွေးနွေးတဲ့အခါ အကြံပြုတာတွေလည်း ရှိပါတယ်။ ဒီလို ဆွေးနွေးတဲ့အခါ ကမ္ဘာ့ဘဏ်တို့၊ အာရှဖွံ့ဖြိုးရေးဘဏ်တို့က လျှပ်စစ်ဓာတ်အား



ပြည်သူ့လွှတ်တော် လှုပ်စစ်နှင့် စွမ်းအင်ဖွံ့ဖြိုးတိုးတက်ရေးကော်မတီဥက္ကဋ္ဌ ဦးကြည်မိုးနိုင် Danayarzar Co.,Ltd အဖွဲ့အား လက်ခံတွေ့ဆုံစဉ်။



ပြည်သူ့လွှတ်တော် လှုပ်စစ်နှင့် စွမ်းအင် ဖွံ့ဖြိုးတိုးတက်ရေးကော်မတီဥက္ကဋ္ဌ ဦးကြည်မိုးနိုင် ပြည်ထောင်စုသမ္မတမြန်မာနိုင်ငံတော်ဆိုင်ရာ ပြင်သစ်နိုင်ငံ သံအမတ်ကြီး Mr. Christian LECHERVY နှင့် ပြင်သစ်နိုင်ငံသံရုံးမှ စီးပွားရေးဌာနအကြီးအကဲဖြစ်သူ Mr.Hubert COL နှင့်အဖွဲ့အား လက်ခံတွေ့ဆုံစဉ်။

အနုပညာ၊ အားကစား

ဂိုဟာရာအတွက် ဝမ်းနည်းကြောင်း ကေပေါ့ပ်ကြယ်ပွင့်များ ဖော်ပြ

တောင်ကိုရီးယားတေးသံရှင် ဂိုဟာရာ လတ်တလော ကွယ်လွန်ခဲ့တဲ့အပေါ် ကေပေါ့ပ်ကြယ်ပွင့်တွေက ဝမ်းနည်းကြောင်း ဖော်ပြခဲ့ကြတာ တွေ့ရပါတယ်။ အချို့သော တေးသံရှင်တွေဟာ အခမ်းအနားတွေ တက်ရောက်ဖို့ရာ ရှိနေတာကို ဖျက်ခဲ့ကြပြီး အချို့က အနက်ရောင်ဝတ်စုံတွေ ဝတ်ဆင်ခဲ့ကာ ဂိုဟာရာအတွက် ဝမ်းနည်းကြောင်း ဖော်ပြခဲ့ကြပါတယ်။

ကျော်ကြားတဲ့အမျိုးသမီးတေးဂီတအဖွဲ့တစ်ဖွဲ့ဖြစ်တဲ့ Girls' Generation ရဲ့ အဖွဲ့ဝင်တစ်ဦးဖြစ်သူ ယွန်န ဟာ နိုဝင်ဘာ ၂၅ ရက်မှာ အင်ဆန်းအပြည်ပြည်ဆိုင်ရာလေဆိပ်ကို လာရောက်ရာမှာ အနက်ရောင်ဝတ်စုံကို ဝတ်ဆင်ခဲ့ပါတယ်။ သူဟာ သူငယ်ချင်းတစ်ဦးဖြစ်သူ ဂိုဟာရာအတွက် ဝမ်းနည်းမှုအထိမ်းအမှတ်အဖြစ် ယခုလို အနက်ရောင်ဝတ်စုံ

ဝတ်ဆင်ခဲ့တာပါ။ အလားတူ အခြားသော အမျိုးသမီးတေးဂီတအဖွဲ့တစ်ဖွဲ့ဖြစ်တဲ့ TWICE ရဲ့ အဖွဲ့ဝင်တွေဟာလည်း အနက်ရောင်တွေဝတ်ဆင်ကာ အင်ဆန်းလေဆိပ်ကို ရောက်ရှိလာပါတယ်။ နိုဝင်ဘာ ၂၅ ရက်မှာ TWICE ကဲ့သို့ပင် အမျိုးသားတေးဂီတအဖွဲ့ Stray Kids ရဲ့ အဖွဲ့ဝင်အားလုံးဟာလည်း အင်ဆန်းလေဆိပ်ကို ရောက်ရှိလာချိန်မှာ အနက်ရောင်ဝတ်စုံတွေကို ဝတ်ဆင်ထားကြပါတယ်။ ဝိုင်ဂျီလက်အောက်မှာ လှုပ်ရှားနေကြတဲ့ အဆိုပေးတေးသံရှင်တွေဟာ ဗီယက်နမ်မှာပြုလုပ်မယ့် အာရှအနုပညာရှင်များ ဆုပေးပွဲကို တက်ရောက်ဖို့ရာ အင်ဆန်းလေဆိပ်ကနေ ဗီယက်နမ်ကို ထွက်ခွာခဲ့ကြတာ ဖြစ်ပါတယ်။ ကန်ဒန်နီရယ်လည်း နိုဝင်ဘာ ၂၅ ရက်မှာ အင်ဆန်းလေဆိပ်ကနေ ဗီယက်နမ်ကို ထွက်ခွာခဲ့ရာမှာ အနက်ရောင်ဝတ်စုံကို ဝတ်ဆင်ခဲ့ပြီး မီဒီယာတွေ ရိုက်ကူးထားခဲ့တဲ့ ဓာတ်ပုံတွေ ထဲမှာ ပေါ့ပ်ကြယ်ပွင့်အနေနဲ့ အတော်လေးဝမ်းနည်းနေတာကိုလည်း တွေ့မြင်ရပါတယ်။

တေးသံရှင် စီအယ်လ်ကတော့ ဂိုဟာရာ ကွယ်လွန်ခဲ့တာကြောင့် သူ့ရဲ့တေးသံချင်းသစ် ထုတ်လွှင့်မယ့်ရက်ကို ရွှေ့ဆိုင်းခဲ့ပါတယ်။ နှစ်ရက်လျှော့ လက်တွဲလာခဲ့တဲ့ ဝိုင်ဂျီအန်တာတိန်းမန့်နဲ့ လမ်းခွဲပြီးနောက် ပထမဆုံးအကြိမ် ထုတ်လွှင့်သွားမယ့် သူ့ရဲ့တေးသံချင်းသစ်ကို နိုဝင်ဘာ



ယွန်န



TWICE



ဟီးချော(ဝဲ)နှင့် ဂိုဟာရာ(ယာ)



စီအယ်လ်

၂၅ ရက်မှာ စတင်ထုတ်လွှင့်ဖို့ရာ စီစဉ်ခဲ့ပေမယ့် နိုဝင်ဘာ ၂၄ ရက်မှာ ဂိုဟာရာ ကွယ်လွန်ခဲ့တာကြောင့် တေးသီချင်းသစ် ထုတ်လွှင့်မယ့်ရက်ကို ရွှေ့ဆိုင်းခဲ့ပါတယ်။ စီအယ်လ်ကလည်း အသက် ၂၈ နှစ်အရွယ်မှာ ကွယ်လွန်သွားခဲ့တဲ့ ဂိုဟာရာအတွက် ဝမ်းနည်းကြောင်း ထုတ်ဖော်ပြသခဲ့တဲ့ ကြယ်ပွင့်တစ်ဦး ဖြစ်ပါတယ်။

အမျိုးသားတေးဂီတအဖွဲ့ Super Junior ရဲ့ အဖွဲ့ဝင်တစ်ဦးဖြစ်သူ ဟီးချောဟာ ဂိုဟာရာ ကွယ်လွန်ကြောင်း သတင်းကြားခဲ့ရပြီးနောက်မှာ လူမှုကွန်ရက်မီဒီယာပေါ်မှာ တိတ်ဆိတ်သွားခဲ့ပါတယ်။ သူ့ရဲ့ အင်စတာဂရမ်စာမျက်နှာပေါ်မှာရှိတဲ့ သူ့တွေကို အန်ဖော့လီးလုပ်ခဲ့ပြီး သူ့ကိုယ်တိုင်လည်း အင်စတာဂရမ်ပေါ်မှာ ရေးသားဖော်ပြခဲ့တာမျိုးမရှိတဲ့ တိတ်ဆိတ်နေခဲ့တာ ဖြစ်ပါတယ်။ ဟီးချောဟာ ဂိုဟာရာရဲ့ ရင်းနှီးတဲ့သူငယ်ချင်းတစ်ဦးဖြစ်ပြီး ဟီးချောအနေနဲ့ ယခုလို ပြုလုပ်ခဲ့တဲ့အပေါ် ပရိသတ်တွေက စိုးရိမ်စိတ်တွေ ရှိနေကြ

ပါတယ်။ ဟီးချောဟာ ပြီးခဲ့တဲ့လအတွင်း ကိုယ့်ကိုယ်ကိုယ် သေကြောင်းကြံစည်ကာ ကွယ်လွန်ခဲ့တဲ့ ပေါ့ပ်ကြယ်ပွင့်စူလီနဲ့ ရင်းနှီးသူတစ်ဦးပါ။ ဟီးချောက စူလီကွယ်လွန်ချိန်မှာ ဝမ်းနည်းကြောင်း သူ့ရဲ့ လူမှုကွန်ရက်မီဒီယာပေါ်မှာ ရေးသားဖော်ပြခဲ့ပါတယ်။ တစ်လခန့်အကြာမှာ နောက်ထပ် အခင်ဆုံးသော သူငယ်ချင်းတစ်ဦးကို ထပ်မံဆုံးရှုံးခဲ့ရပြီး ဂိုဟာရာဟာလည်း ကိုယ့်ကိုယ်ကိုယ် သေကြောင်းကြံစည်ခဲ့တာဖြစ်ကြောင်း သတင်းတွေကြားရချိန်မှာ ဟီးချောဟာ အတော်လေးတိတ်ဆိတ်နေကာ အားလုံးနဲ့လည်း အဆက်အသွယ်ဖြတ်ခဲ့တာဖြစ်တယ်လို့ သိရပါတယ်။

ဟာရာကို နိုဝင်ဘာ ၂၄ ရက်က သူ့ရဲ့နေအိမ်မှာ သေဆုံးနေတာကို တွေ့ခဲ့တာဖြစ်ပါတယ်။ သူ့ကွယ်လွန်ပြီး နောက်နေ့မှာ မကွယ်လွန်မီ သူ့ရေးသားခဲ့တဲ့ စာတစ်စောင်ကို တွေ့ရှိခဲ့ကြောင်း ရဲတပ်ဖွဲ့က ထုတ်ဖော်ပြောကြားခဲ့တယ်လို့ အေးရှားဝမ်းဒေါ့ကွန်းရဲ့ ရေးသားဖော်ပြချက်တွေ အရ သိရပါတယ်။ အဆိုပါစာမှာ ဂိုဟာရာက သူ့ရဲ့ ဘဝအပေါ် အဆိုးမြင်တဲ့အကြောင်းအရာတွေကို ရေးသားထားတာဖြစ်တယ်လို့လည်း သိရပါတယ်။ ဂိုဟာရာဟာ ပြီးခဲ့တဲ့လအတွင်းကလည်း ကိုယ့်ကိုယ်ကိုယ် သေကြောင်းကြံစည်ပြီး သတိလစ်နေတဲ့ ဟာရာကို ပြန်လည်ကယ်တင်နိုင်ခဲ့ပါတယ်။ ပြန်လည်ကောင်းမွန်လာတဲ့အချိန်မှာ ဂိုဟာရာက သူ့အနေနဲ့ စိတ်ဓာတ်ကျနေပြီး သူ့ကိုမုန်းတီးကြောင်း ဝေဖန်ရေးသားမှုတွေအပေါ် အတော်လေးစိတ်ထိခိုက်ကြောင်း ထုတ်ဖော်ပြောကြားခဲ့ပါတယ်။ ဒါ့အပြင် သတင်းရင်းမြစ်တစ်ဦးရဲ့ ပြောကြားချက်အရ ဟာရာဟာ တောင်ကိုရီးယားမှာရှိနေချိန် ပိုမိုစိတ်ဓာတ်ကျမိကြောင်းလည်း ပြောကြားခဲ့တယ်လို့ သိရပါတယ်။ ဟာရာဟာ မကွယ်လွန်မီ ဂျပန်မှာ ဖျော်ဖြေပွဲ ပြုလုပ်ခဲ့တယ်လို့လည်း သိရပါတယ်။

အေးပြည့်- ရေးသားသည်

အိမ်ရှင်ဖိလစ်ပိုင်နှင့် ရင်ဆိုင်ရမည့် မြန်မာယူ- ၂၂ အသင်း

မနီလာ နိုဝင်ဘာ ၂၆
ဖိလစ်ပိုင်နိုင်ငံ၌ကျင်းပနေသည့် အကြိမ်(၃၀)မြောက် ဆီးဂိမ်းအမျိုးသား ဘောလုံးပြိုင်ပွဲအုပ်စု(က) ဒုတိယနေ့ကို နိုဝင်ဘာ ၂၇ ရက်တွင် ဆက်လက်ကျင်းပမည်ဖြစ်ပြီး မြန်မာအသင်းသည် အိမ်ရှင်ဖိလစ်ပိုင်အသင်းနှင့် ယှဉ်ပြိုင်ကစားရမည်ဖြစ်သည်။ အုပ်စုဒုတိယနေ့အဖြစ် ယနေ့မြန်မာမာတော်ချိန် မွန်းလွဲ ၂ နာရီခွဲတွင် မြန်မာအသင်းနှင့် ဖိလစ်ပိုင်အသင်း၊ ညနေ ၆ နာရီခွဲတွင် ကမ္ဘောဒီးယားအသင်းနှင့် တီမောအသင်းတို့ ယှဉ်ပြိုင်ကစားရမည်ဖြစ်သည်။
မြန်မာအသင်းသည် နောက်တစ်ဆင့်တက်ရောက်နိုင်ရန် လက်ကျန် ပွဲများမှာ အရေးပါလျက်ရှိပြီး ဖိလစ်ပိုင်အသင်းကို မဖြစ်မနေအနိုင်ရရန် လိုအပ်နေသည်။ မြန်မာအသင်းမှာလည်း မလေးရှားအသင်းကို ဦးဆောင်ဂိုးသွင်းယူပြီးမှ ချေပဂိုးပြန်ပေးလိုက်ရကာ သရေကျခဲ့ခြင်းဖြစ်သည်။ မြန်မာအသင်းအနေဖြင့် မလေးရှားအသင်းနှင့်ပွဲတွင် ပထမပိုင်းကစားပုံကောင်းမွန်ခဲ့ရာ ယင်းခြေစွမ်းအတိုင်း ကစားနိုင်ပါက ရလဒ်ကောင်းရယူနိုင်မည်ဖြစ်သည်။ ကမ္ဘောဒီးယားအသင်းနှင့် တစ်ဂိုးစီသရေကျခဲ့သည့်ပွဲတွင် ဖိလစ်ပိုင်အသင်း၏ ခြေစွမ်းမှာ သာမန်ထက်မပိုခဲ့ဘဲ နောက်ကျိုးကြောင့်သာ သရေကျခဲ့ခြင်း ဖြစ်သည်။
နိုဝင်ဘာ ၂၅ ရက်က ကစားခဲ့သည့် အုပ်စု(က) ပထမနေ့တွင် နှစ်ပွဲစလုံး သရေကျခဲ့ပြီး မြန်မာနှင့် မလေးရှား၊ ဖိလစ်ပိုင်နှင့် ကမ္ဘောဒီးယားတို့ တစ်ဂိုးစီ သရေကျခဲ့သည်။ တီမောအသင်းမှာမူ ယနေ့မှသာ အဖွင့်ပွဲစတင်ကစားရမည် ဖြစ်သည်။
မြန်မာအသင်းနည်းပြချုပ် ပိုပေါ့စ်က "မလေးရှားနဲ့ပွဲမှာ အခွင့်အရေး တွေအများကြီး ဖန်တီးနိုင်ခဲ့ပေမယ့် တစ်ဂိုးပဲရခဲ့ပါတယ်။ မလေးရှားနဲ့ပွဲမှာ အနိုင်မရခဲ့ပေမယ့် အသင်းကစားပုံကို ကျေနပ်ပါတယ်။ အမှားတချို့ ရှိသေးတာကိုတော့ ပြင်ဆင်ရမှာပါ။ ဖိလစ်ပိုင်ပွဲအပါအဝင် နောက်ပွဲတွေမှာ အနိုင်ရဖို့ကြိုးစားသွားမှာပါ။ အားနည်းနေတဲ့အပိုင်းတွေကိုလည်း ပြင်ဆင် သွားမှာပါ"ဟု ပြောကြားခဲ့သည်။
မြန်မာအသင်းသည် ဖိလစ်ပိုင်အသင်းနှင့် ကစားပြီးပါက တီမော၊ ကမ္ဘောဒီးယားတို့နှင့် ဆက်လက်ကစားရမည်ဖြစ်သည်။ ရှိင်းထက်ဇော်

မြန်မာအမျိုးသမီးအသင်း ဆီးဂိမ်းပြိုင်ပွဲအဖွင့်ပွဲတွင် သရေကျ

မနီလာ နိုဝင်ဘာ ၂၆
ဆီးဂိမ်းအမျိုးသမီး ဘောလုံးပြိုင်ပွဲ အုပ်စုပထမနေ့ကို ယနေ့ညနေပိုင်း တွင် ဘီနန်ကွင်း၌ စတင်ကျင်းပရာ မြန်မာအသင်းနှင့် အိမ်ရှင်ဖိလစ်ပိုင် အသင်း ဂိုးမရှိသရေရလဒ် ထွက်ပေါ်ခဲ့သည်။
မြန်မာအမျိုးသမီးအသင်းသည် ခင်မာလာထွန်း၊ ဝင်းသီဂီထွန်း၊ ခင်သန်းဝေ၊ ခင်မိုးဝေ စသည့် အမာခံ ကစားသမားအစုံအလင်ဖြင့် ပွဲထွက်ခဲ့သည်။ အိမ်ရှင်ဖိလစ်ပိုင်အသင်းမှာမူ မြန်မာအသင်းကို အပြန်အလှန်ကစား နိုင်ရန် ကြိုးပမ်းခဲ့သည်။ ဖိလစ်ပိုင် အသင်းသည် မြန်မာအသင်း စိတ်ကြိုက် တိုက်စစ်ဆင်ခွင့်မရ အောင် အဆင့်ဆင့်ဖျက်ထုတ်ခဲ့ပြီး တန်ပြန်တိုက်စစ်ဖြင့် ဂိုးရရန်ကြိုးပမ်း ခဲ့သည်။ မြန်မာအသင်းသည် ပထမ ပိုင်းတွင် ဂိုးရနိုင်သည့် အခွင့်အရေး အနည်းငယ်သာရခဲ့ပြီး ဖိလစ်ပိုင် အသင်းကပင် ဂိုးပေါက်ခြိမ်းခြောက် မှု ပိုမိုပြုလုပ်နိုင်ခဲ့သည်။
မြန်မာအသင်းသည် ဒုတိယ ပိုင်းတွင် တိုက်စစ်မြှင့်လာသလို ကစားသမားများလည်း ပြောင်းလဲခဲ့ သည်။ မြန်မာအသင်းသည် ဒုတိယ ပိုင်းတွင် ပိုမိုဖိကစားနိုင်ခဲ့ပြီး ၆၇ မိနစ် တွင် အသင်းခေါင်းဆောင် ခင်မာလာ ထွန်း အပိုင်ကန်ခွင့်ရသော်လည်း လွဲချော်ခဲ့၍ နှစ်နာခွဲရသည်။ မိနစ် ၇၀ နောက်ပိုင်းတွင် ပွဲမှာအပြန်အလှန် ရှိခဲ့ပြီး ဖိလစ်ပိုင်အသင်း ဂိုးပေါက် ခြိမ်းခြောက်မှု ပြုလုပ်ခဲ့သော်လည်း မြန်မာခံစစ်ပိုင်းက ကာကွယ်နိုင်ခဲ့ သည်။ ယင်းနောက်ပိုင်းတွင် နှစ်သင်း စလုံးဂိုးထပ်မသွင်းနိုင်သောကြောင့် ဂိုးမရှိ သရေရလဒ်ဖြင့် ပြီးဆုံးခဲ့သည်။
အုပ်စု(ခ)ပွဲစဉ်တွင် ဗီယက်နမ် အသင်းနှင့် ထိုင်းအသင်းတို့ တစ်ဂိုးစီ သရေကျခဲ့သည်။ မြန်မာအသင်းသည် အုပ်စု ဒုတိယပွဲအဖြစ် ဒီဇင်ဘာ ၂ ရက် တွင် မလေးရှားအသင်းနှင့် ကစားရမည် ဖြစ်သည်။ သတင်း - ရှိင်းထက်ဇော်
ဓာတ်ပုံ - စိုးညွန့်(ခေတ္တ - မနီလာ)



အမျိုးသမီး အားကစားအစည်းအဝေး တက်ရောက်ရန်အတွက် ဖိလစ်ပိုင်နိုင်ငံသို့ ထွက်ခွာ

ရန်ကုန် နိုဝင်ဘာ ၂၆
မြန်မာနိုင်ငံအမျိုးသမီးအားကစား အဖွဲ့ချုပ်ဥက္ကဋ္ဌ ဒေါ်ခင်လေး၊ ဒုတိယ ဥက္ကဋ္ဌ ဒေါ်ရီရီဝင်းနှင့် အားကစား နှင့် ကာယပညာဦးစီးဌာနမှ တာဝန် ရှိသူများသည် နိုဝင်ဘာ ၂၇ ရက်မှ ၂၈ ရက်အထိ ဖိလစ်ပိုင်နိုင်ငံ တေး တေးမြို့တွင် ကျင်းပမည့် Women in Sports(WIS) Summit သို့ တက်ရောက်ရန်အတွက် ယနေ့ နံနက် ၉ နာရီခွဲတွင် ရန်ကုန် အပြည်ပြည်ဆိုင်ရာ လေဆိပ်မှ ထွက်ခွာသွားရာ မြန်မာနိုင်ငံ အမျိုးသမီးအားကစားအဖွဲ့ချုပ်မှ အမှုဆောင်များက ပို့ဆောင် နှုတ်ဆက်ခဲ့ကြကြောင်း သိရသည်။ စိုးမြင့်အောင်

သစ်
တော
နဲ့
သစ်
ပင်
ချစ်
ခင်
တဲ့
လူ
မျိုး
သစ်
ပင်
သို
နှစ်
စည်
စိုက်
ရွှေ
တိုက်
သို
စိုး

အထူးဝမ်းနည်းကြေကွဲခြင်း
ဦးကပ္ပတီလ်
ချင်းပြည်နယ်ဥပဒေချုပ် (၂၀၁၁-၂၀၁၆)
အသက်(၈၀)
ချင်းပြည်နယ်ဥပဒေချုပ် (၂၀၁၁-၂၀၁၆) ဦးကပ္ပတီလ် အသက် (၈၀)သည် ၂၆-၁၁-၂၀၁၉ (အင်္ဂါနေ့) နံနက် ၁၀ နာရီတွင် ကွယ်လွန် သွားကြောင်းသိရှိရပါသဖြင့် မိသားစုနှင့်ထပ်တူထပ်မျှ ဝမ်းနည်းကြေကွဲ ရပါသည်။
ပြည်ထောင်စုရှေ့နေချုပ် ဦးထွန်းထွန်းဦး
ဒုတိယရှေ့နေချုပ် ဦးဝင်းမြင့်
ပြည်ထောင်စုရှေ့နေချုပ်ရုံးမှ အရာထမ်း၊ အမှုထမ်းများ

အထူးဝမ်းနည်းကြေကွဲခြင်း
ဒေါ်ခင်မြမြ
အသက်(၉၀)
ရှေ့နေချုပ်(ငြိမ်း) သရေစည်သူ ဦးအေးမောင်၏ ချစ်လှစွာ သော ဇနီးဖြစ်သူ ဒေါ်ခင်မြမြ အသက်(၉၀)သည် ၂၆-၁၁-၂၀၁၉ (အင်္ဂါနေ့) ည ၆:၄၅ နာရီတွင် ကွယ်လွန်သွားကြောင်းသိရှိရပါ သဖြင့် မိသားစုနှင့် ထပ်တူထပ်မျှ ဝမ်းနည်းကြေကွဲရပါသည်။
ပြည်ထောင်စုရှေ့နေချုပ် ဦးထွန်းထွန်းဦးနှင့် ဇနီး ဒေါ်တင်တင်ဝင်း

ဘဝနတ်ထံပျံလွန်တော်မူခြင်း
အောင်မင်္ဂလာသိပ္ပံကျောင်း၊ ဦးစီးပဓာနနာယက
ဘဒ္ဒန္တဩဘာသဇောတိ
သိက္ခာတော် (၆၆)ဝါ၊ သက်တော်(၈၆)နှစ်
မြို့နယ်သံဃာ့နာယကဥက္ကဋ္ဌ
ဧရာဝတီတိုင်းဒေသကြီး၊ ရေကြည်မြို့နယ်၊ ကွင်းလျားကြီးစောင်း ကျေးရွာ၊ အောင်မင်္ဂလာသိပ္ပံကျောင်းတိုက်၏ ဦးစီးပဓာနနာယကဖြစ်တော် မူသောမြို့နယ် သံဃာ့နာယကဥက္ကဋ္ဌ ဆရာတော် ဘဒ္ဒန္တဩဘာသဇောတိ သည် (၁၃၈၁ ခုနှစ်၊ တန်ဆောင်မုန်းလကွယ်နေ့) ၂၆-၁၁-၂၀၁၉ ရက် နံနက် ၄:၁၆ နာရီတွင် ဘဝနတ်ထံပျံလွန်တော်မူသွားပါသဖြင့် ကြွင်းကျန် ရစ်သော ဥတုဇရပ်ကလာပ်တော်ကို (၁၃၈၁ ခုနှစ်၊ နတ်တော်လဆန်း ၁၄ ရက်) ၁၀-၁၂-၂၀၁၉ ရက် မွန်းလွဲ ၁ နာရီတွင် အန္တိမအဂ္ဂိဈာပနပူဇော်ပွဲ သဘင် ကျင်းပမည်ဖြစ်ပါသောကြောင့် ရပ်နီးရပ်ဝေး တပည့်ဒါယကာ၊ ဒါယကာမအပေါင်းအား အသိပေးအကြောင်းကြားအပ်ပါသည်။ (နတ်တော် လဆန်း ၁၀ ရက်) ၆-၁၂-၂၀၁၉ ရက်တွင် စံကျောင်းချပူဇော်ပါမည်။
ဈာပနကျင်းပရေးကော်မတီ
အောင်မင်္ဂလာသိပ္ပံကျောင်း၊ ရေကြည်မြို့

အထူးဝမ်းနည်းကြေကွဲခြင်း
ဒေါ်လွင်လွင်သန်း
ညွှန်ကြားရေးမှူး(ငြိမ်း)
ပြည်ထောင်စုရှေ့နေချုပ်ရုံး
အသက် (၆၀)
ပြည်ထောင်စုရှေ့နေချုပ်ရုံး၊ ညွှန်ကြားရေးမှူး(ငြိမ်း) ဒေါ်လွင် လွင်သန်း အသက်(၆၀)သည် ၂၅-၁၁-၂၀၁၉ ရက် (တနင်္လာနေ့) ညနေ ၅:၃၀ နာရီတွင် ကွယ်လွန်သွားကြောင်းသိရှိရပါသဖြင့် မိသားစုနှင့် ထပ်တူ ထပ်မျှ ဝမ်းနည်းကြေကွဲရပါသည်။
ပြည်ထောင်စုရှေ့နေချုပ် ဦးထွန်းထွန်းဦး
ဒုတိယရှေ့နေချုပ် ဦးဝင်းမြင့်
ပြည်ထောင်စုရှေ့နေချုပ်ရုံးမှ အရာထမ်း/အမှုထမ်းများ

အထူးဝမ်းနည်းကြေကွဲခြင်း
ဒေါ်ခင်မြမြ
အသက်(၉၀)
ရှေ့နေချုပ်(ငြိမ်း) သရေစည်သူ ဦးအေးမောင်၏ ချစ်လှစွာ သော ဇနီးဖြစ်သူ ဒေါ်ခင်မြမြ အသက်(၉၀)သည် ၂၆-၁၁-၂၀၁၉ (အင်္ဂါနေ့) ည ၆:၄၅ နာရီတွင် ကွယ်လွန်သွားကြောင်းသိရှိရပါ သဖြင့် မိသားစုနှင့် ထပ်တူထပ်မျှ ဝမ်းနည်းကြေကွဲရပါသည်။
ပြည်ထောင်စုရှေ့နေချုပ် ဦးထွန်းထွန်းဦး
ဒုတိယရှေ့နေချုပ် ဦးဝင်းမြင့်
ပြည်ထောင်စုရှေ့နေချုပ်ရုံးမှ အရာထမ်း/အမှုထမ်းများ

ဘဝနတ်ထံပျံလွန်တော်မူခြင်း
ဘဒ္ဒန္တဓမ္မိက
သိက္ခာတော် (၆၄)ဝါ၊ သက်တော်(၈၄)နှစ်
ဧရာဝတီတိုင်းဒေသကြီး၊ မအူပင်မြို့နယ်၊ အညာစုကျေးရွာနေ (ဦးဘရိန်-ဒေါ်အေးမျိုး)တို့၏ သား၊ ရန်ကုန်မြို့၊ လှိုင်မြို့နယ်၊ (၅) ရပ်ကွက်၊ ၄ဝါ(၆)လမ်း၊ အောင်သီတာကျောင်းတိုက်ကြီး၏ ပဓာန နာယက မြို့နယ်ဩဝါဒါစရိယဖြစ်တော်မူသော ဘဒ္ဒန္တဓမ္မိက ဆရာတော် ကြီးသည် (၁၃၈၁ ခုနှစ်၊ တန်ဆောင်မုန်းလပြည့်ကျော် ၁၄ရက်) ၂၅- ၁၁-၂၀၁၉ (တနင်္လာနေ့) ည ၁၀:၁၀ နာရီတွင် ဘဝနတ်ထံပျံလွန်တော်မူ သွားပါသဖြင့် (၁၃၈၁ ခုနှစ်၊ နတ်တော်လဆန်း ၅ ရက်) ၁-၁၂-၂၀၁၉ (တနင်္ဂနွေနေ့) မွန်းလွဲ ၂ နာရီတွင် ကြွင်းကျန်ရစ်သော ဥတုဇရပ်ကလာပ် တော်ကို ထိန်ပင်သုသာန်သို့ ပို့ဆောင်၍ အန္တိမအဂ္ဂိဈာပနပြုလုပ် ပူဇော်မည်ဖြစ်ပါကြောင်း တပည့် သံဃာတော်များနှင့် ဒါယကာ၊ ဒါယကာမအပေါင်းတို့အား အကြောင်းကြားအပ်ပါသည်။ (ကျောင်း တိုက်မှ ကားများ မွန်းလွဲ ၁ နာရီတွင် ထွက်ပါမည်။)
ဈာပနဖြစ်မြောက်ရေးကော်မတီ

အထူးဝမ်းနည်းကြေကွဲခြင်း
ဒေါ်မြသိန်း
အသက် (၉၂)နှစ်
ဦးမြင့်ဆန်း (စာရင်းစစ် မြန်မာနိုင်ငံ ဟိုတယ်ဆိုင်ရာလုပ်ငန်းရှင် များအသင်း၊ ရခိုင်ဇုန်)၏ မိခင်ကြီး ဒေါ်မြသိန်း အသက် (၉၂)နှစ်သည် ၂၅-၁၁-၂၀၁၉ ရက်နေ့ နံနက် ၀၅:၁၆ နာရီတွင် ရန်ကုန်မြို့၊ အာယု ဆေးရုံကြီး၌ ကွယ်လွန်သွားကြောင်းသိရှိရပါသဖြင့် မိသားစုနှင့်အတူ ထပ်တူထပ်မျှ အထူးဝမ်းနည်းကြေကွဲရပါသည်။
ဥက္ကဋ္ဌနှင့် အသင်းသူအသင်းသားများ
မြန်မာနိုင်ငံဟိုတယ်ဆိုင်ရာလုပ်ငန်းရှင်များအသင်း(ရခိုင်ဇုန်)

အထူးဝမ်းနည်းကြေကွဲခြင်း
ဒေါ်ခင်မြမြ
အသက်(၉၀)
ရှေ့နေချုပ်(ငြိမ်း) သရေစည်သူ ဦးအေးမောင်၏ ချစ်လှစွာ သော ဇနီးဖြစ်သူ ဒေါ်ခင်မြမြ အသက်(၉၀)သည် ၂၆-၁၁-၂၀၁၉ (အင်္ဂါနေ့) ည ၆:၄၅ နာရီတွင် ကွယ်လွန်သွားကြောင်းသိရှိရပါ သဖြင့် မိသားစုနှင့် ထပ်တူထပ်မျှ ဝမ်းနည်းကြေကွဲရပါသည်။
ရန်ကုန်တိုင်းဒေသကြီးဥပဒေချုပ်နှင့်
ရန်ကုန်တိုင်းဒေသကြီး ဥပဒေချုပ်ရုံးမှ
အရာထမ်း/အမှုထမ်းများ

အထူးဝမ်းနည်းကြေကွဲခြင်း
ဗိုလ်ကြီးကျော်ဝင်း(ငြိမ်း)
အသက်(၇၂)နှစ်
(နိုင်ငံတော်ကာကွယ်ရေးတက္ကသိုလ်)
ရန်ကုန်မြို့၊ မြောက်ဥက္ကလာပမြို့နယ်၊ ရွှေပေါက်ကံမြို့သစ်၊ (၁၆)ရပ်ကွက်၊ အလောင်းဘုရားလမ်း၊ အမှတ်(၈၀၅)နေ ဒေါ်ခင်မြမြ၏ ချစ်လှစွာသောခင်ပွန်းဖြစ်သူ ဗိုလ်ကြီးကျော်ဝင်း(ငြိမ်း)သည် ၂၁-၁၁- ၂၀၁၉ ရက် နံနက် ၉:၃၈ နာရီတွင် ကွယ်လွန်သွားပါသဖြင့် မိသားစု နှင့် အတူ ထပ်တူထပ်မျှ အထူးဝမ်းနည်းကြေကွဲရပါသည်။
နိုင်ငံတော်ကာကွယ်ရေးတက္ကသိုလ် စစ်မှုထမ်းဟောင်းများမိသားစု

ဘုရား၊ ရဟန်း၊ ကျောင်း ဒါယကာကြီး
ဒေါ်ကြည်ညွန့် (၇၄)နှစ်
ဧရာဝတီတိုင်းဒေသကြီး၊ ဒေးဒေမြို့တော်တားချောင်းကျေးရွာနေ (ဦးပြုံးချို- ဒေါ်တင်လှ)တို့၏ သမီး၊ (ဦးကြည်)၏ ဇနီး၊ (ဦးမြင့်စိုး-ဒေါ်မြင့်ကြည်)တို့၏ အစ်မ၊ သာဓကတမြို့နယ်၊ (၅)ရပ်ကွက်၊ သီရိ(၄)လမ်းတောင်၊ အမှတ်(၂၅၈)၊ (B-4) လေးလွှာနေ (ဦးမင်းနိုင်-ဒေါ်ခင်တာလှလှ)ကြည်(ကထိက၊ ရုက္ခဗေဒဌာန၊ ဒဂုံ တက္ကသိုလ်)၊ ဦးဟန်လင်းစိုး-ဒေါ်စုစုကြည်(Diamond Light Electronic)တို့၏ မွေးသမီးခင်ကျေးဇူးရှင်၊ မမွေးသန်သန်ကြည် (Grade-10, T.T.C ကမာရွတ်)၊ မောင်ပြည့်မိုးဟန် (Grade-3)တို့၏ အဘွားသည် ၂၅-၁၁-၂၀၁၉ (တနင်္လာနေ့) နံနက် ၅:၁၅ နာရီတွင် ကွယ်လွန်သွားပါသဖြင့် ၂၅-၁၁-၂၀၁၉ (ဗုဒ္ဓဟူးနေ့) မွန်းလွဲ ၁ နာရီတွင် ကိုစုသုသာန်သို့ ပို့ဆောင်မီးသင်္ဂြိုဟ်ပါမည်။ (နေအိမ်မှ ကား များ မွန်းတည့် ၁၂ နာရီတွင် ထွက်ပါမည်။) [ကွယ်လွန်သူအားရည်စူး၍ ၁-၁၂- ၂၀၁၉ (တနင်္ဂနွေနေ့) နံနက် ၇ နာရီမှ ၁၁ နာရီအထိ အထက်ပါနေအိမ်သို့ ရက်လည်ဆွမ်းကျွေးတရားတော်နာကြွရောက်ပါရန် ဖိတ်ကြားအပ်ပါသည်။]
ကျန်ရစ်သူမိသားစု

ဒေါ်ငြိမ်းထွေး (ဒေးဒေ)
အသက်(၁၀၀)
ဒေးဒေမြို့၊ အမှတ်(၂၉)၊ ကနူးလမ်းနေ (ဦးကောင်းစံ-ဒေါ်ငွေနေ)တို့၏ သမီးထွေး၊ ဦးတင်ဦး-ဒေါ်တင်ဦး (ဦးခင်မောင်မြင့်)-ဒေါ်ကြည်ကြည်စိန်၊ ဦးခင် မောင်တင်(ဒေါ်ကြည်ကြည်)-ဒေါ်ခင်မောင်(ဒေါ်ခင်မောင်)- (ဦးထွန်းအောင်)- ဒေါ်ခင်သိန်းဌေး၊ ဦးအုန်းမြင့်-ဒေါ်မြင့်မြင့်အေး၊ ဦးအေးထွန်း-ဒေါ်သန်းသန်းရိန် တို့၏ မွေးသမီးခင် မြေး ၁၈ ယောက်၊ မြစ်လေးယောက်တို့၏အဘွား ဒေါ်ငြိမ်းထွေး သည် ၂၅-၁၁-၂၀၁၉ ရက် ညနေ ၃:၁၅ နာရီတွင် အထက်ပါနေအိမ်၌ ကွယ်လွန် သွားပါသဖြင့် ၂၅-၁၁-၂၀၁၉ ရက် မွန်းလွဲ ၁ နာရီတွင် အထက်ပိုင်းသုသာန်သို့ ပို့ဆောင်သင်္ဂြိုဟ်ပါမည်။ [ကွယ်လွန်သူအားရည်စူး၍ ၁-၁၂-၂၀၁၉ (တနင်္ဂနွေနေ့) နံနက် ၇ နာရီမှ ၁၁ နာရီအထိ ဒေးဒေမြို့၊ နေအိမ်၌ ရက်လည်ဆွမ်းကျွေးတရား တော်နာကြွရောက်ပါရန် ဖိတ်ကြားအပ်ပါသည်။]
ကျန်ရစ်သူမိသားစု

ဝမ်းနည်းကြေကွဲခြင်း
ဒေါ်လွင်လွင်သန်း
အသက်(၆၀)
ကယားပြည်နယ်ဥပဒေအရာရှိ(ငြိမ်း)
မြန်မာနိုင်ငံအငြိမ်းစားဥပဒေအရာရှိများအသင်း၊ အသင်းဝင် ဒေါ်လွင်လွင်သန်း၊ ကယားပြည်နယ်ဥပဒေအရာရှိ(ငြိမ်း)သည် ၂၅-၁၁- ၂၀၁၉ ရက် ညနေ ၅:၃၀ နာရီတွင် ကွယ်လွန် သွားကြောင်းသိရှိရပါသဖြင့် မိသားစုနှင့် ထပ်တူ ဝမ်းနည်းကြေကွဲရပါသည်။
မြန်မာနိုင်ငံအငြိမ်းစားဥပဒေအရာရှိများအသင်း

အထူးဝမ်းနည်းကြေကွဲခြင်း
ဒေါ်မြသိန်း
အသက် (၉၂)နှစ်
ဦးမြင့်ဆန်း(အလုပ်အမှုဆောင်)၊ မြန်မာနိုင်ငံဟိုတယ် ဆိုင်ရာလုပ်ငန်းရှင်များအသင်း)၏မိခင်ကြီး ဒေါ်မြသိန်း အသက် (၉၂)နှစ်သည် ၂၅-၁၁-၂၀၁၉ ရက်နေ့ နံနက် ၀၅:၁၆ နာရီတွင် ရန်ကုန်မြို့၊ အာယုဆေးရုံကြီး၌ ကွယ်လွန်သွား ကြောင်း သိရှိရပါသဖြင့် မိသားစုနှင့်အတူ ထပ်တူထပ်မျှ အထူးဝမ်းနည်းကြေကွဲရပါသည်။
မြန်မာနိုင်ငံဟိုတယ်ဆိုင်ရာလုပ်ငန်းရှင်များအသင်း

ဦးရွှေ(ခ)ဦးဂန္ဓီ (Bsc.BL)
အသက်(၈၈)နှစ်
ဘဏ်မန်နေဂျာ (ငြိမ်း)
မြန်မာစီးပွားရေးဘဏ်(၄)
တရားရုံးချုပ်ရှေ့နေ
ရန်ကုန်တိုင်းဒေသကြီး၊ ကော့မှူးမြို့နယ်၊ နတ်စင်ကုန်းစံပြကျေးရွာနေ (ဦးရာမ-ဒေါ်ချစ်)တို့၏ သား၊ ဒေါ်ခင်လှိုင်၏ ခင်ပွန်း၊ ဒေါ်ယုလှိုင်ချစ် [မန်နေဂျာ- မြန်မာစီးပွားရေးဘဏ်-ငွေစုဘဏ်(၂)]၊ (ဦးမြတ်ဆန်း(CMA CGM Co.,Ltd.))၊ မအေးသူဇောရွှေ (ရွှေလှိုင်ထွန်းရွှေပန်းထိမ်လုပ်ငန်း)တို့၏မိခင် ဦးရွှေ(ခ)ဦးဂန္ဓီ သည် ၂၆-၁၁-၂၀၁၉ ရက် နံနက် ၈:၀၅ နာရီတွင် ကွယ်လွန်သွားပါသဖြင့် ၂၉- ၁၁-၂၀၁၉ ရက် (သောကြာနေ့)တွင် နတ်စင်ကုန်းမြောက်ပိုင်းသုသာန်သို့ ပို့ဆောင် ဂူသွင်းသင်္ဂြိုဟ်မည်ဖြစ်ပါကြောင်း ရပ်နီး ရပ်ဝေးမှ ဆွေမျိုးမိတ်သင်္ဂါယာများအား အကြောင်းကြားအပ်ပါသည်။
ကျန်ရစ်သူမိသားစု

ပြင်ဆင်ဖတ်ရှုပါရန်
၂-၈-၂၀၁၉ ရက်နေ့ ကြေးမုံသတင်းစာ ၏စာမျက်နှာကြေး(၂၁)ကန့်ကွက်နိုင် ကြောင်းကြေညာအမှတ်စဉ်(၁၀)ဦးအောင် ထွန်း(ခ)အုဒ္ဓရဟင်္ဂ၏အမည်ပြောင်းတွင် လျှောက်ထားသူအမည်ဦးအောင်ထွန်း(ခ) အုဒ္ဓရဟင်္ဂဟုအမှန်ပြင်ဆင်ဖတ်ရှုပါရန်။

တောတောင်
ပျက်ပြုန်း
မြေဆီသုဉ်း၏

ကန့်ကွက်နိုင်ပါသည်
ရန်ကုန်မြို့၊ မင်္ဂလာတောင်ညွန့်မြို့နယ်၊ ကန့်/ရှေ့ရပ်ကွက်၊ ၉၁- လမ်း၊ အမှတ်(၁၀၅)၊ ၄-လွှာ(ညာ)ဟုခေါ်တွင်သည့် တိုက်ခန်းနှင့် အကျိုးခံစားခွင့်အရပ်ရပ်တို့ကို တရားဝင်ပိုင်ရှင်ဖြစ်သူ ဒေါ်ဝင်းဝင်းမော် [၁၂/သကတ(နိုင်)၀၂၀၇၁၆]ကိုိုင်ဆောင်သူထံမှ ကျွန်ုပ်တို့၏မိတ်ဆွေ တစ်ဦးက ဝယ်ယူရန်စရန်ငွေ ပေးချေပြီးဖြစ်ပါသည်။
ကန့်ကွက်လိုသူများ ယနေ့မှ (၁၀)ရက်အတွင်း ပိုင်ဆိုင်မှု အထောက် အထားအပြည့်အစုံဖြင့် လာရောက်ကန့်ကွက်နိုင်ပါသည်။ ၎င်းရက် ကျော်လွန်ပါက အရောင်းအဝယ်ကိစ္စကို အပြီးအပြတ် ဆက်လက်ဆောင် ရွက်မည်ဖြစ်ပါကြောင်း။

အထူးဝမ်းနည်းကြေကွဲခြင်း
ဘုရား၊ ရဟန်း၊ သိမ်၊ ကျောင်း ဒါယကာကြီး
ပါမောက္ခချုပ်ဒေါက်တာချစ်ဆွေ (ငြိမ်း)
ရန်ကုန်တက္ကသိုလ်(သန်ဌာန)
ညွှန်ကြားရေးမှူး (တက္ကသိုလ်များ ကွန်ပျူတာဌာန)
တပ်ရင်းမှူး (တက္ကသိုလ်အရံတပ်ရင်း)
အသက်(၈၉)နှစ်
1985-95 Batch ဆေးတက္ကသိုလ် (၁)မှ သူငယ်ချင်း ဒေါက်တာဆွေလတ် ၏ ချစ်လှစွာသောဖခင်ကြီး ပါမောက္ခချုပ်ဒေါက်တာချစ်ဆွေ သည် ၂၅-၁၁-၂၀၁၉ ရက် နံနက် ၁၀:၄၄ နာရီတွင် ဆစ်ဒနီမြို့ Mount Druitt Hospital ၌ ကွယ်လွန် ကြောင်းသိရှိရပါသဖြင့် ကျန်ရစ်သူ သူငယ်ချင်းရဲ့ မိသားစုနှင့်အတူ ထပ်တူထပ်မျှ အထူးဝမ်းနည်းကြေကွဲရပါသည်။
ဆေးတက္ကသိုလ် (၁)85-95 Batch မှ သူငယ်ချင်းများ

ဦးစိုးသိန်း
အသက်(၈၀)
ရန်ကုန်မြို့၊ စမ်းချောင်းမြို့နယ်၊ ကြံခင်းလမ်း၊ တိုက်(၃၅)၊ အခန်း (ခြောက်လွှာ-A)နေ (ဦးစိန်ဝင်း-ဒေါ်နက်)တို့၏ သား၊ (ဦးတင်လှ-ဒေါ်ကြည်) တို့၏ သားသမက်၊ (ဒေါ်အုန်းမြင့်)၏ ခင်ပွန်း၊ ဦးမြင့်စိုး (Sembcorp Myingyan Power Company)-ဒေါ်ခင်မြင့်နိုင်၊ ဦးသန်းနိုင်-ဒေါ်အေးစန္ဒာစိုး၊ ဦးကျော်စိုး-ဒေါ်ညိုနွယ်မြင့်၊ ဦးမင်းသက်စိုး-ဒေါ်ခင်ဆွေဦး၊ ဦးနိုင်ထွန်းစိုး (Forever Group Company Limited)-ဒေါ်ကော့မာနိုင်တို့၏ ဖခင်၊ မြေး ၁၀ ယောက်တို့၏အဘိုးသည် ၂၅-၁၁-၂၀၁၉ရက် ညနေ ၅:၂၀နာရီတွင် ရန်ကုန်ပြည်သူ့ဆေးရုံကြီး၌ ကွယ်လွန်သွားပါသဖြင့် ၂၅-၁၁-၂၀၁၉ (ဗုဒ္ဓဟူး နေ့) ညနေ ၄ နာရီတွင် ထိန်ပင်သုသာန်သို့ မီးသင်္ဂြိုဟ်ပါမည်။ (နေအိမ်မှ ကားများ မွန်းလွဲ ၂ နာရီတွင် ထွက်ပါမည်။)
ကျန်ရစ်သူမိသားစု

လွှဲအပ်ညွှန်ကြားချက်အရ-
ဦးအောင်တော်
(လိုင်စင်-၄၀၃၅)
LL.B,DBL,DML,DIL,DLP,WIPO(Switzerland)
ဒေါ်အေးအေးစိုး(လိုင်စင်-၅၈၂၇)
B.Sc,Hon(IC),HGP,R.L.D.B.L.
တရားလွှတ်တော်ရှေ့နေများ
အမှတ်(၂၇)၊ ၁၂-လမ်း၊ မင်္ဂလာတောင်ညွန့်မြို့နယ်၊ ရန်ကုန်မြို့။
Tel:294766 HP:09-5017044

ဝမ်းနည်းကြေကွဲခြင်း
ဒေါ်လွင်လွင်သန်း
ကယားပြည်နယ်ဥပဒေအရာရှိ(ငြိမ်း)
အသက်(၆၀)
ဒေါ်လွင်လွင်သန်း၊ ကယားပြည်နယ်ဥပဒေအရာရှိ(ငြိမ်း)သည် ၂၅-၁၁-၂၀၁၉ ရက် ညနေ ၅:၃၀ နာရီတွင် ကွယ်လွန်သွားကြောင်းသိရှိရ ပါသဖြင့် မိသားစုနှင့် ထပ်တူ ဝမ်းနည်းကြေကွဲရပါသည်။
ဇေယျ(၅၉)၊(၆၀) ဥပဒေအရာရှိများ

ဝမ်းနည်းကြေကွဲခြင်း
ဘုရား၊ ရဟန်း၊ သိမ်၊ ကျောင်း ဒါယကာကြီး
ဒေါ်ပိုပို(ချောက်မြို့)
အသက် (၇၈)နှစ်
သူငယ်ချင်း ဒုတိယဗိုလ်မှူးကြီး မျိုးသက်မောင်-ဒေါ်သက် သက်လွင်တို့၏ မိခင်ကြီး ဒေါ်ပိုပိုသည် ၂၅-၁၁-၂၀၁၉ ရက်နေ့တွင် ကွယ်လွန်သွားကြောင်းသိရှိရပါသဖြင့် မိသားစုနှင့်ထပ်တူ အထူး ဝမ်းနည်းကြေကွဲရပါသည်။
OTS (97) မှ သူငယ်ချင်းမိသားစုများ

နိုင်ငံတကာရာဇဝတ်မှုတရားစီရင်ရေးဆိုင်ရာ အထူးအဖွဲ့ ဖွဲ့စည်း

ပြည်ထောင်စုသမ္မတမြန်မာနိုင်ငံတော်အစိုးရ
နိုင်ငံတော်အတိုင်ပင်ခံရုံးဝန်ကြီးဌာန
သတင်းထုတ်ပြန်ချက်
၁၃၈၁ ခုနှစ်၊ တန်ဆောင်မုန်းလပြည့်ကျော် ၁၅ ရက်
(၂၀၁၉ ခုနှစ်၊ နိုဝင်ဘာလ ၂၆ ရက်)

နိုင်ငံတကာရာဇဝတ်မှုတရားစီရင်ရေးဆိုင်ရာ အထူးအဖွဲ့ ဖွဲ့စည်းခြင်း

၁။ နိုင်ငံတော်သမ္မတရုံးသည် နိုင်ငံတကာရာဇဝတ်မှု တရားစီရင်ရေးဆိုင်ရာ ကိစ္စများကို

ဖြေရှင်းဆောင်ရွက်နိုင်ရန်၊ လူသားအရင်းအမြစ် ဖွံ့ဖြိုးတိုးတက်စေရန်နှင့် သက်ဆိုင်ရာဝန်ကြီး
ဌာနများသို့ ဥပဒေအကြောင်းအရာ အကြံပြုနိုင်ရန်အတွက် နိုင်ငံတကာရာဇဝတ်မှု တရားစီရင်ရေး
ဆိုင်ရာ အထူးအဖွဲ့ (Special Unit on International Criminal Justice) ကို ဖွဲ့စည်းပြီး
ဖြစ်ပါသည်။

၂။ အဆိုပါနိုင်ငံတကာရာဇဝတ်မှုတရားစီရင်ရေးဆိုင်ရာ အထူးအဖွဲ့ကိုပြည်ထောင်စုရှေ့နေချုပ်ရုံးမှ
ဦးဆောင်မည်ဖြစ်ပြီး နိုင်ငံခြားရေးဝန်ကြီးဌာန၊ ပြည်ထောင်စု ရှေ့နေချုပ်ရုံးနှင့် စစ်ဥပဒေချုပ်ရုံးတို့မှ
ဥပဒေပညာရှင်များဖြင့် ဖွဲ့စည်းထားကြောင်း သတင်းထုတ်ပြန်အပ်ပါသည်။

သဘာဝသယံဇာတများ တူးဖော်ထုတ်လုပ်မှုကြောင့် ဖြစ်ပေါ်လာနိုင်သည့် ရေအရင်းအမြစ်များ ညစ်ညမ်းမှုလျှော့ချရေးအတွက် အလေးထားစစ်ဆေးကြပ်မတ်ပေးကြရမည်ဖြစ်

နေပြည်တော် နိုဝင်ဘာ ၂၆
အမျိုးသားအဆင့် ရေအရင်းအမြစ်
ကော်မတီ၏ ရှေ့လုပ်ငန်းစဉ် ညှိနှိုင်း
အစည်းအဝေး (၃/၂၀၁၉)ကို ယနေ့
နံနက် ၉ နာရီတွင် နေပြည်တော်ရှိ
ပို့ဆောင်ရေးနှင့် ဆက်သွယ်ရေး
ဝန်ကြီးဌာန အစည်းအဝေးခန်းမ၌
ကျင်းပရာ အမျိုးသားအဆင့် ရေအရင်း
အမြစ်ကော်မတီ ဥက္ကဋ္ဌ ဒုတိယသမ္မတ
ဦးဟင်နရီဗန်ထီးယူ တက်ရောက်အမှာ
စကားပြောကြားသည်။

တက်ရောက်
အစည်းအဝေးသို့ ပြည်ထောင်စု
ဝန်ကြီးများဖြစ်ကြသည့် ဦးသန့်စင်
မောင်၊ ဦးအုန်းဝင်းနှင့် ဦးဝင်းခိုင်၊
ဒုတိယဝန်ကြီးများ ဖြစ်ကြသည့်
ဦးတင်မြင့်၊ ဦးကျော်မျိုးနှင့် ဦးစိုးအောင်၊
အမျိုးသားအဆင့် ရေအရင်းအမြစ်
ကော်မတီဝင်များ၊ အမြဲတမ်းအတွင်း
ဝန်များ၊ ညွှန်ကြားရေးမှူးချုပ်များ၊
အကြံပေးအဖွဲ့ဝင်များ၊ ကွမ်းကျင်သူ
များနှင့် တာဝန်ရှိသူများ တက်ရောက်
ကြသည်။

စာမျက်နှာ ၅ ကော်လံ ၁ သို့ ၀



ဒုတိယသမ္မတ ဦးဟင်နရီဗန်ထီးယူ အမျိုးသားအဆင့်ရေအရင်းအမြစ် ကော်မတီ၏ ရှေ့လုပ်ငန်းစဉ် ညှိနှိုင်းအစည်းအဝေးတွင် အမှာစကားပြောကြားစဉ်။

MINGALAR CINEMAS

သမ္မတ ၀၁-၂၄၂၆၅၂ ၀၁-၂၄၂၆၅၂	၀၁-၂၄၂၆၅၂ ၀၁-၂၄၂၆၅၂	မင်္ဂလာ (၁) ၀၁-၂၄၂၆၅၂	မင်္ဂလာ ဆုစင်တာ (၂) ၀၁-၂၄၂၆၅၂	GoldClass 09 266660211 09 266660522 09 266660833	မင်္ဂလာစင်ပြ ၀၁-၂၄၂၆၅၂	မင်္ဂလာ/ဥက္ကဋ္ဌ ၀၁-၂၄၂၆၅၂	၀၁-၂၄၂၆၅၂
၀၁-၂၄၂၆၅၂	၀၁-၂၄၂၆၅၂	၀၁-၂၄၂၆၅၂	၀၁-၂၄၂၆၅၂	၀၁-၂၄၂၆၅၂	၀၁-၂၄၂၆၅၂	၀၁-၂၄၂၆၅၂	၀၁-၂၄၂၆၅၂

မိတ်ဆက်...
မိတ်ဆက်
၀၁-၂၄၂၆၅၂

မိတ်ဆက်
၀၁-၂၄၂၆၅၂

မိတ်ဆက်
၀၁-၂၄၂၆၅၂

မိတ်ဆက်
၀၁-၂၄၂၆၅၂

၂၀.၁၁.၂၀၁၉ ငန့.ဖ ဖြစ်ပွား ဇာတ်ကားသစ်များ

မိတ်ဆက်	FROZEN II	MIDWAY
မိတ်ဆက်	မိတ်ဆက်	မိတ်ဆက်
မိတ်ဆက်	မိတ်ဆက်	မိတ်ဆက်

၀၁-၂၄၂၆၅၂

ဖွဲ့ချုပ် - ၁၀၀ နာရီ၊ ၁၂၂ နာရီ၊ ၁၃၀ နာရီ၊ ၁၄၀ နာရီ၊ ၁၅၀ နာရီ